
টি.বিউন প্ৰেছ, গুৱাহাটী । 


SAIN 


শ্রীযুক্ত SIS গোস্বামীৰ হাতত | 


গোসাই, 
তোমাৰ বস্তু তোমাকেই 
দিলে! । 


তোমাৰ 
লক্ষ্মীনাথ বেজবৰুৱা 


প্রকাশকৰ নিবেদন 


বেজবৰুৱা দেৱৰ পুণ্যস্মৃতি-উদ্দেশ্যে ইয়াত তেখেতৰ 
লেখা ধৰণে বানান ৰাখিবলৈ যত্ন কৰা হৈছে 


পাতনি, ol 


এই নাটৰ সম্পৰ্কে ইয়াকে কব লগীয়া যে মোৰ আদৰৰ বন্ধু 
Te হেমচন্দ্ৰ গোসীঞাীৰ ‘শৰাইঘাটৰ যুদ্ধ ' (OM নামে মাহেকীয়া 
কাকতত ওলোৱা) প্ৰবন্ধৰপৰ৷ ইয়াৰ ঘাই সজুলি লোৱা হৈছে | অনেক 
ঠাইত সেই প্রবন্ধবপৰা শাৰীয়ে শাৰীয়ে কথা এই কিতাপত ব্যৱহাৰ 
কৰা হৈছে | এই কাৰ্য্যত গোসাঞী দেৱে অনুমতি দি, এই কিতাপ 
ৰচনাত মোক সহায় কৰা বাবে মই তেওঁৰ ওচৰত কৃতজ্ঞ আৰু 
ধৰুৱা | মিষ্টৰ গেইটৰ ইংৰাজী আসাম বুৰঞ্জীৰপৰাও কিছু সহায় 
পাইছোঁ, সেই বাবে মিষ্টৰ গেইটৰ ওচৰতো মই ধৰুৱ৷ । মোমাই" 
তামূলী বৰবৰুৱাৰ জীৱনৰ কথা যি ইয়াত আছে তাক মই মোৰ 
শ্রদ্ধাস্পদ বন্ধু ঘিজ্ঞবৰ শ্রীযুক্ত উপেন্দ্ৰনাথ বৰুৱা দেওৰ কিতাপৰপৰা 
লৈছোঁ, সেইবাবে বৰুৱা দেওৰ ওচৰত মই কৃতজ্ঞতা স্বীকাৰ কৰি 
ধৰুৱা হৈ ৰলৌ | এই কিতাপ ৰচনা কৰাৰ মোৰ ঘাই উদ্দেশ্য-- 
আসামৰ অতীত গৌবর-কাহিনী নাটৰ আকাৰেৰে আজিকালিৰ 
অসমীয়াৰ আগত প্ৰচাৰ কৰাটো হে, নাট লেখি যহ আজিবলৈ 
যোৱাটো নহয় fre লগতে যদি যহ উপাজ্জন হয় হওক, নহয় 
নাই | 

' আৰু একাষাৰ কথা কব লগীয়া এই আছে যে শ্রীযৃত গোসাঞী 
দেৱৰ মতে ১৫৯০ শকৰ কাতি মাহত, এই যুদ্ধ শেষ হয় | চক্ৰং্বজ 
১৬৭০ খৃষ্টাব্দত অর্থাৎ ১৫৯২ শকত । তেনেহলে চক্রৰংবজৰ 
দিনতে এই যুদ্ধ যেনেকৈ আৰম্ভ হয় তেনেকৈ শেষো হয় | গেইটৰ 


0 


এই যুদ্ধ শেষ হোৱ৷ বুলি কয় । মোৰ হাতত আন বিশেষ সজুলিৰ 


নগৈ, CHM দেৱৰ মতকে *অনুসৰণ কৰিলোঁ | , 

শেহত আৰু একাষাৰ কথা কওঁ যে, মহাকবি চেক্সপিয়েৰৰ 
প্রিন্স হেনৰি (Hal), ফকৃষ্টাক ( Falstaff) আৰু তেওঁলোকৰ 
লগৰীয়াসকলৰ চৰিত্ৰৰ চানেকীৰ কিছু দূৰ অনুসৰণ কৰি, এই 
নাটৰ প্ৰিয়ৰাম আৰু গজপুৰীয়া প্ৰভৃতিৰ চৰিত্ৰ গঠন কৰা হৈছে । 
মহাকবিৰ পদাঙ্ক অনুসৰণ কৰি তেওঁৰ আশীৰ্ব্বাদৰ কণা মাত্ৰ লাভৰ 
ভিকহু হোৱা হে লেখকৰ মনস্কামনা | 


লৰেলৃচ ৷ হাওড়া 
ভাদ ১৮৩৭ শক । গ্ৰন্থকাৰ | 


নাটত AP) ভাৱৰীয়া ভাৱৰীয়ানী | 


। ভাৱৰীয়া | 

চক্ৰংবজসিংহ (চাৰিডীয়া ৰজা) আসামৰ ৰজ৷ I 
আউৰেংজীব | দিল্লীৰ সম্রাট | 
জয়সিংহ অম্বৰাধিপতি | 
গুঁইমেলা বৰগোহাঁই ্‌ ৰাজমন্ত্ৰীসকল | 

বৰপাত্ৰগোহাঁই ee 
বৰর্তৰালী বৰুৱা৷ ৰাজভঁৰালৰ অধ্যক্ষ । 
লাচিত বৰফুকন প্ৰথমতে দুৱলীয়া ফুকন ; তাৰ পিছত 
প্রধান সেনাপতি আৰু ৰাজপ্রতিনিধি | 
প্ৰিয়ৰাম ডেকাফুকন ্‌ লাচিত বৰফুকনৰ পুত্র 1 
গজপুৰীয়া, সিন্ধিৰাম, প্রিয়বামৰ ধেমালিৰ লগবীয়। 
জপৰা, টকৌ, টোকোৰা, ইতৰ মানুহ | 
শদীয়াখোৱা গোহাঁই লাচিত বৰফুকনৰ জীয়েক 
চেনেহীৰ ভবিষ্যত স্বামী | 
ভকতৰাম ওজা৷ _, ৰজাঘৰীয়া বিয়াহ-গোৱা ওজা, 
গায়ন আৰু কৰি | 
বিক্ৰম কাকতী ৰজাৰ বৰকাকতী । 
ৰামসিংহ আউবেংজীব বাদস্যাহৰ সেনাপতি | 
ৰচিত গুৱাহাটীৰ পূৰণি থানাদাৰ | 


rea গুৱাহাটীৰ নতুন থানাদাৰ | 


শ্বইবামদের, নচৰত্খা চবিপর্খা, ৰামসিংহৰ তলতীয়া 
_ কিৰাতসিংহ বত্তিয়া | ] _ সেনাপতি | 
পণ্ডিত বঁয়ি ্ রন ৰামসিংহৰ কটকী | 
মাধৱচৰণ লাচিত বৰফুকনৰ কটকী | 


উজিৰ, কোটোৱাল, সেনা, দূত ইত্যাদি | 


ভাৱৰীয়ানী | 
লাচিত বৰফুকনৰ SN | 
চেনেহী লাচিত বৰফুকনৰ কন্যা, বয়স ষোল বছৰ । 
ৰূপহী চি বয়স চৈধ্য বছৰ | 
লিগিৰী বৰফুকনৰ দাসী ৷ 


গজপুৰীয়ানী গজপুৰীয়াৰ ঘৈণীয়েক | 


লুজল্শ্ৰনক্তলিৎছকু 


প্রথম অঙ্ক 


প্রথম দর্শন 


স্থান--ৰজাৰ বৰ-চৰা | 
কাল--আবেলি | 


চক্রধ্বজ সিংহ সৰ্গদেও, বঁ৷হগৰীয়া বুঢ়াগোহাঁই, গু'ইমেলা 
বৰগোহাই, বৰপাত্ৰগোহাঁই, আৰু সভাসদসকল | 


চক্রধবজ সিংহ | মই সেইবোৰ বুজিছোঁ বুঢ়াগোহাই ডাঙৰীয়া : 
কিন্ত মোক কওকচোন, চামধৰা আৰু’ পোতাকলঙৰ কোঠ দ্‌টা 
ভালকৈ মেৰামত’ হবলৈ আৰু কিমান বাকী? 
বুঢ়াগোহাই | দিনে ৰাতিয়ে কাম কৰিবলৈ মানুহ লগাই 
, দিয়া হৈছে সৰ্গদেও | আৰু আঠ-দহ দিন মানৰ মূৰত শেষ হবৰ 
সন্তৱ | 


চক্ৰধ্বজ | সম্ভৱৰ ওপৰত নাথাকিব, সম্ভৱে আমাৰ গা নুজুৰার | 


২ চক্ৰংবজসিংহ (১ম অঙ্ক 
আৰু খৰ্‌ ধৰ্‌ কৈ কাম কৰিবলৈ সৰহকৈ মানুহ লগাই দিয়ক | 
আজি পুৱা মই আমাৰ হিলৈদাবীবোৰৰ আখৰা চাবলৈ গৈছিলোঁ৷ | 
ভালেকীনে এতিয়াও ভালুক হিলৈ মাৰিব জনা নাই । সিহঁতক 
মই নিজে দূপৰবলৈকে আগত থাকি অনেক শিকাই দিলো দিনে- 
ৰাতিয়ে ভালকৈ অভ্যাস কৰিলে আৰু আখৰা দি থাকিলে সিহত 
সেই কামত শীঘে নিপুণ হব; কাৰণ মই যিকেইটা কথা শিকালো, 
সিহঁতে ba টপ্‌ কৰে শিকি পেলালে | মানুহবোৰ চতুৰ ; সোন- 
কালে সিহঁতে শিকিব পাৰিব | কাইলৈ আকৌ গৈ মই সিহঁতৰ 
আখৰা চাম বুলি সিহঁতক কৈ আহিছো | 
(দূরবীৰ প্রবেশ ৷) 
দরবী | (আঠু লৈ, সেরা কৰি) সর্গদেও-ঈশৃৰ, কলীয়াবৰৰ 
ফুকন আৰু ৰাজখোৱাৰ ওচৰৰপৰা কটকী আহি দুরাৰতে আছে | 
চক্ৰংবজ | ভিতৰলৈ আহিবলৈ দে ৷ 


(কটকীৰ প্রবেশ ৷) 

কটকী । (আঠুকাঢ়ি সেৱা কৰি) সৰ্গদেও, কলীয়াবৰৰ ফুকন 
আৰু ৰাজখোৱাই সৰ্গদেৱলৈ সেরা জনাই কৈছে বোলে, মছলমানৰ 
বৰ কথা আৰু বেয়া ব্যৱহাৰ দিনে দিনে সহিব নোৱাৰা হৈ উঠিছে | 
এতেকে সৰ্গদেৱে যি ভাল বুজে সোনকালে এটা কৰক | ইয়াৰ 
এটা৷ প্রতিবিধান সোনকালে নকৰিলে আমি সকলোবোৰ মছলমানৰ 
উপৃলুঙাৰ হে পাত্ৰ হমহঁক | 

চক্রধবজ | বূজিছে৷ |--(অলপ পৰ ভাবি থাকি) বাৰু তই 
উভতি যা গৈ । ফুকন আৰু ৰাজখোৱাক কবি, যে ইয়াৰ প্ৰতিকাৰ 
নিশ্চয় সোনকালে কৰা হব | 


(দূৱৰীৰ প্রস্থান ৷ 


(কটকীৰ প্ৰস্থান । 
, (দূৱৰীৰ প্রবেশ |). 
দূৱৰী | (সেৱাকৰি, আঠু লৈ) সৰ্গদেও-ঈশ্বৰ, মছলমান পাটচাৰ 
গুৱাহাটীৰ থানাদাৰ ফিৰন্জখাই সগদেরৰ ওচৰলৈ কটকী পঠিয়াইছে | 
দূৱাৰতে আছে। 


১ম দর্শন,) চক্রতবজসিংহ ৩ 


চক্ৰধ্বজ | তই মছলমানৰ কটকীক ক গৈ,_তেও আমাৰ 
আগলৈ আহিব পাৰিব । নহলে, Baird সৈতে সাক্ষাৎ নহয় | 
দূৱৰী | যি আদেশ সৰ্গদেও | 
(দূৱৰীৰ প্ৰস্থান ৷ 
(দুৱৰীৰ পুনৰ প্রবেশ) 
দূৱৰী | (আঠু লৈ) জর্গদেও-ঈশবৰ, মছলমানৰ কটকীয়ে 
আমাৰ দেশৰ দস্তুৰ মতে আঠু লৈ সেরা কৰি সৰ্গদেৱৰ আগ হব 
নোখোজে | বোলে “মই দিল্লীৰ পাটচাৰ থানাদাৰৰ দূত, কোনো 
সৰু মানুহ নহওঁ যে সেই দৰে WA! মই আমাৰ দেশৰ দত্তৰ 
মতেহে চলিম, এই দেশৰ দস্তুৰ মই ভু নাপাওঁ ৷” 
চক্রধ্বজ | তেন্তে তই দূতক ক-গৈ,--আমাৰ দেশৰ দত্তৰ 
মতে নচলা মানুহে আমাৰ দেখা নাপায়। তেওঁ আমাৰ দেশৰ 
দস্তুৰ নেজানে যদি শিকি লৈ আহিব পাৰে | 
(দূৱৰীৰ প্ৰস্থান | 


(দুৱৰীৰ পুনৰ প্রবেশ |) 
দৱৰী | (আঠুলৈ) সর্গদেও-ঈশ্বৰ, মছলমানৰ কটকীয়ে প্ৰথমতে 
অনেক অহঙ্কাৰ অহঙ্কাৰ কৈ কথা কৈ, শেহত দেখোন আমাৰ 
দেশৰ wad মতেই আঠু লৈ সেরা কৰি সৰ্গদেৱৰ ওচৰলৈ আহিবলৈ 
মান্তি হৈছে | 
চক্ৰধ্বজ । তেনেহলে আহিব পাৰে। 
(দূৱৰীৰ প্ৰস্থান ॥ 


(মছলমান দূতৰ প্রবেশ ৷) 
(সাতবাৰ আঠু লৈ সেবা কৰি কৰি, ৰজাৰ আগলৈ আহি শৰাই 
এখনত চিঠি এখন আগবঢ়াই ৰজাৰ ফালে দিয়ে |) 
চক্ৰধ্বজ | (চিঠিখন পঢ়ি অঁতাই) দূত, তোমাৰ মালিক গুৱা- 
হাটীৰ নতুন থানাদাৰ ফিৰুজখা মিঞা চাহাবক কবা, যে টান টান 
কথা ব্যৱহাৰ কৰি আসাম দেশৰ ৰজালৈ চিঠি লেখাটো ভাল মানুহৰ 


DRAG সিংহ (১ম অঙ্ক 


চিন নহয় | তেওঁ ন-কৈ তেওঁৰ পাটচাৰ মলুকৰপৰা যদি এনে 
“sy ব্যৱহাৰ” শিকি আহিছে, তেন্তে কবা| যে সেই ব্যৱহাৰ আমাৰ 
দেশত “নাখাটে । অৱশ্যে ,এইটো আমি বুজিছোঁ৷ যে তেওঁ কিছু 
দিন আমাৰ দেশত থাকি পুৰণি হৈ, আমাৰ ডা-ডাঙৰীয়া আদি 
ভাল মানুহেৰে সৈতে মিলিজুলি কথাবার্তা আদি কলে ভদ্ৰ ব্যৱহাৰ 
শিকিব পাৰিবৰ সম্ভৱ | দূখৰ কথা যে, তেতিয়ালৈকে অপেক্ষা 
নকৰি, তেওঁৰ পাটচাৰ মলুকৰ মৰ্র। বিদ্যা আমাৰ দেশত ‘জাহিৰ: 
কৰিবলৈ আহিহে তেও ধৰা পৰিবৰ কথা হল | আৰু তেওঁক 
কবা, আসামৰ aa, থানাদাৰ মিঞা fered চাহাবৰ বা তেওঁৰ 
পাটচাৰ, কৰতলীয়া নহয় যে, সেইটে৷ তেওঁক আজিলৈকে কোনেও 
কৈ দিয়া নাই নে? আগৰ থানাদাৰ ৰচিতর্খা মিঞা থকাহেতেন 
তেওঁক কৈ দিলেহেঁতেন কিজানি | আমাৰ চল। জন৷ সৰ্গদেও 
জয়ংবজ সিংহ ৰজাই নবাব মিৰজ্ম্লাবে সৈতে কৰা সন্ধিপত্রত 
লিখি দিয়া কথাবোৰ অৱশ্যে আমি অগ্রাহ্য কৰিব খোজা নাই : 
কিন্তু সেই সন্ধিপত্র পাটচাৰে সৈতে প্রীতি সংরগ্ধন কৰি ভবিষ্যতে 
দুই দেশৰ ৰজ! বন্ধু ভাৱে থাকিবৰ নিমিত্তহে কৰা হৈছিল | আৰু 
সেই উদ্দেশ্যেৰেই হে পাটচালৈ আমাৰ আগৰ জন৷ ৰজাৰ কন্যা 
ৰমণী গাভৰুক হয়-হস্তী-ৰত্ন-অলঙ্কাৰ আদিৰে সালঙ্কৃতা কৰি পঠোরা 
হৈছিল | নবাব মিৰজ্মল। আৰু তেওঁৰ আগৰসকলেও .কোনো 
কালে আমাৰ আসাম জয় কৰিব পৰ। নাছিল । এনে স্থলত Freel 
ফিকুজখাই এনে গঢ়েৰে আমালৈ চিঠি লেখে fe বৃলি ? তথাপি 
তেওঁক Fa, আমি cecal যে আগৰ সন্ধিপত্রত লিখা কথা আমি 
অগ্ৰাহ্য কৰিব খোজা নাই | আগেয়ে অনেক ৰূপ, অনেক সোণ, 
অনেক হাতী দিয়া হৈছে, এতিয়া যি কিছু বাকী আছে, তাকো 
স্ববিধামতে দিবলৈ আমি যে সাজু নহওঁ এনে নহয়। সম্পতি 
দেশত ডাঙৰ আকাল হৈ ata বাবে ভঁৰালত ধন কম আছে: 
লাহে লাহে দেশৰ অবস্থা ভাল হলে, আৰু ভঁৰালত যথোচিত ধন 
সোণ গোট খালে, বাকীখিনিও পৰি নেথাকে । আৰু হাতী পঠিয়াবলৈ 
যে লিখিছে, এতিয়া আমাৰ যি হাতী ধৰ৷ আছে, সেইবোৰক ভালকৈ 

শিকোৱা হোৱা নাই; গতিকে সেইবোৰ পঠাবৰ অযোগ্য । পঠালেই 
পাটচাই কৰ ‘sh কুকুৰাক পতান ধান দি ভাৰিছে” ৰুলি | 
পিছত ভালকৈ শিকাইমেলি হাতী পঠিয়াবৰে৷ কাল যোরা”"নাই | 
আমাৰ দেশৰ অৱস্থা আগৰ থানাদাৰ ৰচিত খাই ভালকৈ জানিছিল, 
সেইদেখি তেওঁ ফিক্জর্থা মিঞা চাহাবৰ নিচিনা বিতত আৰু 
অবিবেচক হোৱাও নাছিল | 
দূত। সৰ্গদেও, আমাৰ পাওনা টকা আৰু হাতী দিব লাগে 
দেখি সবা গৈছে | দিব নুখুজিলে নিদিওঁ বুলি কব লাগে । তাকে 
খুলি নকৈ ইমানবোৰ ঘূৰোৱা পকোৱা কথা কবৰ আৱশ্যক কি? 

ব্ঢাগোহাই | মনে মনে থাকা, মনে মনে থাকা, এইখন 
তোমাৰ পাটচাৰ মলুক নহয় জানিবা | 

দূত । আউৰংজীব বাদস্যাহৰ দূতে আসামত মনে মনে থাকি 
লোকৰ কথা শুনি যাবলৈ অহা নাই | 

বৰপাত্রগোহাই | চুপ্‌! চুপ্‌! বৰ গপ-গপকৈ কথাবোৰ কৈছা 
দেখোন ? তুমি কাৰ আগত এনেকৈ কথা কৈছা জানিছা নে? 

দূত। জানিছো ; এনে দেশৰ ৰজাৰ আগত কৈছোঁ৷, যাৰ 
ৰজাই দিব লগীয়া টকাও নিদিয়ে আৰু মুখৰ “ভবানও”' ঠিক 
নেৰাখে ! 

বৰপাত্ৰগোহাই ৷ হেৰ কোনো নাইনে ইয়াত, ইয়াক ধৰি 
এসেকা দিবলৈ? ইয়াৰ দেখোন বৰ গপ-গপ কথা ! 

বুঢ়াগোহাঁই | (বৰপাত্ৰক) হৈছে, হৈছে, আৰু একে! কৰ 
নেলাগে | দূত অবধ্য, অদণ্ডনীয় । (দূতক) তুমি তো সর্গদেৱৰ 
উত্তৰ পালা ; এতিয়া যোৱাগৈ । ইয়াৰ পিচত আমি আৰু ভাবি 
চিন্তি আমাৰ ফালৰপৰা! সারশেষ তোমাৰ মালিকলৈ লেখি পঠিয়াম | 

দূত। বেছ কথা । বন্দেগী জোনাব । বন্দেগী সর্গদের | 

(দূতৰ প্রস্থান | 

বৰগোহাঁই | সৰ্গদেও, কার্ধযটো বৰ তাল হল যেন মোৰ 

মনে নধৰিলে | ইয়াৰ ফল আকৌ AA | 


peg | হানি কি? 

বৰগোহাঁই | হানি বিস্তৰ সৰ্গদেও | মছলমানৰে সৈতে 
আগৰণ্থন যুজতে আমাৰ দ্ৰেশ্ন ৰুকাল পৰিল বুলিব লাগে । “ভূতৰ 
ওপৰতে দানহ”__তাৰ উপৰি গত বছৰৰ বৰ আকাল ! দেশত 
হাহাকাৰ এতিয়াও ভালকৈ গুচা নাই । এনে স্থলত আকৌ এখন 
ডাঙৰ যুদ্ধ মুছলমানৰে সৈতে তৰি লব লাগিলে আমাৰ ফালে ভাগৰ 
পালি হৈছে আৰু | 

বৰপাত্ৰগোহাঁই | হওঁতে হয় সৰ্গদেও, বৰপাত্ৰগোহাঁই ডাঙৰীয়াৰ 
কথা একেবাৰেই দলিয়াই পেলাব নোৱাৰি ; আমাৰ এনে ককাল- 
ভগা অৱস্থাত আকৌ ন-কৈ যুজ এখন পাতি লোৱাটো সুবিধাজনক 
কত হব হবলা | 

বৰগোহাঁই | মোৰ মনেৰে সৰ্গদেও, এতিয়া- আমাৰ যুজৰ 
সময় নহয় | মছলমানক চেচনি-বুজনি দি এতিয়া চেচা কৰাটো 
হে যুক্তিসিদ্ধ ata দি.উতলোরাটো৷ ঠিক নহয় | 

parte | বৰগোহাই ডাঙৰীয়া, মছলমানক চেচনি-বুজনি 
দি চেচা কৰা মানে, মছলমানৰ আগত গলবস্ত্র হৈ আমাৰ গোটেই 
দেশখন তেওঁলোকক দান কৰা ; আৰু তেওঁলোকক খুজি, পাৰিলে, 
কৰতলীয়া হৈ কোনোমতে ৰজা নামটো লৈ পেট প্রবর্তীই থকা ৷ 
ডাঙৰীয়াসকল, এনে কাৰ্য্য, মই হলে জীয়াই থাকোতে কৰিব 
নোৱাৰে৷ | চক্ৰংহ্বজ সিংহৰ শৰীৰত বখুনলাই-খুনৃলুঙৰ এটোপা 
Come থাকে মানে চক্ৰংবজ সিংহই মছলমান পাটচাৰ ওচৰত মূৰ 
নোদোৱ য়, এইটো ঠিক | জয়ংবজ সিংহ সৰ্গ দেৱৰ দিনত জনা 
আসামৰ গাৰ কলঙ্কসোপ৷, হয়, চক্ৰংবজে গুচাব, নহয় চক্ৰংবজ 
সমূলী বিনাশ হব | ডাঙৰীয়াসকল মই ৰাজ-পাটত উঠিবৰেপৰ৷ 
আজি চাৰি বছৰ মাথোন মোৰ এই একেট৷ চিন্তা । সেইদেখি 
এই কেই বছৰ সৈন্য সংগ্ৰহ, সৈন্য শিক্ষা, আৰু ঠায়ে ঠায়ে কোঠবোৰ 
বাতিবুতি দৃঢ় কৰা কাৰ্য্যত মোৰ সকলো চিন্তা, সকলো চেষ্টা 
নিয়োজিত হৈছে | আপোনাসকলে তয় নেখাব, পিছলৈ নাটানিব, 
ঈশ্বৰে আমাৰ অভীষ্ট সিদ্ধি কৰিব ; মছলমানক আমাৰ দেশৰপৰ৷ 

ৰি কয়? 
লাচিত । সর্গদেরৰ ইচ্ছা আৰু sol পালনত বন্দীৰ” পৰা 
কোনে৷ ক্ৰটী নহয় | 
ব্ঢ়াগোহাঁই | সৰ্গদেৱৰ কথা সাৰুৱ৷ | মোৰ মনেৰেও আমাৰ 
যুদ্ধ কৰাই শ্ৰেয়; । মছলমান পাটচাই আমাৰ আসামত এবাৰ ভালকৈ 
খামি পূতি লৰ পাৰিলে আৰু আমাৰ দেশ গল | তেনেহলে বঙ্গ, 
ৰিহাৰ ওবেষাৰ যি গতি হৈছে, আমাৰ আসামৰেো সেই গতিয়েই 
হব ৷ এতেকে দৃপতীয়াতে বিহগছৰ পুলি উলাটোরেই হে যুগুত। 
চক্ৰধ্বজ | বাৰু, দেওধাই, বাইলুং আৰু গণকক মতা হওক ; 
এই বিষয়ে সিহঁতে নো কি পায়, চাই কওকচোন | 
( এজন দেওধাই, এজন বাইলুং আৰু এজন গণকৰ প্রবেশ ) 
( তিনিউজনে সর্গদেরক সেরা কৰি আঠু লয়। 
তোমালোকে চাই কোৱহঁকচোন, মছলমান পাটচাৰে সৈতে আষি 
যি যুজ কৰিব খুজিছো, তাত আমাৰ জয় হব নে নহয় । 
দেওধাই, বাইলুং । সৰ্গদেও, বন্দীহঁতে বৰচৰাৰ বাহিৰত 
ধৰম-পখী কাটি তাৰ ঠেঙেৰে মঙ্গল চাই আহি এতিয়া সৰ্গদেৱক 
সবিশেষ জনামহঁক | 
| ( দেওধাই, বাইলুউৰ প্রস্থান | 
& | 
গণক | (পুথি পাজী মেলিবৰ উদ্যোগ কৰি )-- 
“are মাৰি পাৰ৷ ডেক। গছৰ তামোল, 
পুৰণি মদাৰৰ পাণ। 
দুখনি ঠগি শৰাইত সজাই-পৰাই, 
গণকক দিয়া দান ||” 
( ৰজাৰ ইঙ্গিত মতে এজনে দুখন ঠগিত তামোল পাণ আনি গণকৰ 
আগত থয়। গণকে পুথি পাঁজি চাই কিছু বেলিৰ মূৰত কয়) 
সর্গদেও-ঈশ্বৰৰ একাদশত বৃহস্পতি । বোলে “কিং sais 

— 


গ্রহাঃ সৰ্ব্বে যস্য কেন্দ্ৰে বৃহস্পতি |” সর্গদেও-ঈশুৰ যুদ্ধত জয়যুক্ত 
হোৱাটো কৈছে ৷ সৰ্গদেও-দ্শূৰ, এতিয়া গ্রহবিপ্রক wee কৰিব 
লাগোঁ গ্রহবিপ্রক সন্তুষ্ট, কুৰিলে গ্ৰহসকলো৷ ASE হয় । 
চক্রধবজ | ( বৰভৰালী বক্রালৈ. চাই) গণক বাপুক ভালকৈ 
দক্ষিণা দিয়া হওক | 
বৰভৰালী বৰুৱা | যি আদেশ সৰ্গদেও! 
(দেওধাই আৰু বাইলুঙৰ প্রবেশ 1) 
pase | তোমালোকে কি পালা ? 
( বাইলুঙে গায় )- 
‘ওপৰ দিখৌৰে শিল-ঘবিয়া 
বৰ পথাৰৰে জহা | 
ৰাজ তৰালৰ সোণ খৰাহিৰে, 
দিয়ক Wace বঁটা ॥” 
বাইলুং ৷ জর্গদেও-ঈশ্ববৰ জয় বুলি মঙ্গলে কৈছে। 
দেওধাই | হর সর্গদেও-ঈশুব, AM পাইছোঁ৷ তাকে | 
চক্রংবজ | ( বৰভৰালী বৰুৱাক ) এওঁলোককে৷ ভালকৈ 
ভোজনি আৰু ৰূপবান দি এতিয়াই সন্তুষ্ট কৰা হওক ৷ পাটচালৈ 
পঠিয়াবলৈ বুলি যি সাতলাখ টক৷ বৰঙ্গনি তোল৷ হৈছিল, সেই টকা৷ 
আৰু দিয়া নাযায় ; তাৰে যুজৰ খৰচ চলোৱা যাব । আজিলৈ. 
সভা ভঙ্গ কৰিলে৷ | 
| ( প্ৰস্থান | 


দ্বিতীয় দৰ্শন 


_ স্থান--গৰগাও | গজপূৰীয়াৰ ঘৰ | 
প্ৰিয়ৰাম, গজপুৰীয়া, সিদ্ধিবাম আৰু জপৰ৷ | 

গজপুৰীয়া | ডেকাফুকন বোপাদেও, দেশত on এইখন কিহৰ 
গোলমাল লাগিছে | 

প্ৰিয়ৰাম | দেশৰে সৈতে নো৷ গজপুৰৰ তিতা খেৰৰ মেজিটোৰ 
সম্পৰ্ক কি ? গোলমাল লাগিছে যদি দেশত লাগিছে, খেৰৰ মেজিটোত 
তো আৰু লগা নাই :--সি তিতা মেজি, তিতা মেজি হৈয়েই আছে, 
তাত গোলমালৰ কথা দূৰৰ কথা, TOM নেলাগে | 

সিন্ধিৰাম | ডেকাফুকন ডাঙৰীয়াৰ কথাত crm লাগিছে। 

জপৰা | কোন খিনিত নো কেনা লগা পালি অ সিদ্ধি? 

সিন্ধিবাম । কোন খিনিত পালোঁ৷ কওঁ শুন,_আমাৰ গজপুৰীয়া 
ককাই যদিও foo মেজি, পানীৰে তিতা নহয়, তেলেৰেহে তিত৷ | 
‘এই মেজিৰ জুইৰে সৈতে বৰ প্রণয় । জুইৰ জিভাই এই মেজিক 
কেনেবাকৈ এবাৰ পালেই চেলেকি পেলাই সামৰি থব ; তেতিয়া 
দীখৌ নৈৰ পানী সোপাকে নি তাত ঢালিলেও সেই জুই নুনুমায় । = 
। ata | তাত লাওপানী ঢালিলে একা ? | 
সিন্ধিৰাম | জুই নুমাওক ছাৰি ভমক্‌ কৰে জলিহে উঠিব | 
প্রিয়ৰাম ৷ জ্বলি উঠে যদি উঠক, ভালেই হে | দীখোৌৰ 
পাৰতে আমাৰ গজপুৰীয়াক তাৰ গাত জুই লগাই বহুৱাই থম ; 
গোটেইখন গৰগাওঁ পোহৰ হৈ থাকিব,-কি দিনত, কি ৰাতিত । 
তেনেহলে এন্ধাৰ ৰাতি কাকো জোৰও নলগা হব, চাকিও নলগা 
হৰ | 

জপৰা | তেনেহলে আমাৰ গজপুৰীয়া, গজপুবীয়া গুচি 
গজ-আবিয়া হব | 


ee 

প্ৰিয়ৰাম | গজ-আৰিয়া নহয়, গজ-জোৰ হব | 

সিন্ধিৰাম । তেনেহলে ৰাতি গজপুৰীয়া-জোৰৰ পোহৰত চোৰে 
চূৰ কৰিব নোৱাৰ৷ হব ; এটাইখন বৰ৷ পৰি মৰিব | 

প্ৰিয়ৰাম । আৰু তেনেহলে গজপুবীয়াই নিজেও চূৰ কৰিব 
নোৱাৰ৷ হব ; সি যলৈকে যায় তলৈকে জলি পোহৰ হৈ যাৰ | 

সিন্ধিৰাম | তেনেহলে ভাল হে হব, এন্ধাৰতে গজপুৰীয়া 
ককায়ে গৃহস্থৰ বস্তু দেখ৷ পাব | 

" প্ৰিয়ৰাম | গৃহস্থইও যে তাক ধৰি বান্ধি ঢেকীঠোৰাৰে কোবাবলৈ 

দেখা পাব, সেইটো ভাবিছনে নাই ? 

aaa | চোৰৰ যি গতি হয় হওক, মই হলে এই মেজিৰ 
জুইতু আলু পুৰি খাম ; মাঘৰ মেজিলৈ আৰু বাট নেচাওঁ | 

প্ৰিয়ৰাম | জপৰা-আলু নে .মোরা-আল্‌ ? 

গজপুৰীয়া । জপবা-আলু, চীন।-আলু, মোর।-আলু, কাঠ-আলু, 
বঙা-আলু, বগা-আলু, গুটা-আলু, আৰু এইবোৰৰ লগতে পানী-আলুও। 

প্ৰিয়ৰাম | গভজমূর্খ ! গাধ ! মাহৰ ডুলি ! সৰিয়হৰ ডুলি 
ভগা ডুলি !--বোলে৷ পানীআলুৰ পানী গজপুৰীয়াৰ গাত পৰিব 
a গজপুৰীয়াৰ ইমান ডাঙৰ ধান-পুৰীয়া জুইকুৰাই যে নুমাই 

এইটো তোৰ মনত খেলোরা নাই নে? সেইদেখি পানী-আলু 

pi: জুইত নিদিওঁহঁক | 

গজপুৰীয়া | বোলে৷ ডেকাফুকন, মই মূৰ্খ নে কোন মূর্খ ? 
মই যে একেবাৰেই ইমানবোৰ. বস্তু হব নোৱাৰে৷, সেইটো বুজিব 
নোৱাৰাবোৰ নহয় নে? মই গজহস্তী হলে গাধ হব নোৱাৰে৷ ; 
মাহৰ-ডুলি ' হলে সৰিয়হৰ-ডুলি হব নোৱাৰে৷ | সভাসদসকলক 
mee কৰিব লাগিলে, আমি কেউটাই ভাওবোৰ ভগাই লব লাগিব | 
ধর্ম, মই যদি গজমূৰ্খৰ ভাও লব লাগিল, তেন্তে বোজাবোৱ৷ দীঘল 
কাণেৰে সেই চাই-ঠেঙীয়া জন্তটোৰ ভাও তুমি লব লাগিব | সিন্ধিৰামে 
মাহৰ ডুলিৰ আৰু জপৰাই সৰিয়হৰ ডুলিৰ ভাও লওক 1 টোকোবাক 


২য় দৰ্শন, ) চক্ৰংৰজসিংহ __ ১১:২০ 


ভগা-ডুলিৰ Sheth দিয়! ; আৰু টকৌক সৰিয়হ পাত৷, তেহে 


কথাবোৰ খেও খাব | কিন্তু ভাও দিবলৈ যোৱাৰ আগেয়েই একো- '' 


টোপা লাওপানী নেখালে যে ভাও ভ্রালুকৈ নোলায়, ই, 
ভবা নাই কিয়? নিৰামহীয়৷ মুখত তাও ওলাওক ছাৰি “ 
সভাসদলোক !’’ কথাষাৰেই নোলায় | 

প্ৰিয়ৰাম | তেন্তে “আহে গজপুৰীয়ানী লোক !’’ আন 
লাওপানী ! আন লাওপানী ! 


(এটাইকেইটাই “আন লাওপানী” বুলি একেলগে চিয়ৰে । গজ- 
পৃৰীয়ানীয়ে এহাতে এটেকেলি লাওপানী, আৰু আন হাতে তিনটা 
বাটি লৈ প্রবেশ কৰি, প্রিয়ৰামৰ আগত থয় | 
গজপুৰীয়াই ঢালি এটাই কেউটাকে 
দিয়ে আৰু নিজেও খায় | ) 


‘ 


(টকৌ আৰু টোকোৰাৰ প্ৰবেশ ।) 


টকৌ | (দূৰৰপৰাই ) ৰাইজহঁত ও! এই ৰাইকহ কেইটাই 
অকলৈ অকলৈ টেকেলিয়ে টেকেলিয়ে লাওপানী পিছে এ ! 

টোকোৰা | নহয় নো কি বাৰু । আমি দুটা কৰবাতে 
থাকিলে, এই খকুৱা কেইটাই লাওপানীতে সাতুৰি ফুৰিছে ! 

প্ৰিয়ৰাম । বোলো মনে মনে থাক, মনে মনে থাক, নিচিয়ৰিবি | 
তহঁতেও ষাতোৰ, আৰু লাওপানী ‘খাই টকা-ডিউৰা লাগহঁক | 
তথাপি এই দৰে হায় ও-বিও নকৰিবি, মুখ লাগিব | 

গজপুৰীয়া | মুখ লাগে যদি লাগক, ঢেকীঠোৰাৰে মুখ ভাঙি 
দিম | 

টকৌ | ভাঙ ভাঙিবি, কিন্তু চাবি,_মুখৰ বিন্ধাটো যেন মাৰ 
নেযায় | সেই পিনে লাওপানী বাকি দিলেই যেন সৰকি পেট পায় 
cat | 


ভারা... .. পা 

গজপুৰীয়া | লাওপানীৰ সোঁতে তাৰ লগতে টকৌ গুচীটোকো৷ 
যে উটাই নিব, সেইটোৰ কি হব? 

facia 1 উটাই নিয়ে যদি নিয়ক, হানি কি? টকৌৱে 
এবাৰ কোনোমতে ঠাউনি পার্টনই তাতে গাজ মেলি গছ হব | আমাৰ 
টকৌ অমৰ | 

গজপুৰীয়া | টকৌৰ নহয় এটা গতি লাগিল, fee আমাৰ, 
টোকোৰাৰ কি হব? 

প্ৰিয়ৰাম । টোকোৰাই সেই টকৌ গছতে বাহ লব | নহলে 
তাৰ কপালত যি আছে সেয়ে হব । 

গজপুৰীয়া | টোকোৰাৰ কপালখন ইমান আহল-বহল যে তাত 
তিনি পূৰা সিজোৱা ধান মেলি দিলেও, এছোৱা পৰিহে, থাকিব | ' 

প্ৰিয়ৰাম | মূর্খ ! টোকোৰাৰ মূৰ হে টপ৷ ; কপাল যে 
বহল নহয়, সেইটোৰো তোৰ ভূ নাই নে? 

গজপুবীয়া | বোলো, মূৰৰ চুলি সবি টকলা হৈ সি কপালেৰে 
সৈতে, দীখৌৰে সৈতে ব্ৰহ্মপুত্ৰ লগ লগাদি লগ লাগি বহল হৈ 
যোৱা নাই জানো ? 

সিন্ধিবাম । সকলো চৰায়ে লথিয়াই লথিয়াই হেনো চৰাই 
টোকোৰাৰ মূৰ টকলা কৰিছিল । আমাৰ এই মানুহ টোকোৰাৰ 
নো মূৰটো কোনে লথিয়াই তেনে কৰিলে ? 

জপৰা + দেখৰ টোকোবাণীবোৰে | 

সিন্ধিৰাম । টোকোৰাৰ টোকোৰাণী মুঠেই এজনী । আগলৈ 
চাবলৈকো নাই, পিছলৈ চাবলৈকে। নাই । আকৌ “টোকোবাণী- 
Ala” হল কৰপৰ৷ ? 

জপৰ৷ | তহঁতে কি জান ?--মোৰ মূৰত চুলি যিমান, এই 
টোকোৰাৰ টোকোৰাণীও সিমান ।--অৱশ্যে চিন-ছাব মৰ৷ এজনী হে | 

প্ৰিয়ৰাম | সিহঁতে টোকোৰাক লখিয়াব কিয় ? 

জপৰা | আমাৰ লব! ভাল, সেইদেখি | 


২য় দৰ্শন, ) চক্রধ্বজসিংহ ১৩. 
গজপুৰীয়া | বোলে৷ জপৰ৷, SM সেই টোকোৰাণীৰ জাকত 
আছিলি নে কি? সিহঁতৰ ফলীয়া হৈ জাকত সোমাই টোকোৰাৰ 
মূৰত চৰণ চলাই, তোৰ ভৰিটোও tin কৰিলি নে কি”? 
প্ৰিয়ৰাম । BY ৰও গজানব্‌! তোৰ বৰ পেটৰ ওপৰত 
জপৰাই চৰণ চলাৰ চাবি | 
টকৌ | সেই বৰ পেটৰ ওপৰত সি চৰণ চলাবলৈ গলে, 
দীখৌৰ পলসত apy গাই সোমোৱাদি সোমাই ৰব | 
গজপূৰীয়া | সেইদেখি জপৰা বুঢ়া গাইক বিপদত পেলাবৰ 
হলে, সেই পলস গুক৷বলৈ দিব নোৱাৰি ; তাক লাওপানীৰ চলেৰে 
ঘনে ঘনে তিয়াই ৰাখিব লাগিব | কি কোরা ডেকাফুকন বোপা ? 
প্ৰিয়ৰাম | ‘‘অনৃবত | “লাও, লাওপানী !?? 
( এটাইকেইটাই একে বেলিয়েই “ate লাওপানী’ বুলি চিয়ৰেআৰু খায়) 
জপৰা | ' ডেকাফুকন ডাঙৰীয়া, শাস্ত্ৰত কৈছে--ঘোঁৰাত উঠিলে 
চাবুক লাগে | আমি ফটিক নামৰ তাজী ঘোঁৰাত উঠিলোঁহঁক, কিন্তু 
হাতত চাবুক নাই | 
প্ৰিয়ৰাম | কি চাবুক ? 
জপৰা | বোলে৷ ধপাতৰ চাবুক । এই চাবুক নহলে ধোঁৰ। 
নচলে | 
_ প্ৰিয়ৰাম । আন চাবুক | 
(এটাইকেইটাই একেলগে আন চাবুক বুলি কিৰিলি মাৰি দিয়ে) 
গজপুবীয়ানী | কি মস্কিল ! তোমালোকে এইদৰে কিৰিলিয়াই 
হাতী বাঘ খেদাইছা নে, নাই বিলত পল বাবলৈ গৈছাহঁক ? 
টকৌ | বিলত পল | 
প্ৰিয়ৰাম । তই কি পল বাৰি অ টকৌ ? টকৌগুটিয়ে পল ছে 
নালাগে জুলুকীৰ কাষলৈকে যাব নোৱাৰে, গলেই জুলুকীৰ বিন্ধাত 
সোমাই যাব | 

গজপুৰীয়া । নহলে বোকাত সোমাই আমাৰ গচকাত জোল 
হব | 

Bes) | নহওঁ জোল এ *বোকাত সোমাই গাজ মেলি গছ হৈ 
তহঁততকৈ ওখ হে হম। 

গজপুৰীয়া | ‘কুচ্‌ পৰোৱা নাই,'' সেই গছতে আমাৰ টোকোৰাই 
বাহ সাজি ওলমিবৰ হুকুম, আমাৰ ডেকাফুকন বোপাৰ পৰা৷, ইয়াৰ 
আগেয়েই হৈ গৈছে। তেনে হলে সি ফীচী কাঠত ওলমাৰ পৰা 
সাৰিব | 

জপৰ৷ | আৰু সেই বাহতে টোকোৰাই কণী পাৰিবৰ হুকুমটোও 
হৈ যাওক | 

টোকোৰা | তেন্তে তলত থকা তহঁতৰ মূৰত কিবাকিবি কৰিবৰ 
হুকুমটোৱেই বা বাকী থাকে কিয়? সেইটোও হৈ যাওক | 

গজপুৰীয়া । তাৰ আগতে ধপাত আনিবৰ হুকুমটোও হৈ যাওক. 
তেনেহলে ধপাত খাই আমি গা টঙাই লব পাৰিমহঁক ৷ 

প্রিয়বাম | আন ধপাত! 


( এটাইকেটাই “আন ধপাত” বুলি চিয়ঁৰে ৷ ) 


গজপুৰীয়ানী । “আন বধপাত' কোনে? গজপুৰীয়ানী 
তোমালোকৰ বান্দী নহয়, বাৰে বাৰে ধপাত আনি দি থাকিবলৈ ৷ 
মই ডেকাফুকন ডাঙৰীয়া বোপাক ধপাত লগাই আনি দিম, তোমালোকক 
নিদিওঁ | 

গজপুৰীয়া | মোক এক৷ ? 

গজপুবীয়ানী | তুমি নো কিহৰ বাপু? তোমাকো৷ নিদিওঁ ৷ 

গজপুৰীয়া | কিয়? মোৰে সৈতেও পীৰিতিৰ কৰাল এৰাল 
নে? কোমল-তামোল দেখি বৃঢ়া-তামোলটো দলিয়াই পেলালি 


নে কি? 

টক্কৌোৰে গায়-- 
গীত | 
প্ৰণয়ৰ স্বভারেই * চঞ্চল ~ 
wb কাপোৰ পাৰি বহে, 
( বৰে ) নতুনৰ আচল | 
পূৰণি মলঙি টেঙিল, 
নতুন পাগ উঠিল, 
কৰাল কুমলি গল, 
জোৰা শুলকিল | 
গজপূৰীরাই গায়-- 
' গীত | 
চত মহীয়া পকা ও 


কেচিল কেচাৰ লগত, 
লাওপানীৰ জীপত পোখা 
ওলাল শুকান গছত | 
গজপুবীয়াৰ গজ-মুকৃতা 
পোহৰ তিৰ্‌-বিৰায়, 
গজপূৰীয়ানীয়ে লাখ টকা, 
হাটত বেচি পায়। 
প্রিয়ৰাম | চুপ্‌ ! BA! (গজপুৰীয়ানীক) atl তুমি 
মোলৈকে ধপাত লগাই আনাগৈ, ইহঁতক দিব নেলাগে | 
( গজপুৰীয়ানীৰ প্রস্থান | 

টকৌৱে গায়__ 


গীত | 


“ধুনীয়া "ও ধিন্দৌদৌরা | 
তামাখ এচিলিম লগাই দিয়? | 
গজপৃৰ-পৃৰ-অনীয়া, 
ডবা ধোরাখোরা 
কি কৈ বধিলা ? 
মোৰে ধোৱ খোৱা, 
কি কৈ বধিলা কোরা 2” 
_ ( গজপুৰীয়ানীৰ ধোৱাখোৱ৷ লৈ প্ৰবেশ ৷ ) 
গজপুৰীয়ানী । ( প্ৰিয়ৰামক ) ধৰক বোপা ডাঙৰীয়া ! 
( প্রিয়বামে গজপুৰীয়ানীৰ হাতৰপৰা ধোৱখোৱাটো লৈ 
ধপাত খায়, আৰু গজপূৰীয়াক দিয়ে) 
গজপুৰীয়া । ( ধপাত খাই) আজি ধপাতত চোক নাই 
কিবা সেঙেতা সেঙেতা লাগিছে। 
প্ৰিয়ৰাম | আমালৈ আছে, তোলৈহে নাই | 
গজপুৰীয়া । তোমালৈ থাকিবতো দেও ; আজি “তোমাৰ 
পূহ মাহ | গজপুৰীয়াৰহে সৰ্ব্ব নাহ ||". 


টকৌরে গায়- 
গীত। 


পূহ মহীয়া পকা আঙঠা কাৰে৷ ভাগ্যত হয়। 
কাৰে৷ ভাগ্যত আঠীয়া কল চেচা পানী, কয় || 
কোনোৰ কপালত জাপৰ উম, 

কোনোৰ গছৰ তল । 

কোনো উঠে বৰ চাঙত, 

কোনো ৰসাতল | 

গজপুৰীয়৷ | হেৰ টকৌ, আজি তয়েই মোৰ খৰচত ইমানবোৰ 
নি, আকবর আৰু নিদিওঁ, মোৰ খৰচ বন্ধ কৰিলোঁ৷ | 
গা যদি ৰাজহুৱ৷ খৰচত গা, নাগা ফদি*ময়েই এটা এডোরিধ গাওঁ 
শুন = 


( গজপুৰীয়াই গায় )-- 
গীত | 


সাগৰৰ পানী জাক বান্দৰে 
দিনে ৰাতিয়ে খায় | 
সগৰ ৰজাৰ তথাপি সাগৰত 
পানী চপৃচপায় ৷ 
কেকেঁটুৱাৰ পোৱালীয়ে 
পক তামোল পাই । 
ৰঙা দেখি কামুৰি মৰে 
দাত ভাগি যায়। 
প্ৰিয়ৰাম | হেৰ গজপুৰীয়া ! হেৰ হাতীমুৰা পৰ্বত! মনে 
মনে থাক | ৰবাম্‌ণ-ভোকোলাৰ গান -কোনেও TTT | 
গজপুৰীয়া | বৰ পুখুবীয়ে শুনে । 
টোকোৰা | তোমাৰ বৰ পুখুৰী সৌ গজপুৰীয়ানী নে? 
গজপুৰীয়া | SAAS | 
গজপুবীয়ানী । (মুখ বিকটাই, গজপুকীয়ালৈ চাই ) ইস্‌ কেনেখন 
কৰিছে নেদেখিছা ! মই এওঁৰ বৰপুখুৰী হবলৈ গলে৷ | 
গজপুৰীয়া ৷ হবি তো, তই বৰপুখুৰী । এই বৰপুখুবীত 
মই পদুম হৈ কুলিম, ডেকাফুকন ৰাজহাঁহ হৈ চৰিব ; টোকোৰা, 
জপৰা, সিন্ধিৰাম লালুকী হৈ সাতুৰিব | 
টকৌ । মই নো বাদ গলে৷ কিয়? 

প্ৰিয়ৰাম | তই তাত শেলাই হৈ ওপঙিৰি | 
গজপুৰীয়া | তেন্তে আন লাওপানী ! 
*4 এটাইকেটাই “আন, লাওপানী” বুলি চিয়ৰে |) 
গজপুৰীয়ানী | মই তোমালোকক ইমানকৈ 'লাওপানী খাৰলৈ 
দিব নোৱাৰে৷ | তোমালোকে মতলীয়া হৈছাহঁক | 
গজপুৰীয়া | মতলীয়া হইছে৷ যদি, লাওপানী খাই vex, 
মোৰ গজপুৰীয়ানীৰ মূখচন্দ্ৰৰ মৌ-ৰহ খাই হে। 
( এটাইকেইটাই ‘হয় হয়” কৰে |) 
গজপুৰীয়ানী | বোলে, মতলীয়া হৈ মোৰে সৈতে এইদৰে 
ঠেটা নকৰিবা এক৷ । 
গজপুৰীয়া | ঠেটা কৰিব নেলাগে যদি আকৌ এটেকেলি 
লাওপানী আনি দে | আগৰ টেকেলিয়ে আমাক মতলীয়া কৰক ছাৰি 
আমাৰ গাৰ খুদখহুকে নখজুৱালে | 
_ গজপুৰীয়ানী । ইস এওঁৰ খুদখহু নখজুৱালে ! মদৰ ৰাগীত 
কথা কওঁতে জিভা দোৰোল নোখোৱা হৈছে! তোমালোকক 
মই বলীয়া কৰি ৰং চাব লাগে নে কি? 
প্ৰিয়ৰাম | বোলো গজপুৰীয়ানী, তোমাৰ গজপুৰীয়া বলীয়া 
হোৱাৰ ভয় নাই । মদৰ টেকেলিটো যি দিনা বলীয়া হব, সেই 
দিনা হে তোমাৰ গজপুৰীয়া মদখাই বলীয়া হব, এইটো নিশ্চয় | * 
_ গজপুৰীয়া | ডেকাফকন, চাবাচ ! চাবাচ ! এইষাৰ কথা 
হে খাজে খোপে খাই গল | কি বোল টকৌ? 
প্ৰিয়ৰাম | মনে মনে থাক, মনে মনে থাক | মদৰ টেকেলি ! 
তেলৰ “ARPS” ! ( গজপুৰীয়ানীলৈ চাই ) তুমি লাওপানী আনা, 
একো ভয় নকৰিব৷ | ইয়াত কাৰে৷ বলীয়া হবৰ সম্ভৱ নাই, এটাই 
কেউটা পকা৷৷ নাৰিকল | 
গজপুৰীয়া । নাৰিকলৰ পেটত পানী নেথাকে নে? 
টকৌ | থাকে | 

গজপুৰীয়া | তেন্তে আমাৰ পেটত লাওপানী নাথাকিবৰ 
কাৰণ কি ? 
প্ৰিয়ৰাম | একে৷ কাৰণ নাই । আন লাওপানী এ. 


( এটাইকেইটাই ‘আন লাওপানী” বুলি চিয় ৰে, আৰু 
গজপৃৰীয়ানীয়ে লাওপানী আনে |) | 


গজপুৰীয়া | ডেকাফুকন বোপা, আজি তোমালৈ মোৰ বৰ 
মৰম লাগিছে | চুমা এটাকে খাম নে? 
টকৌ । চেলেক। এটা মাৰ৷ ; তোমাৰ জাতৰ প্ৰাণীয়ে তে 
চুমা খাব নেজানে | | 
টোকোৰা | মই কওঁ,--চুমাও নেখাবা চেলেকাও নামাৰিবা ; © 
সেই দূইটাতে বিপদ | সেইদেখি শুঙ৷ এটা মাৰ৷ | 
জপৰ৷ | তাতে৷ বিপদ আছে। মই কও গজপুৰীয়া, তোমাৰ 
যদি ডেকাফুকন ডাঙৰীয়ালৈ ইমান মৰম লাগিছে, তেন্তে তুমি উঠি 
অলপ দূৰলৈ যোরা ; গৈ তাৰপৰা কাহ এটা মাৰি দিয়াগৈ। 
Correct? মৰমে তোমাৰ ডিঙিত সুৰ্সুৰাইছে বুলি জন৷ যাব । 
* কি কর সিন্ধি? 
সিন্ধিৰাম | তাতোকৈ ভাল, যদি তেওঁ দূৰৈৰপৰা ডেকাফৃকন 
ডাঙৰীয়াৰ ফালে দীঘলকৈ হুমুনিয়াহ এটা কাঢ়ি দিয়ে | 
টকৌ | মোৰ মনেৰেও হুমুনিয়াহ এটা কাটি দিয়া ভাল ; 
সি হলে গাজত লাগি যাব | 
সিন্ধিৰাম | বোলোঁ, আমাৰ গজপুৰীয়াৰ হুমুনিয়াহ গজপুৰীয়ানীৰ 
হে বস্ত্র সেই হুমুনিয়াহ লোকৰ ফালে কাঢ়ি পঠিয়ালে গজপুৰীয়ানীয়ে 
তাতে আপত্তি কৰিব | 

দদায়েক আহিল ওুঁঙা | 

শুডাক গিলিলে হামি-বাঘিনী, 

হুমুনিয়াহ ৰল দূৰত, 

চাই থাকি হাকুটি লগালে, 

মৰম লাগিল বৃকত। 

প্ৰিয়ৰাম । গজপুৰীয়ানীৰ কথা ঠিক, তহঁতৰ এটাই মখাৰে 
ফটিকাৰ ৰাগি লাগিছে | উঠহঁক, আজিলৈ সভা ভাগিল | 
( গজপুৰীয়ানীৰ বাহিৰে সকলোৰে প্রস্থান 1) 
গজপুবীয়ানী । Saige. আই এ দেহি! কেনেকৈ মাতষাৰ 

মাতে! ''গজপুবীয়ানী” ৷! শুনি থাকিবৰ হে মন যায়। 
“গজপুবীয়ানী, তুমি প্ৰ আন৷” !--আনিম তো । তোমালৈ 
নানি নো মই কালৈ আনিম ? তুমি মোৰ জীৱটো খুজিলেও জানে৷ 
মই নিদিয়াকৈ থাকিব পাৰিম ? --উহু | বৰ লোকৰ পোৱালি ৷ , 
বাউনীয়ে আকাশৰ তৰালৈ হাত মেলাৰ নিচিন৷ কথা !--হলেইবা৷ 
বৰলোকৰ পোৱালি ? বৰলোকৰ পোৱালিয়েই হে তে৷ সৰু মানুহৰ 
হাতত পৰিলে আতোল-তোলৰ বস্তু হয়, ডাঙৰ মানুহৰ হাতত নহয় | 
এ মোৰ নিচিন৷ জনীয়ে পালে তেওঁক গোসীই আৰাধাদি আৰাধিম 
নহয় | বুকুৰপৰা নেৰোৱেই নহয় | --''গজপুবীয়ানী ate 
তুমি মোলৈকে ধপাত আনাগৈ, ইইতলৈ আনিব নেলাগে !' “মোলৈ 
ধপাতত চোক আছে, তহতলৈ হে নাই ৷” কথা কেইষাৰ শুনিয়েই 
আমুকীৰ গা ae লাগি গৈছিল ।--মোক তাল পায় ।--আৰু পোবা 
কৰিব লাগিব তেহে । মোৰ পিছে পিছে ea হব যেতিয়া, মোক 


এ 

নেদেখিলে এৱচৰ| যেন হব যেতিয়া, তেতিয়াহে কাম হল বুজিম | 
--মই জনা আহুদি কেটাকে এটা এটাকৈ খুরাই নেচাওঁ কিয় ? 
সেই কেইটাৰেই পাৰিব পাওঁ দেখোন | সেই কেইটাই গুণ নধৰিলে 
তাৰ পিছতে৷ আলতী বাইৰ ওচৰৰপবঝ ডাঙৰ ডাঙৰ আহুদি” আনি 
খুৱাব পাৰিম । --হব | পাৰিম । মোৰ মনে কৈছে “গজপৃৰীয়ানী 
তই পাৰিবি !'' যাওঁ সেই ৰদ-ঘাইৰ পাণজোপাৰ তিন ডাল সীপ৷ 
আজিয়েই তুলি থওঁ ৷ কাইলৈ পুৱ৷ বাহী মুখেৰেই গৈ আউনীপাণৰ 
গছৰ মকৰাজাল আনিম | শামুকৰ চূণৰ চোকোৰা আছেই | 
(প্রস্থান | 


ৰহ ত 


তৃতীয় দৰ্শন 


স্থান--লাচিত বৰফুকনৰ ঘৰ | 
কাল--ৰাতি | 
(লাচিত বৰফুকন আৰু তেওঁৰ ভাৰ্য্যা) 

ভাৰ্য্যা । পিছে নো আজি আপোনাসকলৰ কি থিৰ হল? 
ee a মিত্রতা কৰাই থিৰ 
হল? 

লাচিত । যুজ | 

ভাৰ্য্যা | আপুনি ? 

লাচিত | ,মোক ৰজাই বৰফুকনৰ খিতাপ দি সেই যুজৰ সেনা- 
পতি পাতিছে। 

ভাৰ্য্যা । ঈশ্ববৰ চৰণত মোৰ অশেষ সেবা | 

লাচিত 1 বৰফুকননী Zeal বুলি হবলা ? 

ভাৰ্য্যা | নিশ্চয় নহয় । আপুনি বৰফুকনৰ খিতাপ পালে 
দেখি | 

লাচিত ।' মই বৰফুকন হোৱা৷ বাবে তুমিও ভাৰ্যা দেখি স্বভাৱতে 
বৰফুকননী হলা সেইটো ব্‌জি। 

ভাৰ্য্যা | নিশ্চয় নহয় | মোৰ নিজৰ চিন্তা ভাবনাৰ লেখ বুজ 
মোৰ হাতত নাই। মই মানত কমিলো বা বাটিলো সেইটোৰ 
ভু মই নলওঁ | মই মোৰ স্বামীৰ তাৰ্য্যা-তেহেলৈ তেওঁ বৰ- 
ফুকনেই হওক বা খৰিভাৰীয়েই হওক,--সেইটো খিতাপ মই যিদিন৷ 
পালে৷, সেই দিনাই মই বৰলোক হলেঁ৷ cate এই খিতাপৰ 
পাছত মোলৈ যি আহে আহি থাকক, তাত মোৰ হৰণ-ভগণও 

নাই, আনন্দ-নিৰানন্দও নাই | অৱশ্যে দিয়াজনে দিয়ে যেতিয়া 
তাক মই কৃতজ্ঞ চিত্তেৰে গ্রহণ কৰিম এতিয়াও কৰিছে ; আৰু 
তাৰ লগতে আনন্দও যদি মোলৈ আহিছে আহক, সেই 'জনৰে 
অনুগ্ৰহ বুলি ধৰিম | 

লাচিত | মানুহে কথা কব জানিলে, কথা এনে খেও খাই 
শুৱলা হৈয়েই ওলায় | 


ভাৰ্য্যা ৷ ich মই নো কৰ ৰজা পাটচাৰ সভাত ঘূৰি ফুৰি 
মহলা মাৰি কথা কবলৈ শিকিলেঁ৷ যে মই কথা কৰ জনা হলো ? 
আপুনি দিনে ৰাতিয়ে ৰজাৰ বৰচৰাত বহি মেল-দোরান কৰি থাকে, 
আপুনি হে কথা কৰ নজনা হল, আৰু মই মূৰ্খ fora এজনীয়ে 
হে কথা কব জনা হলোঁ৷ ? বঢ়িয়া কথা । আপুনি কথা কব 
নজনাৰ চিন এইটোতেই পালো নহয়, আন নেলাগে চোন | 


লাচিত | শুনা সজ কথা কবলৈ ঈশ্বৰেহে মানুহক শিকায়, 
ডা-ডাঙৰীয়া ৰজা-পাটচাই শিকাব নোৱাৰে | সোণ যি সি বোকাত 
পৰি থাকিলেও সোণ, আৰু কৰীয়া হৈ তোমাৰ কাণত ওলমি কাণ 
শুৱাই থাকিলেও সি সোণ । সীহ এডোখৰক ৰজাই ডিঙিত আৰি 
থলেও সি সীহ গুচি সোণ নহয় | 


ভাৰ্য্যা | এতিয়া কওকচোন, কোনে কথা কব জানে | এইটো 
কথা কব নজনাৰ চিনৰ লেখ দূই | বাৰু সঁচাকৈ কওক চোন, 
এনে ল-নিকৈ কথাষাৰ মোৰ মুখৰপৰ৷ ওলালহেঁতেন নে? ৰজাই 
বাটে-পথে মানুহক ধৰি এনেই বৰফুকন নেপাতে | 

লাচিত | মছলমান পাটচাৰ সেনাপতিৰে ইলপতে এনেকৈ 
ল-নিকৈ কথা কবলৈকে ৰজাই মোক বৰফুকন পাতিছে নে ? 

ভাৰ্য্যা | ৰজাই জানে, যাৰ গাত এনে গুণ আছে, তেওঁ 
মহুলমানৰ সেনাপতিৰ গাতও ল-নিকৈ হিলৈ কাৰ মাৰিব পাৰিব | 

লাচিত | তোমাৰ কথাও যেতিয়া মোৰে নিচিনা ল-নি, তুমিও 
যে মছলমানৰ সেনাপতিৰ গাত খেও-খুৱাই মিহিকৈ কাৰ মাৰিব 

নোরাৰিবা সেইটো কোনে জানে ? চাবা, ৰজাই তোমাৰ এই গুণৰ 
ভু পালে তোমাকো মছলমান সেনাপতি ফিৰুজৰ্থাৰ গাত কঁৰিয়াবলৈ 
লগাই, দৈব | ফিক্জর্খাৰ মোৰ নিছিনা গতি নহলে হর । (নিজৰ 
গালৈ আঙুলিয়াই) এইজন সেনাপতি co তোমাৰ মিহি চোকাকীৰত 
“ঘাইল” হৈ তোমাৰ কাষতে পৰি আছেই | 

ভাৰ্য্যা | যাওক আপুনি কিবা ঠেটা কৰিবলৈ লাগিল | মই 
ইমানবোৰ কথাৰ মানুহ নহওঁ বুজিছেনে | আপোনাৰ বেঁকা কথাৰ 
পাকত সোমাবলৈ মোৰ শকতি নাই | 


লাচিত | এৰা, এৰা, তুমি একেবাৰেই ঢোদৰ আলিটো যেন 
পোণ, মই হে বেঁক৷ | —aten, নিজক এটায়ে পোণ দেখে ; 
লোককহে AF দেখে ৷ লাচিত হেন মানুহটো যাৰ চকুৰ পাকত, 
বাহুৰ মেৰত, মৰমৰ চাকত, পৰি তিনি পাক খাই জৰীডাল যেন 
হৈ ভৰিত পৰি আছে, সেইজন! হেনো পোণ, মই হে বেঁকা | 


ভাৰ্য্যা ৷ এৰা আৰু এখোপ আগবাঢ়ি গৈ নো নকয় কিয়, 
“যি জৰীডাল হৈ তোমাৰ ভৰি দূটা, বান্দাৰে হাতীৰ ভৰি বন্ধাদি 
বান্ধি থৈছে৷ ?’ বোলো হেৰি, কথা কব নজনা অকৰ৷ মানুহটো ! 
আপোনাৰ কথাৰ জালখনি অলপ সামৰক, আমাৰ নিচিন৷ খলিহা। 
তেচেলি আপোনাৰ হাতত এনেই ধৰা পৰি আছে, তালৈ জাল 
নেলাগে | 

লাচিত । বাৰু সেইবোৰ বুজিছে৷ ৷ সম্পতি কোৱাচোন, 
তোমাৰ বৰপুত্ৰক লৈ মই এতিয়া কৰে| কি? 

ভাৰ্য্য৷ ৷ মোৰ বৰপোৱে কি কৰিলে ? 

লাচিত। একে৷ নাই কৰ৷ ; মাথোন দিনে ৰাতিয়ে চোৰ, 
ডকাইত, ভঙুৱা, মদপীৰে লগ লাগি মোৰ নাক কাণহে কটাই 
ফুৰিছে | 

ভাৰ্ব্য৷ ৷ সেইবোৰ মিছা কথা, মই বিশ্বাস নকৰে৷ ; আপো- 
নাক কোনোবাই খিয়ালত হে তাৰ নামে তেনেকৈ লগাইছে। 

লাচিত | সেইটো৷ হয় ; তোমাৰ বৰপোর। একেবাৰেই আজলা৷, 
tien, নিচলা, নিমাতী, হোজা লৰাটি হৈয়েই আছে। তাক 
তুমি কোলাত লৈ চুমা গোটাচাৰেক খাই নাম গাই শুউর1এ, লোকে 
খিয়ালত হে বেয়া বোলে | tet 'বৰবোপাৰ মাক, তোমাৰ লৰাৰ 
যেনে বিদ্যা হৈছে, তেওঁ কোনোবা দিনা বিদ্যাৰসাগৰ খিতাপ লৈ, 
মোমাই oat বৰবৰুৱাৰ পুত্র লাচিত বৰফুকনক বৰফুকননীৰে 
সৈতে লৈ গৈ সাগৰৰ সোঁমাজতে বুৰাই নথলেই মঙ্গল oth 
আজলা৷ লৰাৰ মাক, যদিও তুমি পতিয়াব নোখোজ৷, তথাপি কওঁ, 
এই লৰাই আমাৰ কুলত কলঙ্ক সানিলে | হাতী যেন মঙহাল, 
গাহৰি যেন পেটাল, মদপী মানুহ এটা আছে, তাক তুমি কেতিয়াবা 
দেখিছা, কিজানি, সি হল তোমাৰ বৰপুত্ৰৰ লাওপানীৰ বান্ধ | আৰু 
চোৰ, ভঙুৱা, মদাহী গোটাচেৰেক আছে, সিহঁত হল তাৰ লগৰীয়া | 
তোমাৰ পোৱাই সিহঁতৰ সঙ্গত আমাৰ পিতৃ পিতামহৰ যহ বঢ়াই 
মদেৰে দিনৌ তপত পিৰ দিব লাগিছে। আমি সকলোবোৰে আমাৰ 
পুত্ৰৰ পুণ্যৰ ফলত, ৰাজহংস হৈ এতিয়া মানস-সৰোবৰলৈ বা স্বৰ্গলৈ 
উৰি যামহঁক, ate ভয় নাই | পিতৃ পিতামহৰ, বিদ্যা--ক্ষত্ৰিয়বিদ্যা, 
বা ভাল মানুহে চচর্চা ৰখা শাস্ত্ৰবিদ্যা, নাইবা ৰাজাস্তিকৰ বিদ্যা 
ইত্যাদিৰ সি ওচৰলৈকে নাযায় ; দিনে ৰাতিয়ে সৰু মানুহৰ লগত 
ঘূৰি ফুৰি চোৰ ডকাইতৰ বিদ্যা হে উপাৰ্জ্জন কৰি কৰিছে | সঁচাকৈ 
_ কৈছে৷ সি আমাৰ নাক কটালে ! তোমাৰ গৰ্ভতে সি কিয় মৰি নগল ? 
ভাৰ্য্যা । (চকু-লো টুকি) মোৰ লৰাটোৰ কোনে নো মঙহ 
খালে! উ! উ,! মই বুজিছো, কোনোবাই তাক আহুদি খুৱাই 
হে তেনে কৰিলে | মোৰ লৰাটোক খিয়াল কৰি কোন শত্ৰুৱে 
নো এনে কৰিলে! উ! Gry (চকু-লো টোকে) 
লাচিত | (দূৰত প্রিয়বামৰ মাত শুনি) সেইটো তোমাৰ পুত্ৰৰ 
মাত শুনিছো নহয় | --সেইটো কোন ? প্ৰিয়ৰাম নে? 


প্ৰিয়ৰাম | হয় দেউতা ময়ে | 
লাচিত 1 এইপিনে আহ ! 

( প্ৰিয়ৰামৰ প্রবেশ ) 

ববফৃকননী | হেৰ বোপাই, মইনে। এইবোৰ তোৰ নামে কি 
শুনিবল্লৈ”পাইছ্ো কচোন ? « 

লাচিত 1 ( ঘৈণীয়েকক ) তুমি মনে মনে থাকী ; মোকে 
শুধিবলৈ দিয়াচোন | (প্রিয়ৰামক ) তই কলৈ গৈছিলি ? 

প্ৰিয়ৰাম | অলপ কৰিবলৈ ওলাই গেছিলো | 

লাচিত 1 কালি ৰাতিৰ দূপৰলৈকে কত আছিলি ? 

প্ৰিয়ৰাম | Sten চাইছিলৌ | 

বৰফুকননী | হেৰ নোখোৱা নোবোরাকৈ এই মাঘমহীয়া 
ৰাতি তই ভাৱনা চাব পাৱ নে? কি বলিয়া লৰা এক৷ ! মোৰ 
নো কি মৰিবৰ চিন হল ! 

লাচিত | ( ঘৈণীয়েকক ) তুমি মনে মনে থাকাচোন | মোক 
শুধিবলৈ দিয়া (feasts) হেৰ কি ভাবনা ? কত ভারনা | 

প্রিয়বাম ৷ জোকতলিত । ৰাধাহৰণ ভারনা | 

লাচিত 1 আমাক সেই ভারনালৈ মতা নাছিল যেতিয়া, তই 
তালৈ গৈছিলি কিয় ? 

প্ৰিয়ৰাম | লগৰ ad) জনচেবেকে মোক টানি লৈ গল | 

লাচিত | আঢ়ৈ কুৰি বছৰীয়া মদপী পেটাল সেই গজপুৰীয়া 
নামেৰে “লবাটোরে'' নে ?£--নামাত কিয়? হেৰ তই মোক কি 
ফাঁকি দিবি? মই নাড়ী-নক্ষত্ত সোপাকে জানিছে৷ । তই কত 
ফুৰ, কি কৰ, তাৰ ডাৰৰ বাতৰি ডাৰে মই পাই আছে৷ as 
তোৰ চকু দুটা ইমান ৰঙা হৈছে কিয় কচোন £ | 

প্ৰিয়ৰাম । কালি ৰাতি টোপনি ক্ষতি হৈছিল দেখি আজি 
এতিয়া টোপনি আহিছিল, তাতে অলপ মোহাৰি দিছিলৌ | 

লাচিত | বাটত খোজ কাটি ফৰোতেই টোপনিয়ে তোৰ লগ 
ধৰিছিল নে ? বাৰু, তোৰ TAS ফটিকাৰ গোন্ধ কিয় ? 

প্ৰিয়ৰাম | কতা ! মই দেখোন নাই পোরা | 

লাচিত | ফটকা পেট স্থুমাওঁতাই নিজৰ মুখৰ গোন্ধ নিজে 
পায় নে কি? 

প্ৰিয়ৰাম | কি জানি দেউত৷, মই ঞ্সইটো নাজানো |** 

ফুকননী | বোলেঁ৷ ওৰে দিনটো নোখোৱা নোবোৱাকৈ ট-ট 
কৰে ঘূৰি ফুৰি তাৰ পিতৃ-পানী উজাৰ খাইহে গোন্ধাইছে, যদি 
গোন্ধাইছে : মোৰ বোপায়ে লাওপানী কত পাব? মোৰ আজল৷ 
লৰাটোৱে নো লাওপানী মাপার হেবি কিয় নো তাক 
সেইদৰে কয় ? 

লাচিত | তোমাৰ লৰা বৰ আজল৷ ; তাৰ পিয়াহ cia 
দাঁত সবাই নাই | 

ফুকননী | মোৰ লৰাটোৰ ওপৰত এটাইৰে হিংসা | তাৰ নামে 
আপোনাক কোনোবাই টুটকীয়া লগাই খং তোলাইছে মই বুজিছে৷ | 
(প্রিয়বামক) হেৰ বোপাই, তই on কাৰ কি কৰিলি, চাৰিউফালে 
যে তোৰ ইমান শত্ৰু হল? আজিৰ পৰা তই আৰু বাহিৰলৈ 
ওলাই নেযাবি,। মোৰ বোপাই । ঘৰত মই আছে৷, তোৰ দুজনী 
ভনীয়েৰ আছে, তোক যি খাবলৈ লাগে, যি পিন্ধিবলৈ লাগে, 
যি ৰং ধেমালি কৰিবলৈ লাগে, সকলোবোৰ তই ঘৰতে পাবি, মই 
যতনাই দিম | তোৰ নো কিহৰ নাটনি হেৰ ? & 


লাচিত 1 ( প্ৰিয়ৰামক ) তই 'মোমাইতামূলী বৰবৰুৱাৰ ঘৰৰ 
কলকলঙ্ক | সৰু মানুহ, দুষ্ট মানুহবোৰেৰে সৈতে তোৰ মিতালি ! 
তই আমাৰ বংশত কলাধম উপজিলি ! যা, মোৰ আগৰপৰা গুচি 
যা! তোৰ মই মূখ নেচাওঁ ! 

প্ৰিয়ৰাম | ( আঠুকাঢ়ি হাতজুৰি ) দেউতা মোক ক্ষমা কৰক । 
মই কসঙ্গত পৰি অৱশ্যে এনে অনেক কাৰ্য্য কৰিছোঁ৷ যাৰবাবে 
আপোনাৰ অখ্যাতি আহিব পাৰে | কিন্তু দেউতা, সেইবোৰ উতনুৱ৷ 
চট্‌ ফটীয়া চেঙেলীয়া ডেকালৰাৰ অদম্য প্ৰবৃত্তিৰ উত্তেজনাৰ কাম 
ৰূলি ভাবি crm কৰক | দেউতা ইমান জনা শুনা বিজ্ঞ লোক, 

মইনো আৰু দেউতাক কি কম | আপুনি মোৰ জীৱনৰ গৰাকী, 
অশেষ ভক্তিৰ পাত্ৰ, পিতৃ দেৱতা, আপোনাৰ আগত সৰহ কথা 
কবলৈ *গৈ মোৰ মূর্খতা Ste আল্পদ্ধ৷ প্রকাশ নকৰে | কিন্ত 
দেউতা, আপোনাৰ এই অধম সন্তান aie যিমানকে অবোগামী 
নহওক, যিমানকে মলি লাগি মলিয়ন নহওক, তাৰ গাত ককাদেউত। 
আৰু দেউতাৰ তেজৰ সোত নিশ্চয় আছে ; সেই সোতক বাহিৰৰ 
ছাই মাকটিয়ে সদায় ঢাকি ৰাখিব নোৱাৰে | দেউতা, আপোনাৰ 
এই অধম সন্তানক ক্ষেমা কৰি সময় দিয়ক, এই অধমে কলঙ্কৰ 
বোজা অচিৰতে দলিয়াই পেলাই দেউতাৰ পুত্ৰৰ. যোগ্য অধিকাৰ 
কৰিবলৈ সক্ষম হব | 
( লাচিত বৰফুকনে একে৷ নামাতি উঠি গুচি যায় |) 

ফুকননী | হেৰ বোপাই, তই দেখোন দেউতাৰক এইবোৰ 
বৰ ভাল কথা কলি । তই নো কিয় ভাল নহৱ, মোৰ মইনা ! 
তই নে! দেউতাৰৰ খং তোলার কিয়? মই বুজিছোঁ তোৰ অনেক 
শতুৰ । তই আৰু সেই দুষ্ট মানুহবোৰৰ লগ নলবি ; এৰি দে 
মোৰ মইনা | তোৰ ভালৰ নিমিত্তে মই গোসাই ঘৰত বৰ সবাহ 
পাতিবলৈ আগ কৰিছে৷ | মোৰ মূৰকে খাৱ, আজিৰপৰা তই 
ভাল হ, আৰু সেই দুষ্ট মানুহবোৰৰ লগ লৈছ যদি, এৰি দে। 
( মূৰত হাত ফুৰাই ) তই ভাল হ, মোৰ মইনা, আৰু দেউতাৰৰ 
খং নোতোপিবি । 


1 
রিং 
এ a 
এ 
4 
Se 


দ্বিতীয় অঙ্ক 


প্রথম দর্শন 


স্থান--গজপূৰীয়াৰ ঘৰ | 


কাল--ৰাতি সন্ধ্যা লাগি ভগাৰ পিছত | 
( প্ৰিয়ৰাম, গজপুৰীয়া, সিদ্ধিবাম, টকৌ, টোকোৰা, জপৰা ) 


গজপুৰীয়া | ডেকাফুকন বোপা, মছলমানেৰ সৈতে তো যুজ 
লাগিল | তোমাৰ দেউতাৰ ডাঙৰীয়া সেনাপতি হৈ গল । তুমিও 
বোলে কাইলৈ যাবা । এতিয়া গজপুবীয়াৰ কি গতি কৰিব৷ ? 

প্ৰিয়ৰাম | গজপূৃবীয়াকো। এহেজাৰ কাকীৰ ওপৰত হাজৰিকা 
পাতি যুজলৈ লৈ যাম। 

সিন্ধিৰাম | তেনে বেছ হব ; আমাৰ সৈন্যবোৰৰ আগত 
গজপুৰীয়া ককাইক আব-পবর্বত কৰি থিয়কৈ থৈ দিমহঁক, তেনেহলে 
তেওঁৰ গা এৰাই আৰু ইফালে বঙালৰ গুলি কাৰ একো আহিব 
নোৱাৰে | এইটো ডেকাফুকন ডাঙৰীয়াই বৰ বুধিৰ কাম কৰিব 
খুজিছে । 

টকৌ | মইও কও, বৰ বুধিৰ কাম হৈছে । তেতিয়া হলে 
আমি এই পবর্বতৰে আৰ লৈ বাহৰশলি যেন সিন্ধিৰাম ককাইক কাৰ 
কৰি লৈ আমাৰ বেনুত লগাই বঙালৰ গালৈ মাৰি পঠিয়াব পাৰিম | 

টোকোবা | ate টকৌকো বাতলুগুটি কৰি মাৰি পঠিয়াব 
পৰা যাব | 

Pre | মই হলে আৰুপব্ৰতৰ আৰৰপৰ৷ ওলাই, টোকোৰাৰ 
মূৰটো কাটি এহাতে ঢাল-বাৰ কৰি লৈ, সিহাতে খাণ্ডাৰে বঙালেৰে 
সৈতে যূজিম | 

টোকোৰা | ওঁ পাৰিবি, যদি তোৰ খোৰাভৰিৰ ওপৰত ভৰদি 
থিয় হৈ থাকিব পাৰ | 

গজপুৰীয়া | ডেকাফুকন বোপা, সঁচাকৈয়ে তুমি মোক হাজৰিকা 
পাতি যুজলৈ নিবা নে ?--নাই ধেমালি হে কৰিছ৷ ? 

প্ৰিয়ৰাম | মই ধেমালি কৰা নাই | দেউতাই মোক এদল 
ৰণঁৱাৰ সেনাপতি পাতি যুজলৈ যাবলৈ হুকুম দিছে | মই দেউ- 
তাক কৈছিলেঁ৷ ; বোলে৷ গজপূৰীয়াকে৷ এদল ৰণুৱাৰ হাজৰিকা 
পাতি যুজলৈ লৈ যাম | দেউতাই হাঁহি মনে মনে থাকিল, একে৷ 
আপত্তি নকৰিলে | জান গজপুৰীয়া, দেউতাক মই দোষৰবাবে ক্ষেমা 
প্রার্থনা কৰি আগলৈ ভাল হম বুলি সৈ কাঢ়িলত, দেউতাই মোক 
ক্ষেমা কৰিলে | এতিয়া আগৰদৰে নহয়, দেউতাই মোক ভাল পাইছে 
এতিয়া সেইদেখি তই, টকৌ, টোকোৰ৷ সিন্ধিৰাম, জপৰ৷ আমি 
এটাইবোৰ যুজলৈ যামহঁক ! মোৰ মতলব,--আমি দেউতাক দেখুৱাই 
দিমহঁক যে আমি লাওপানী খাই হুৰামুৰা চিয়ঁৰ বাখৰ কৰি ফুৰিব 
যেনেকৈ পাৰে, নিজৰ দেশ ৰক্ষাৰ নিমিত্তে সেইদৰে যুজিবও পাৰে | 

গজপুৰীয়া । ( বৰকৈ হাহি আনন্দ প্রকাশ কৰি টিলিকিয়াই ) 
হেঁকাই টিলিকি বাওঁ ! টেকেলিয়ে টেকেলিয়ে লাওপানী খাওঁ !! 

জপৰ৷ | গজপুৰীয়া কাইৰ ইমান আনন্দটো কিহৰ বাবে 
হৈছে? 

টোকোৰা | মৰিবলৈ পাব বূলি ৷ 

গজপুৰীয়া | oes কটা আপদীয়া ! বোলো কোন মৰিব ? 
গজপুৰীয়া ?--তহ'ত ইমানবোৰ থাকোতে ? মৰা-হজাত তহঁত 
হে; তাত গজপুবীয়াক নেপাৱ | 


১ম দর্শন) চক্ৰংবজসিংহ ৩১ 


সিন্ধিৰাম । তেনেহলে ইমানটে। ৰং কিহৰ বাবে বা হৈছে? 
._ প্ৰিয়ৰাম | দীঘদশা গজপূুৰীয়াৰ কথাৰ মৰ্ম্ম তহঁতৰ বুজি- 
বৰ শকতি নাই | মই ৰুজিছেঁ৷৷৷ * , ৮৮ তৰ 

সিন্ধিবাম | কওকচোন কওক ? 

প্ৰিয়ৰাম | সি যুজলৈ গলে, মৰা সেনাৰ গাৰ কাপোৰ কানি 
ৰূপবান paste গোটাই আনিবলৈ পাব দেখি | 

গজপুৰীয়া | ডেকাফুকন বোপা, তুমি বৰ শিয়ান লোকৰ 
পেটৰ কথাটোও টানি উলিয়াব পাৰ৷ । ( এটাইকেইটাই হাঁহে ) 
কিন্তু বোপা, গজপুৰীয়ানীকে৷ লগত লৈ যাব লাগিব | 

টকৌ | গজপুৰীয়ানীক লগত কিয় ? তেৱে! যুজ কৰিব নে? 

প্ৰিয়ৰাম | Im নাই হবলা ? তাই লগত নাথাকিলে, চূৰ 
Fa) বস্তুৰ টোপোলা কোনে বৈ আনিব ? সিতো তাৰ বৰ পেটৰ 
ভৰতে অস্থিৰ । ( এটাইকেটাই হাঁহে |) | 

গজপুৰীয়া | তাৰ উপৰি, মোৰ পিছে পিছে লাওপানীৰ 
টেকেলি লৈ ফুঁৰিব কোনে ? লাওপানী একোঢোকা খাই নাথাকিলে 
যুজিমহঁক কেনেকৈ ? 

( এটাইকেইটাই কিৰিলি মাৰি হাঁহে, আৰু “লাওপানী” 

“লাওপানী” কৈ চিঞৰে |) 
৯  ( গজপুৰীয়ানীৰ লাওপানী লৈ প্রবেশ) 


গজপৃৰীয়ানী | মই ডেকাফুকন বোপালৈ হে লাওপানী আনিছো, 
তোমালোক মদাহীখনলৈ নহয় | (প্ৰিয়ৰামলৈ চেনেহৰ চকৰে চায়) 
গজপুৰীয়। | ( গজপুৰীয়ানীৰ৷ গুৰিলৈ উঠি গৈ পাক দি নাচি) 
বোলৌ-_ 
ৰসরতী কাঁচন্মতী | 
ডেকাফকনৰে বন্পীৰিতি ৷৷ 
গজপুৰীয়া বাহী হল | 
নফললৈ ভোমোৰী গল || 


৩২ চক্ৰধংবজসিংহ (২য় আন্ত 


বোলেঁ৷ সখি, গজমতি ! মোৰ প্রতি ইমান মদিৰ্ল্ল য় কিয় ? বোলে৷ 
সেইটি পখিলাক ধৰিব নোৱাৰ ; এই Ip বৃষভৰ পিঠিত বহি হে 
OY oF Gl urs বজাবন্লৈ প্রাবি, ঠিক জানিবি | 
টকোৌ-- 
‘কানুৰ পীৰিতি বালিৰ বধ | 
খণে হাতত জৰী, খণেকে চান্দ || 
গজপুৰীয়া-- 
(এই) বুঢ়াৰ পীৰিতি শিলৰ খুটি । 
পোতগৈ আছে পতাল ফুটি | 
প্ৰিয়ৰাম । চুপ্‌ ৰও গোবৰৰ পৰ্বত! বেছিকৈ নবকিবি ! 
_ গজপুৰীয়৷ | এই গেবৰৰ পব্বততেতো গজপুৰীয়ানী হেন 
পদুম ফুল পাহি ফুলিছে, যাক দেখি লৰা ডেকা বুঢ়া সকলোৰে 
মূৰ আচন্দ্রায় | 
টকৌ | ফেঁচাৰ হিংসাত টোপনিও নাই ! 
গজপুৰীয়া | শিয়ালে টকৌ গুটিও নেখায় | 
প্ৰিয়ৰাম | চুপ্‌ ! BA! গজপুৰীয়ানী, তমি ধৰি ইয়াৰ 
কাণ দুখন মোহাৰি দিয়াহে | 
(গজপুৰীয়ানীয়ে গজপুৰীয়াৰ কাণ মলে) 
গজপুৰীয়া | উস্‌ উস্‌ টান পাইছে৷ ! বোলে৷ টানকৈ নোমো- 
হাৰিবি প্রিয়া ! তাৰ পৰা তেজ ক্লাব | 
টোকোবা | তেজ নোলায়, তেল ওলাব | 
টকৌ | ঠিক কথাষাৰে৷ কব নোৱাৰ, কৰ মুর্খ এইখন ! 
--লাওপানী ওলাব | 
(এটাইকেইটাই হাহে আৰু লাওপানী খায়) 
প্ৰিয়ৰাম | তেন্তে এইটো ঠিক হল যে, কাইলৈ তহঁত এটাই- 
কেটাই যুজলৈ যাবলৈ সাজু হৈ থাকিবি। তইতক লৈ যাবলৈ 
মই সকলো বন্দবস্ত কৰি থৈছে৷ | | 


১ম দর্শন, ) BHATT ৩৩. 


Pi 
গজপ্ৰীয়৷ । oven বোপা, মই কি পিন্ধি উৰি যাম? 
মোক হাজৰিকাৰ পাগ-জামা লাগে | 
প্ৰিয়ৰাম | বোলে৷ হাতীৰাম হটজব্টীকা, তই বিয়া গকঁৰাবলৈ 
ওলাইছ নে কি, যে তোক পাগ-জামা লাগে ? | 


গজপ্‌ৰীয়া । কোনে জানে ! মোৰ ঘৰৰ ঘৈণীজনীৰ মতি- 


গতি যেনেহে দেখিছোঁ৷, কিজানি যুজৰ পথাৰতে মোৰ ন-কৈ তেনে-, 


করা কিবা বিয়া চিয়া এখনকে পাতিব লগীয়াত পৰোৱেই ? 


টকৌ | বঙালৰ বৰ হিলৈ এজনীৰে সৈতেই আমাৰ হাজৰিকাৰ 


বিয়া পতা যাব | সেইজনী কইনায়ে চুপৃঢুপৃকৈ আমাৰ হাজৰিকাৰ 
বৰ পেটত চুমা খাব । 


(গজপুৰীয়ানীয়ে প্ৰিয়ৰামক দূখন ঠুৰীওৱা তামোল es | 
দইখন প্ৰিয়ৰামে একে বেলিয়েই মুখত সুমায় |) 
টোকোৰা | (গজপুবীয়ানীক) বোলো আমাক faire দেখোন ? 


সিন্ধিবাম । আমাক নিদিলেও আমাৰ গজপুৰীয়া কাইকে। 
তো এখন দিব ' লাগিছিল | 


গজপুৰীয়া । এ আমাৰ কথানো কি কবা দেওহে, বোলে৷ 
সান্দহ-খোৱা বালি তল যায় যায় হৈছে। 


টোকোৰ৷ | তল যাব খোজা নাই, বালিৰ ওখ চাপিৰ হে 
_ পৰিব খুজিছে | 


_/ প্ৰিয়ৰাম | (খৃতকৃৰিয়াই মুখৰ তামোল পেলাই) বোলো আজি 
তামোলত কিহৰ গোন্ধ ? কিবা পোক-তোক আছিল হবলা | 
টোকোৰা | পোক কত থাকিব, আছিল যদি মৰম আছিল | 
টকৌ | মৰমৰ আহুদিও হব পাৰে। 
( গজপুৰীয়ানীৰ মুখ ৰঙা পৰে) 
প্ৰিয়ৰাম | পানী এলোটা আনাচোন, বেগতে মুখখন ধুই 


‘পেলাওঁ কিবা খৰক্‌ খৰক্‌কৈ দাঁতত লাগিছে, চুণত বালি কি 


শামুকৰ চোকোৰ৷ আছিল হবলা ৷ 


| 
|! 
I 


| 


৩৪ চক্ৰধংৰজসিংহ (২য় অঙ্ক, 
( গজপুৰীয়ানীয়ে পানী আনি দিয়ে, প্ৰিয়ৰামে মুখ ধোৱে) 
গজপুৰীয়া | নতুন মৰমৰ চোক বেছি | সেইদেখি ডাকিলে | 


(টকৌৱে গায় )-- * 

ন মৰমৰ নতুন চোকে 
foul ডাকি যায়| 

পূৰণি চেনেহ পক৷ ৰহিৰ 
সমান FCS! নাই |] 

নিৰাশ নহবা পুৰণি প্ৰেমধৰ, 
কুঁহিয়াৰ-বাৰীৰ গিৰী | 

ভগা চকোৱ৷ বাতি cate 


( আকৌ) মৰমৰ দেখিব৷ চিৰী || 
প্ৰিয়ৰাম । আজিলৈ আমাৰ সবাহ ভাগিল ৷ কাইলৈ সকলো! 
যাবলৈ সাজ হৈ থাকিবি | 


গজপুৰীয়া | মোৰ গজপৃবীয়ানীও যাব co ? 
প্ৰিয়ৰাম | যাব | 


(টকৌৱে গায় )-- 
গীত | 
উঠা অসমীয়া উঠ! কাছি পাৰি | 
ৰজা প্রজা G51 বুকু ডাঠ কৰি ৷৷ 
অসম মাতৃৰ হকে কৰে৷ ৰণ। 
দেশ ৰক্ষা কৰে৷ কৰি প্রাণপণ || 
(এটাইকেটাই উঠি গায়) 


বঙালক ৰঙালক বঙালক মাৰে | 
বঙালক সোণকোহ নৈ পাৰ কৰো || 


১ম দশন,) | চক্ৰংৰজপসিংহ ৩৫ 


জয় ৰাম বোল৷ ; জয় হৰি বোল৷ ; 
জয় জয় হৰি। 
খেদি নিওঁ ৰঙালক খেদি নিওঁ বঙালক, ঢ় 
আহ, আহ, দূৰ কৰি il 
( গজপুৰীয়ানীৰ বাহিৰে আন কেজনৰ প্ৰস্থান | 


গজপুৰীয়ানী | (স্বগত) মোৰ আহুদিত জেঙাহে লাগিল। 
তামোলৰ আহুদিয়ে নেফাপিলে | পানীত দিব পৰা আহুদিহে 
সুবিধা হব | আলতী বাইৰ ওচৰলৈ যাওঁ, এইবাৰ লাও-পানীত 
গম নোপোৱাকৈ মিহলাই দিব পৰ৷ এটা জুলিয়া আহুদি খুজি 
আনি থওঁ | 
প্রস্থান 


দ্বিতীয় দর্শনতী 


স্থান--বঁ৷হবাৰীৰ যুদ্ধক্ষেত্ৰ | 
কাল--বযুদ্ধৰ ঠিক আগতে | 


নি 


লাচিত বৰফুকন, ভকত ৰাম CM আৰু যুদ্ধলৈ সাজু হৈ থক! সৈন্যবোৰ । 


_ বৰফুকন | ( সৈন্যবোৰলৈ চাই ) ৰণূরাসকল ! সর্গদেরৰ 
আজ্ঞাত আমি আমাৰ আসামদেশ শত্ৰুৰ হাতৰপৰ৷ ৰক্ষা কৰিবৰ 
নিমিত্তে এই যুদ্ধ কৰিবলৈ আহিছে৷ | এতিয়া আমি ভয় ভ্রান্তি 
আৰু আন-চিন্তা ভাবনা সকলোকে পৰিহাৰ কৰি আমাৰ কর্তব্য 
সাধন কৰিব লাগে ৷ ঈশ্বৰে আমাক জয় যুক্ত কৰিব । সমুখ 
যুদ্ধলৈ আগবাঢ়াইক | 
( সৈন্যবোৰে একেলগে হৈধ্বনি দিয়ে )--জয় সৰ্গদেও চক্রতধ্বজ 
সিংহৰ জয় ! জয় লাচিত বৰফুকনৰ জয় ! জয় অসম মাতৃৰ জয় ! 
জয় ৰাম বোল! ! জয় হৰি বোলা ! 


ভকতৰাম ওজা । আগবাঢ়ি আহি সৈন্যবোৰৰ ফালে চাই 
সুৰধৰি গায় )-- 

অসমৰ যোদ্ধাসব শুনা মোৰ বাণী 

স্বদেশ স্বধৰ্ম্ম ৰক্ষা কৰিয়ো এসানি || 

একে৷ একো বীৰ তোৰ৷ পৰ্বত পৰায় | 

আছোক যৱন দেখি শমনো ডৰায় || . 

আগবাঢ়া৷ warn কৰি মসিমূৰ । 

বিপক্ষ বাহিনী এতিক্ষণে হৌক চূৰ ৷৷ 


পদৰ ভৰত মহী হৌক টলমল | 
দিল্লিৰ পাটচাৰ সেনা যাওক ৰসাতল ৷৷ 


২য় দর্শন) 


চক্ৰংবজপসিংহ ৩৭ 


তোমাসাৰ Bory শনাইত অস্ত্র-ঘারে | 


উষ্ভীষে সহিতে মুণ্ড উৰোক ইঠাৱে || Pa 
প্ৰচণ্ড বায়ুৱে উৰায় তাল বৃক্ষ WS | i a4 ১২৯) 
সেহিমতে শত্ৰু সেনা কৰা লণ্ডভগ্ড॥ / =, সি 
দেৱৰ নিবাস ইটো কামপীঠ ভূমি । /0 “গাগা 
তোৰা সব বীৰ আত আছাহা জনমি || |}. 220 টি 
দেখোক প্রতাপ আজি স্থৰাস্থুৰ লোকে | ২. A & 
অসমৰ যশ যাওক বৈকুণ্ঠ গোলোকে ৷৷৷ ২৬১১ রি 
ম'ৰা-সিংহাসন আউৰংজীবৰ লৰোক | SS Gh 


আতঙ্কত পাটচাৰ নিদ্রা নাআসোক || 
উজীৰ নাজীৰ চুবাদাৰ সবে বসি | 
বখানক অসমৰ বীৰ্য্য বিমৰিষি || 
দেৱাঙ্গনাসবে শিৰে বৰষোক ফল | 
জয় জয় আসাম !'' দুন্দুভি কৰোক ৰোল ৷৷ 
হয়গ্ৰীৱ মাধৱে alate তুলি ৰঙ্গে | 
আনুন্দে হেঁসনি পাৰি মিলোক প্ৰসঙ্গে | 
কামাখ্যা গিৰিৰ উচ্চ শিখৰৰপৰা | 
বহিয়া আসোক আশী ৰ্ব্বদৰ নিজৰা || 
উমানন্দে মহানন্দে ত্ৰিণূলক ধৰি | 
তাণ্ডৱ কৰোক নৃত্য বম বম কৰি || 
সন্ধ্যাচন পৰ্ব্বতত বসি সূর্যাদেবে | 
অস্তমিত শক্রবীর্ষয সংহৰিয়া লৱে || 
ৰুধিৰ লোতকে তিতে পশ্চিম গগন | 
দেখা দেখা হেৰ অসমৰ যোদ্ধাগণ || 
ভক্ষণ ইটো আসি মিলিছে সাক্ষাত 
হুঙ্কাৰ ছাড়িয়া শত্ৰু কৰাহা নিপাত || 


(সেনাবিলাকে উত্ৰাৱল হৈ হৈ-ধ্বনি দিয়ে) 
জয় চক্ৰংৰজ সিংহ সৰ্গ দেৱৰ জয় | জয় লাচিত বৰফুকনৰ 


জয়! জয় 


আসামৰ জয়! ভয় হৰি বোলা ! জয় ৰাম বোলা ! , 


ৰ তৃতীয় দৰ্শন 


€ © 


স্থান--গুৱাহাটী, বৰফুকনৰ কোঠ, ঘৰৰ ভিতৰ | 
কাল--ৰাতি, যুদ্ধৰ পিছত | 


(লাচিত বৰফুকন আৰু প্ৰিয়ৰাম) 


লাচিত | cin প্ৰিয়ৰাম, আজিহে তোৰে সৈতে মোৰ পিতা- 
পত্ৰৰ সমন্ধ ঘটিল | তোৰ বীৰত্ব, তোৰ সাহ, তোৰ যুদ্ধ কৌশল, 
দেখি মই পৰম সন্তোষ পাইছোঁ৷ ৷ আজি হে মোৰ মনৰ দখ গুচিল | 
ইমান দিন ভাবিছিলোঁ, ভাল আমৰ পুলি বকৰাণিত গজিছিল বুলি, 
আজি দেখিলোঁ৷ সি নহয় | ই্টশ্বৰে তোৰ মঙ্গলকৰক | তোৰ-গর্ভ- 
ধাৰিণী মাৰৰ গর্ভকষ্ট সাৰ্থক | (প্রিযবামে দেউতাকক আঠুকাঢ়ি 
সেৱা কৰে |) তোৰ মাৰলৈ তোৰ বীৰত্বৰ কথা লেখি মই চিঠি 
পঠিয়াইছে | মাৰে শুনি বৰ সন্তোষ পাব | বোপা, আমাৰ বংশ 
দূখীয়া অৱস্থাৰ পৰা উঠা । সেইদেখি আমোদ আহ্লাদতে সময়, 
কটোরাটো আমাৰ বংশৰ উপযুক্ত BIT নহয় 1 তই নিজেই দেখিছ 
দিনেবাতিয়ে মই কি পৰিশ্ৰম কৰে৷ | আমাৰ বংশক ভিকহু নগণ্য 
অৱস্থাৰপৰা তোৰ ককাৰে কেনেকৈ ডাঙৰ কৰি সকলোৰে শিৰৰ 
মুকুট কৰিলে, তই ভালকৈ নাজানিব পাৰ, সেইদেখি তাৰ বৃত্তান্ত 
চমুকৈ আজি তোৰ আগত কওঁ শুন ঃ--লুখুৰাশন আহোম বংশত 
তোৰ ককাৰ মোমাইতামুলী বৰবৰুৱাৰ জন্ম হয় | তেওঁ অতি দৰিদ্ৰৰ 
সন্তান আছিল | তেওঁ সৰুতে মাক বাপেকক হেৰ্ধৱাই, অনাথ হৈ. 
বহুত ঠাইত বাগৰি, শেহত গৰগার'ৰ গণক এঘৰত আশ্রয় লৈ আছিল 
গৈ। তেতিয়া তেওঁৰ বয়স ২০।২৫ বছৰমান হব | পূৰ্বে আসামত 
ৰজাৰ নগৰৰ বাহিৰে ইতৰ মানুহৰ ঢাপ-মৰা বাৰী নাছিল । তোৰ 
, ককাৰে নিজৰ বুদ্ধিমতে গণকৰ বাৰী মেৰাই সুন্দৰকৈ ঢাপ মাৰি 
টাটি-চকোৱা দি, এখন ফুলৰ বাগিছা কৰি, ঘৰ-বাৰীত ফু-মাৰি 


a 

. 
ভাত খাব পৰা কৰিছিল । গণকৰ ঘৰ-বাৰী তেওঁ এনে চকতলগা 


কৰিছিল যে বাটৰুৱাইও এবাৰ ৰৈ সেই ঘৰ-বাৰী চাই গৈছিল ৷ 


এদিন বুদ্ধিন্বর্গ নাৰায়ণ ৰজাই শেন cin ,চাবলৈ হাতীৰে সেইপিনে 
যাওঁতে, গণকৰ ঘৰ-বাৰী তেনে বিতোপন দেখি, সেই ঘৰ-বাৰী কাৰ 
ৰূলি শুধি, গণকৰ বুলি শুনি, গণকক মতালে ৷ ৰজাই মতোরা 
শুনি গণক ভয়ত তৎ নাইকিয়া হল, তেওঁ কিবা জগৰ লগালে 
ভাবি । গণকে কঁপিজপি আহি ৰজাৰ আগত আঠু ললত, ৰজাই 
তেওঁক শুধিলে__বাপু, তুমি কাৰ হতুৱাই নো তোমাৰ ঘৰ-বাৰী 
এনেকৈ চকত-লগা কৰাইছা। 72° গণকে জনালে ‘সৰ্গদেও, বন্দীৰ 
ঘৰত মোমাই নামেৰে লুখুৰাশনিয়া লৰা এটা আছে, সেইবোৰ তাৰে 


বন |” ৰজাই মোমাইক মতাই অনালে | দেউতাৰ লোখোৰা-লুথুৰি 


হাত ভৰি, বহল কপাল, উজ্জুল চকু আৰু আটিল গা দেখি ৰজাৰ 
তেওঁত মৰম সোমাই “লৰাটো মোক দিয়া৷ বুলি গণকক কৈ ধন 
বস্তু দি তুষ্ট কৰি দেউতাক লগত লৈ আহিল । ইয়াৰ পিছত ৰজাই 
এদিন দেউতাক Seat “মোমাই, তই গণকৰ ঘৰ-বাৰী যেনে চকুত-লগ৷ 
কৰিছিলি, মোৰ ঘৰ-বাৰীও তেনে কৰি দে, মই তোৰ লগত দূকুৰি 
বাবী-চোরা face |" দেউতাই ৰজাৰ আজ্ঞা মতে সেই কাম কৰিবলৈ 
ধৰিলে | পূৰ্ব্বে নিজ হাতে বন কৰি ভাত মোকোলাই খোৱা মোমায়ে 
এতিয়া দূকুৰি মানুহ বাবলৈ পাইও, বৰ উছাহেৰে সেই মানুহৰ লগতে 
নিজ হাতেও বন কৰি ৰজাৰ ঘৰ-বাৰী ৰমক জমক কৰি পেলালে | 
ৰজাই দেউতাৰ কাৰ্য্য দেখি বৰ সন্তোষ পাই তেওঁক তামুলী লিগিৰাৰ 
বাব দিলে । ইয়াৰ পিছত তেওঁ ৰজাৰ ভিতৰ ঘৰে৷ সজাই সুশৃঙ্খল 
কৰি লা-লিগিৰাক ভাগে ভাগে সিহঁতৰ বন ভগাই দি সকলো শুরলা 
কৰি দিলে | তেওঁৰ সেই কাৰ্য্যত সন্তুষ্ট হৈ ৰজাই তেওঁক বৰবৰুৱাৰ 
খিতাপ দি মন্ত্ৰী পাতিলে । তেতিয়াৰ পৰা তেওঁ টোকোনা মোমাই 
গুচি মোমাইতামুলী বৰবৰুৱা নামে প্রখ্যাত হল তাৰ পিছত 
ৰজাই তেওঁক দেশ ভাগ কৰি প্রজা সংস্থাপন কৰিবলৈ দিলে | তেওঁ 
এহেজাৰ মানুহ লগত লৈ পাটকাইৰ পৰ৷ গুৱাহাটীলৈকে পৃথক 

পৃথকৰূপে মাটি পিয়ল কৰি নানকৰ, বৃন্ধোত্তৰ, created, মাটি 
আৰু ৰায়তৰ মাটিৰ সীমাৰ গোলমাল মাৰি দিলে | অৱশ্যে এইবোৰ 
কৰিবলৈ তেওঁৰ কেইব৷ বছৰে৷ - লাগিছিল | গাৱেপতি লৰাই 
পঢ়িবৰ নিমিত্তে পঢ়াশালি তেওঁ পাতি দিলে; ধোবা, নাপিত, কমাৰ, 
কুমাৰ, কহাৰ, চমাৰ আদি ব্যৱসায়ী মানুহ ঠায়ে ঠায়ে বহুৱালে ; 
ঠাই বুজি হাট পতাই দিলে; আৰু এখন গাৱৰ মানুহ আন গারলৈ 
বস্তু বিচাৰি যাব নলগা কৰি সকলোকে নিজ নিজ বাৰীত শস্য 
ৰণ্ই লবৰ নিয়ম কৰি দিলে | গাৱৰ সামান্য জগৰ ভাঙিবৰ নিমিত্তে 
গাওঁবাৰিক, বৰা, শইকীয়া, হাজৰিকা পাতি দিলে ; ৰাজমন্ত্ৰীৰ 
শৌধৰ নিমিত্তে ডাঙৰ ডাঙৰ জগৰবোৰ হে ৰাখিলে | প্রজাবোৰক 
পৰিশ্ৰমী কৰাবৰ নিমিত্তে গধূলি মাইকীজনীয়ে প্রতি ৪ টা সূতলাহি 
পকাই, আৰু মতাই চালনী, কুলা, খৰাহি বৈ গাওঁবাৰিকক দেখুৱাবলৈ 
আজ্ঞা প্রচাৰ কৰি দিলে | এই আজ্ঞামতে কাৰ্য্য নেপালে, গাণঁ- 
বাৰিকে, বৰ৷, শইকীয়াৰ আগলৈ জগৰীয়াক নি চাইটা চাইটা কোব 
মাৰিবৰ নিয়ম লগাই দিলে । নগৰৰ সৌষ্ঠৱ আৰু নগৰ ৰক্ষাৰ 
নিমিত্তে at শিল্পকৰ, কাৰী, বাৰূৱতি, হিলৈদাৰী প্রভৃতি ৰাখিলে | 
তেওঁ সৰু কালৰ দূখৰ কথা৷ adhe অনেক দৰিদ্ৰ অনাথ মানুহক 
তাৰিছিল | তেওঁৰ সুশাসনৰ গুণতে প্রজা বৃদ্ধি হৈ পৰ্ব্বতৰ কাষ- 
লৈকে মানুহ বহি মহাস্থখে নিৰাপদে কাল কটাইছিল । এতেকে 
বোপা প্ৰিয়ৰাম, এইটো তই নেপাহৰিবি যে তই এনেজন লোকৰ 
নাতি ।--যাওক, সেই কথা । আজি আমি জত জিকিছৌ যদিও, 
এনেটো ভাবিলে ভুল হব যে আমাৰ বিপদ গল 1 বৰং বিপদৰ 
আচল মাজত হে আমি এতিয়া প্রবেশ কৰিছোইক | ইয়াতকৈও 
ডাঙৰ যুজ আহিব লাগিছে। সেইদেখি বোপা তই যা, সকলোকে 
ক-গৈ, কোনেও যেন যুজ জিকিলে৷ বুলি গা টিলা নিদিয়ে । চৈয়দ 
চান| আৰু ফিৰুজখাক কাইলৈ পুৱাই গৰগাৱ লৈ সৰ্গদেৱৰ ওচৰলৈ 


পঠিয়াই দিবৰ দিহা কৰিব লাগে | 
প্ৰিয়ৰাম । দেউতাৰ আদেশ মতেই কাম হব । (প্রস্থান ৷ 


পশি 


দু : 
৯৬ RI ee জী eed 

স্থান --গুৱাহাটী | * যুদ্ধক্ষেত্ৰ 
কাল-_পূৱ৷ 


(মৰাসৈন্যৰ শৱৰ ভিতৰত গজপুৰীয়ানীয়ে গজপুৰীয়াক বিচাৰি ফুৰে । ) 


গজপৰীয়ানী | (হঠাৎ ,টা ৰণুৱাৰ শৱৰ ভিতৰত গজপুৰীয়াক 
দেখিবলৈ পাই, ৰাউচী জোৰে) অ মোৰ ভৈয়াই সৌটো ও! মৰিলেই 
হবলা ! (ওচৰলৈ গৈ জমি চাই) মৰিল, এ! (গাত হাত দি) 
গা হাত ভৰি হিম যেন চেচা পৰিল, গাত সাৰ-সুৰ একে৷ নাই 
এ! ইতিয়া নো মই কলৈ যাওঁ কি কৰে! এ! মোৰ ভৈয়াইক 
আৰু মই কত পাম এ! আৰু কাৰ নো মুখ চাই মই জিয়াই থাকিম 
এ! হেৰা ভৈয়াই, মোকো নো লগতে মাৰি নিনিলা কিয় এ? 
হে গোসাই ate মাৰি নিয়া এ! হে বঙালহত, মোকো গুলি 
এটা মাৰি এই *খিনিতে মাৰি থহঁক এ ! মই দেখোন থিতাতে বাৰী 
দুখুনী হলো এ! মোক নো আৰু কোনে পুহিব এ | 

(প্রিরবাম আৰু টকৌৰ প্রবেশ) 

(প্রিয়বামক দেখি) হে ডেকাফুকন বোপা ডাঙৰীয়া | মোৰ 
নো কি গতি হব এ! মোৰ দেখোন গজপুৰীয়াই মোক অনাথিতি 
কৰি এৰি গুচি গল এ! মই নো কলৈ যাওঁ, কি কৰে এতিয়৷ 
মোৰ ডেকাফুকন ডাঙৰীয়া বোপা মোক কোৱাচোন এ! 

প্ৰিয়ৰাম | কি হৈছে, নাকান্দিবা, নাকান্দিবা আৰু | আমাৰ 
গজপুৰীয়া ৰণত মৰিল নে কি ? 

গজপুবীয়ানী | নাচাই নো কিয় ডাঙৰীয়া বোপা, সেইটো। 
মোৰ গজপুৰীয়া মৰা ৰণুৱা দুটাৰ মাজত পৰি মৰি আছে । মোৰ 
=--২ 

ভৈয়াই কালি আগৰাতিয়েই ঢুকাল হবলা, উখহি ভীম্বাকাৰ হল | 
হাত ভৰি গা শিল যেন চেঁচা হল ! 


প্ৰিয়ৰাম | (ওচৰ চাপি আহি দীঘলকৈ হুমুনিয়াহ কাঢ়ি) = 
হয়, আমাৰ গজপুৰীয়াই ‘হয়’ অনেক দিন মানুহটোৰ লগত মই 
ৰং ধেমালি কৰি কটালো | আৰু গজপুবীয়াক নাপাওঁ ! বপুৰাৰ 
গাত যত দোষকে থাওক, কিন্তু এনেটো মানুহ আৰু নহব | যদিও 
গজপুৰীয়া তোৰ অনেক কাৰ্য্য আচলতে কেতিয়াও মই অন্তৰেৰে 
সৈতে সমর্থন নকৰিছিলৌ, তথাপি মঠতে তোৰ গাত কি এটা গুণ 
আছিল, কি এটা আকৰ্ষণ কৰিব পৰা শক্তি আছিল কব নোৱাৰে৷, 
সেই কাৰ্য্যবোৰত মই ৰং পাইছিলে৷, তোৰ লগ এৰিব নোৱাৰিছিলে৷ | 
যা গজপুৰীয়া যা! তই স্বৰ্গলৈ যা! তই স্বদেশৰ অর্থে যুজত 
প্রাণ দিলি, তোৰ সুখ্যাতি সদায় থাকিব 1 তোক মই সঁচাসঁচিকৈয়ে 
সদায় ভয়াতুৰ কাপুৰুষ বুলি ভাবিছিলো ; এতিয়া বূজিলেঁ৷ সেইটো 
মোৰ ভুল ৷ গজপুৰীয়ানী, তুমি আৰু শোক নকৰিব৷, তোমাক 
চিৰকাল পোহাৰ ভাৰ মোৰ ওপৰত থাকিল। 

(গজপুৰীয়াই হঠাৎ গামুৰি দি, শৱ দুটাৰ মাজৰ পৰা একে চাবেই 
উঠে | প্ৰিয়ৰাম, গজপুৰীয়ানী আৰু টকৌ অবাক হৈ ৰ লাগি থাকে) 

গজপুৰীয়া | টকৌ তই সাখী ! গজপূৰীয়ানী তই সাখী 
থাকিলি | ডেকাফুকন বোপাই মই কেনে সৰব-গুণী বিতোপন 
সাধু বীৰ ASN, সেই সম্পর্কে এতিয়াই তহঁতৰ আগতে যিবোৰ , 
কথা কলে সেইবোৰ তহঁতে নিজ কাণেৰেই শুনিলি ! তহঁত সাখী 
থাকিলি, পিছত যেন তেওঁ আৰু কথা সলাব নোৱাৰে । আৰু মোৰ 
মানুহজনীক তেওঁ চিৰকাললৈকে পূহিবলৈ গাত লৈছে সেইটোৰে৷ 
সাখী তহঁত থাকিলি | ইয়াৰ পিচত তেওঁ মোক মূর্খ, চোৰ, ডকাইত, 
মিছলীয়া আৰু বেয়া বুলিব নোৱাৰে আৰু আনে বুলিলেও মই দেখিম | 
তুলাপাত বা সাঁচিপাত এখন নাইনে ইয়াত কতো পার co বিচাৰি 
আন, মই তেওঁৰ কথাবোৰ তাত লেখি লৈ তেওঁৰ এতিয়াই চহী লওঁ 
একেবাৰেই সেইবোৰ আগলৈকে পক হৈ থাওক | 

প্রিয়বাম । লারা ! ফাকিদাৰ ! কাণ-কটা নিধক । তই 
নসৰাকৈয়ে মৰভাও জৰি পৰি আছিলি ? হেৰ ধূর্ত শিয়াল । তই 
এনেকুৱা কৰিছিল কিয় ? 

গজপবীয়ানী | (গজপূৰীয়াক)* লি হব নোৱাৰে"। বোলে৷ 
তুমি জীব cata, মই নিদিও জীব । অ, তাষোচ৷ পাইছ৷ হবল৷ | 
মোৰ ইমানখন কান্দোনকাটোন সোপাই অথলে যাব নে কি? সি 
হব নোৱাৰে, মই নিদিওঁ যাবলৈ | মই কেনেজনী আজি তোমাক 
দেখুৱাম ! মৰা । মৰ" ! বোর্নো আকৌ এতিয়াই মৰ! ! মৰিব 
লাগিব, আজি এৰণ নাই | উস্‌ তামোচাটো চোৱ হিকচোন--মই 
ইমানখন ইনাইবিনাই কান্দিলোকাটিলে৷, কান্দি-কাটি হাৰাসাস্তি 
হলো, এতিয়া এইদৰে এওঁ সোপাকে oe কৰিবলৈ ? অ সদায় 
ধেমালি কৰি কৰি চল পাইছা হবল৷ ? আৰু গজপুৰীয়ানীক বলে 
নোৱাৰা | মই যদি আমুকী হওঁ, আজি তোমাক শুদাই নেৰে৷ | 
(হাতত ধৰি টানি) মৰ ৷, মর্বা, এতিয়া আকৌ মৰ ৷--মৰিবই লাগিব | 
উস্‌ চোৱাচোন, মোক লোকে সদায় পোহ-পাল দি থাকিবলৈ গাত লয়, 
আৰু এওঁ" মৰাৰপৰা ঘপহকৰে উঠি সকলো ভষ্ট কৰে। এনে 
অইনাই কত দেখিছা কত শুনিছা | 

(প্ৰিয়ৰাম আৰু টকৌৱে মুখত কাপোৰৰ সোপা দি হাঁহে) 

গজপুৰীয়া | ict হেৰ এইজনী, তই নো কি ভয় খাইছ ? 
ডেকাফকন বোপাই তো তোক সদায় পুহি থাকিবলৈ গাত লৈছে-_ 
তেহেলৈ মই মৰে বা নমৰে! | মই দেখোন এতিয়াই সেই কথাৰ 
সাখী ৰাখিলোঁ, তইচোন দেখিলি | কৰবাৰ আহ্‌ মোকজনী ! তোৰ 
কান্দোন-কাটোনবোৰ অথলে যাব বুলি ভয় খাইছ কেলৈ ? মইতো 
এবাৰ মৰিব লাগিবই ; মই আকৌ) মৰিলে তই এতিয়া কন্দাবোৰেৰেই 
তেতিয়া কাম চলিব আৰু ন-কৈ কান্দিব নেলাগেই | বোলোঁ৷ তোৰ 
কাম সস্তাহে থাকিল | 


প্ৰিয়ৰাম | বাৰু গজপুৰীয়া, কচোন তই এইদৰে মিছাকৈ মৰাৰ ভাও 
ofa মৰা মানুহৰ মাজত পৰি আছিলি কিয়? কচোন, মোক নাভাৰিবি | 

গজপুৰীয়া | (মূৰত আঙুলি দি) বোলে৷ বৃধি, বুধি ; তোমা- 
লোকে গজপুৰীয়াক কম মানুহটো যেন দেখিছা নে কি ? গজপুৰীয়াই 
বৃধিৰে গোটাইখন আসাম দেশ কিনি লব পাৰে | 

প্ৰিয়ৰাম | কি বুধি কুবিম্ছলি কচোন ? 

গজপুৰীয়া | শুনা তেন্তে | ইয়াকে বোলে ন-কৈ হাজৰিকাৰ 
খিতাপ পোৱা গজপুৰীয়াৰ কেৰামতী ।--গজপুৰীয়া হাজৰিকাই 
এই বুঢ়া গাৰেই তেওঁৰ এহেজাৰ কাৰী লৈ, পাচ হেজাৰমান বঙাল 
চিপাহীৰে তয়াময়া ৰণ কৰিছিল । গজপুৰীয়াৰ সেনাই এফালৰপৰা 
বঙালৰ সেনাক কলাগছ কটাদি কাটি নিবলৈ ধৰিলে | বঙলাৰ 
পাচ হেজাৰ চিপাহীৰ আটৈকৰিমানহে বাকী আছিল গৈ, এনেতে 
বঙালৰ ফিক্জর্খা নে frees সেনাপতি, আকৌ দহ হেজাৰ চিপা- 
হীৰে সৈতে গজপুৰীয়াৰ এহেজাৰৰ ওপৰত পৰিল । আমাৰ ৰণুৱ৷ 
ইমানটো ডাঙৰ হেঁচা চম্ভালিব নোৱাৰি হুহকিবলৈ বৰা দেখি, তোমাৰ 
গজপুৰীয়া হাজৰিকাই হাতত তৰোৱাল লৈ আগবাঢ়ি গল । বোলে৷ 
সৰহ নকওঁ, পাচ শ বঙালক গজপুৰীয়াই অকলৈ কচু-কটা দিলে | 
এনেতে সেই ফিৰুজখা নে মিৰুজখা গজপুৰীয়াৰ সমুখ হলহি | 
তেতিয়া গজপুৰীয়াৰ মহা আনন্দ | ফিৰুজখ নে মিৰুজখাক নামাৰি 
বন্দী কৰি আমাৰ স্বৰ্গদেৱৰ আগত দিবলৈ তেওঁৰ ইচ্ছা হল | যেই 
ইচ্ছা সেই কাম । তেওঁ তাৰ TSS এটা ধনঞ্জয় গোৰ শোধাই দিলে | 
একে গোৰতে ফিৰুজখঁ৷ নে fees লুটিখাই বিমৃচ্ছিত হৈ পৰিল। 
যেই পৰা, সেই তাক ধৰি হাতীৰ ফয়েৰে Ta, আৰু আমাৰ কোঠৰ 
ফালে পঠিওৱা | সিহঁতৰ এটা সেনাপতি সেইদৰে গজপুৰীয়া হাজ- 
বিকাৰ হাতত পৰা দেখি, আনটো সেনাপতি চৈয়দ চেনা নে মেনাই 
গজপূবীয়াৰ ফালে হুঙ্কাৰ মাৰি খেদি আহিল | সেইটোৰ লগত আৰু 
দহ হেজাৰ চিপাহী | তেতিয়া গজপুবীয়াই বিমৰিষ কৰি বুজিলে 
যে, তেওঁ অকলৈ এই সাগৰ সঙ্কাশ বঙাল চিপাহীৰে যুজাটো সম্ভৱ 
নহয়; গজপুৰীয়া মহাবীৰ হলেও,তেও অসাধ্য সাধন কৰিব নোৱাৰে । 
ইয়াকে ভাবি তেও বুধি কৰি আমাৰ ফালৰ দুটা মৰ৷ ৰণুৱাৰ মাজত 


৪খ দশন) চক্ৰংৰজসিংহ ৪৫ 


সোমাই পৰিল | মূর্খ বঙালে তেতিয়া গজপুৰীয়াক মৰিল বুলি এৰি 
গুচি গল 1 এইটোৱেই এইখন ৰণৰ ঘাই বৃত্তান্ত | al 
প্ৰিয়ৰাম । হেৰ ফিক্জখাৰ সৈতে দেখোন মোৰহে যুঁজ লাগিছিল, 
আৰু ময়েহে দেখোন তেওঁক বন্দী কৰিলেঁ৷ | তই ফিৰুজক বন্দী 
কৰিবলৈ পালি কত ? আৰু চৈয়দ চানাক মোৰ দেউতাই নিজ হাতে 
বন্দী কৰে | 

গজপুৰীয়া । তাৰ আগেয়ে, তাৰ আগেয়ে | 

প্ৰিয়ৰাম | তাৰ আগেয়ে তই ফিৰুজ আৰু চানাক পালি কত? 
সিহঁতেৰে সৈতে আমিহে সিফালে গোটেই ডোখৰ কালত যুজি 
আছিলো ; তই তোৰ মেমেৰ৷, চেৰেল৷ গেৰেলা অকামিলা cote 
কাৰী কেইটা লৈ ইফালেহে আছিলি | 


গজপুৰীয়া | তাৰ আগেয়ে, তাৰ আগেয়ে | 

প্ৰিয়ৰাম ৷ হেৰ টকৌ এই মিছলীয়াটোৱে কয় কি অ? 
“তাৰ আগেয়ে, তাৰ আগেয়ে’’-_কেতিয়া ? 

গজপুৰীয়া | দেখা, ডেকাফুকন বোপা, তুমি বৰ লোকৰ পোৱালি 
নিজেও বৰলোক ; ইমান ডাঙৰ লোকৰ পোৱালী হৈ তুমি থিতাতে 
কথা সলোৱাটো জানো ভাল ? ‘হাতীক! দাত, মৰদকা বাত” 
ব্‌লি কয়, মৰদৰ কথা এবাৰ মুখৰপৰা ওলালে আৰু নোসোমায় | 
ইয়াৰ আগতে তুমি মোৰ গুণ বখানি যিবোৰ কথা কৈছিলা, সেইবোৰ 
আকৌ গিলিব পাৰিবানে? মই যে মিছলীয়া কাপুৰুষ ভয়াতুৰ নহয়, 
সেইটো তুমি কোৱা, মই নেলাগে এই টকৌ আৰু’ এইজনী গজ- 
পূৰানীয়েই নিজ কাণে শুনিছে | সেই দেখি হে মই তেতিয়াই উঠি 
তপতে তপতে সিহঁতক সাখী কৰিছিলো | থিতাতে তুমি আগৰ 
কথা সলাই মোক মিছলীয়া afi এইবোৰ ভাল কথা নহয় 
একা | 

প্ৰিয়ৰাম | (হাহি) বেছ, বেছ ভাল, ভাল, তোৰবোৰেই হে 
সঁচা, আমাৰবোৰ মিছা | 


৪৬ চক্ৰধংবজসিংহ ( ২য় অঙ্ক 


( টো ছাৰা আৰু সিন্ধিৰামৰ প্রবেশ ) 
টোকোৰা. আৰু সিদ্ধিবাম ! তহঁতৰ খবৰ কি? জপৰ৷ কলৈ গল ? 
টোকোৰ৷ | জপবা আর্ক এই সংসাৰত নাই | 
প্ৰিয়ৰাম | কেনেকৈ ? 
গজপুৰীয়া । কাতি cz 
প্ৰিয়ৰাম | চুপ্‌ ae! 


টোকোৰা | যেতিয়া বঙালৰ চিপাহী আমাৰ ফালে আগবাঢ়ি 
আহিল, আমি পিছহু হকি গর্লো | যেতিয়া সিহঁতে বেগেৰে আমাক 
খেদি আহিল, আমাৰ চৰ্দ্দাৰ হাজৰিক৷ গজপূৰীয়াই বেগেৰে ভিৰাই 
ধৰি লৰ মাৰিলে | আমাৰ চৰ্দ্দাৰ হাজৰিকাক তেনেকৈ লৰ মৰ! 
দেখি আমাৰ মনতো ভয় সোমাল, আমি তেওঁৰ অধীনৰ ৰণ্‌ৱা- 
বোৰেও ভিৰাই ধৰি লৰ মাৰিলোহঁক । জপৰ৷ খোৰা দেখি সি 
আমাৰে সৈতে সমানে লৰিব নোৱাৰি পিছপৰিল, আৰু বঙালৰ 
চিপাহীয়ে তাক অকলশৰীয়াকৈ পাই কাটি থলে | 

teas | বৰ লাজৰ কথা যে জপৰাৰ নিচিন৷ এটা খোৰা 
মানুহক মোৰ যুজাৰকবোৰৰ ভিতৰত cata হৈছিল । সেই খোৰা- 
টোক মোৰ বাছকবনিয়া ৰণ্‌ৱাবোৰৰ শাৰীত লোৱাটোৱেই গুৰিতে 
মোৰ মহা ভূল | | 

- প্ৰিয়ৰাম । ( হাঁহি ) হেৰ মহাবীৰ গজপুৰীয়া হাজৰিক৷ ! 

তোৰ এইখনেই মছলমানৰ চিপাহীৰে তয়াময়৷ ৰণনে ! এই ৰণতে 
তই ফিৰুজখাক হৰুৱাই বন্দী কৰিছিলি নে? 

গজপুৰীয়া’ ৷ ডেকাফুকন বোপা, ডেকাফকন বোপা, মোৰ 
কথা শুনা, তুমি সেই মিছলীয়া পলৰীয়া দটাৰ কথাখন কেলৈ 
শুনিছা cn বাৰু ? তুমি তোমাৰ গজপ্‌ৰীয়াৰ বীৰত্বত সন্দেহ 
কৰিবলৈ, গজপুবীয়াক বেছকৈ জানা দেখোন | (নিজৰ আঠু দূটাত 
লগা ঘা দেখুৱাই ) ডাঙৰীয়া বোপা cote] মোৰ আঠু দৃটাত ফিৰুজখাই 
আৰু চৈয়দ চানাই হিলৈৰ গুৰিৰে মাৰ মৰ! চিন, এতিয়াও আছে | 


৪ৰ্থ দৰ্শন ) চক্ৰংৰজসিংহ 84 


—————————— কণক ল।':₹+= 


সিদ্ধিবাম | মোৰ আগতে ইমান ডাঙৰ মিছা কথাষাৰ চলাবলৈ 
আহিছানে হাজৰিকাকাই ? ডেকাফুকন ডাঙৰীয়া, মই আচল 
কথাটো কওঁ শুনক,__বঙালে খেদি “অহন দেখি আমাৰ হাঁজৰিকাই 
ভিৰাই ধৰি লৰ দিলে,--অৱশ্যে তেওঁৰ পিছে পিছে ময়ো লৰি 
পলাইছিলেঁ৷ | পৰ্ব্বত যেন গধূৰ সেই মানুহটে। আমাৰে সৈতে 
লৰিব পাৰে নে! লৰি যাওঁতে তেও হামখটি খাই পৰিল, পৰি 
আঠু দূটাত ঘা লাগিল । তাৰ পিছত তেওঁ আৰু পলাই সাৰিব 
নোৱাৰা দেখি, দূটা৷ মৰা ৰণ্‌ৱাৰ শৱৰ মাজত লৰালৰিকৈ সোমাই 
দীঘল দি পৰি মৰাৰ ভাও জৰিলে । এয়েই আচল কথা | ইস্‌ 
মই যেন দেখা নাছিলো হে | 

গজপুৰীয়া । ডেকাফকন বোপা, দেশত আজিকালি বৰ 
অইনায় অধৰম হবলৈ ধৰিলে । মইনো আক কি মাতিম | 
ধৰমৰ মাত তল পৰিল, অধৰমৰ মাতে কাণৰ কণামাকৰি শৰাই 
কাণ কলা ,কৰিলে fra দূপৰতে ইহঁতে এনে একোটা মিছা 
কথা চজ্জি উলিয়াবলৈ ধৰিলে ( সিন্ধিবাম' আৰু টোকোৰালৈ 
চাই ) হেৰ তহঁতৰ মিছা-বেইছা আদি পাপলৈকে। ভয় নাইকিয়া 
হলনে £ ডেকাফকন বোপা, মোৰ সোণামুৱ৷ বোপা, তুমি ইহঁতৰ 
কথা চুলি এডালৰ সমানকে পতিওৱা নাই বুলি মই জানিছো | 

গজপুৰীয়ানী | ( গজপৃবীয়াক ) দেখাত ইমান অইনাই অধৰম 
হল দেখি হে মই কৈছে৷, তুমি আকৌ মৰ৷, এনেখন দেখত আৰু 
থাকিব নেলাগে। 

গজপুৰীয়া | কিনো কেপৃকেপাই থাক অ এইজনীয়ে ! 
তোৰ কথাতে গজপুৰীয়া মৰিব নে কি? ইমান খন দেশত আৰু 
মানুহ মৰিবলৈ নাইকিয়া হল হবলা | তই তোৰ গজপুৰীয়াক 
ইমান সস্তা পাইছ নে কি? তই মনে মনে থাক, মনে মনে থাক, 
কেপৃকেপাই নেথাকিবি | তই কথাৰ আও-ভাও একোকে বুজ 
নেপাৱ | বোলে৷, লাওপানী আছে যদি মোক এটোপ খাবলৈ 
দে ভাগৰত পিয়াহত অন্তেকণ্ঠে শুকাই নিছে। বোপ৷ ডাঙৰীয়া, 


(২র অঙ্ক 


8৮ চক্ৰধংবজ'সিংহ 
মই এই যূজ জিক। বাৰে এইবাৰ বৰফুকন ডাঙৰীয়া দেউতাক কৈ 
মোক বৃকুচি দিয়াব লাগিব ; মাটিবাৰী খাটপাম দিয়াব লাগিব | 
aga লিগিৰী বন্দী বেটী ধহতীয়া দিয়াব লাগিব | মোৰ বোপা ; 
ডাঙৰীয়া, তুমি মোৰ হকে ডাঙৰীয়া দেউতাক একাষাৰ কৈ দিলেই 
হব, তেখেত গুণীৰ গুণ বুজোতা৷ লোক, মই জানো | 
প্ৰিয়ৰাম | ( হাঁহি ) বাৰু কম যা | এতিয়া ঘৰলৈ যা৷ | 
(গজপ্‌ ৰীয়া গজপূৰীয়ানীৰ প্রস্থান | 
--কৰবাৰ ঘটীয়া শিঙৰাটো | 
( প্ৰস্থান ) 


নন 


পঞ্চম দর্শন * 


স্থান--গৰগাওঁ | ৰজাৰ বৰচৰা | 


(চক্ৰংবজসিংহ, বুঢ়াগোহাই, বৰগোহঁাই, বৰপাত্ৰগোহাঁই, 
আৰু সভাসদসকল ) 


চক্ৰধ্বজ | ডাউবীয়াসকল, মছলমানেৰে সৈতে আমাৰ, 
বাঁহবাৰী, কাজলীমুখ, ইটাখলি, বৰনদীৰ মূখ, এই চাৰি ঠাইত 
লগা চাৰিখন যূজত আমি জিকাৰ খবৰ পাই মোৰ মনত fa আহলাদ 
হৈছে, তাক মই প্রকাশ কৰিব নোৱাৰে৷ | কিন্তু ইয়াৰ পিছতে 
বোলে গুৱাহাটীত এখন ডাঙৰ ye হবৰ কথা আছিল ; তাৰ 
একো খবৰ আজিলৈকে নাপালেঁ৷ ৷ তাৰ নিমিত্তে মই বৰ চিন্তিত 
হৈ আছোঁ৷ । যুদ্ধৰ ঠাইৰপৰা দিনৌ মানুহে বাতৰি আনিবৰ নিমিত্তে 
সকলো বন্দবস্ত ইমানকৈ ঠিক থকা স্বত্বেও, আজি পাঁচ দিন দেখোন 
একো৷ বাতৰি নাই | 

{pices | হয় সৰ্গদেও ; মইও বৰ চিন্তাত আছে৷ | 

বৰগোহাই | বোধকৰে৷, দূৰ্ঘোৰ ৰণ লাগিছে, তাৰ ফলাফল 
একো নিৰ্দ্ধাৰিত হোৱা নাই দেখি বাতৰি অহা নাই। 


চক্ৰংৰজ | ফলাফল যেইকে নহওক, দিনৰ বাতৰি দিনে 
অহাটো তো উচিত | ডাঙৰীয়া, এতিয়াই আকৌ নকৈ ঘোৰ- 


“চোৱাৰ্ৰ ডাকৰ বন্ধবস্ত কৰক । আৰু এই কেইদিনৰ খবৰৰ 


ক্রাটি হোৱা বাবে বৰং দোষীৰ দণ্ড হব লাগে। 


বুয্লগোহাই | ইয়ালৈ অহাৰ আগেয়ে সেইবোৰ বন্ধবস্ত 
কৰা হৈছে সৰ্গদেও | একুৰি কাঠীকৰ ঘোৰচোৱাৰ নকৈ আজি 
পূৱাই আকৌ পঠিয়াইছোঁ৷ | 


\ 


৫0 চক্রধ্বভসিংহ ( ২য় অঙ্ক 


বৰপাত্রগেহাই | সৰ্গদেও, মোৰে৷ অনুমান হৈছে, তুমূল 
সংগ্রাম ALUMS হৈছে, সেইদেখি বৰফুকনে কোনে৷ সংবাদ পঠি- 
য়াবলৈ আহৰি পোৱা নাই”। ‘নিশ্চয় চৈয়দ চানা আৰু ফিৰুজৰ 
পৰিচালনাত মছলমান সৈন্যই প্রাণ টাকি যুদ্ধ কৰিছে । কিন্ত 
সৰ্গদেও, আমাৰ সৈন্যও মছলমান সৈন্যতকৈ কোনো গুণে হীন 
নহয়, বৰং অনেক বিষয়ত শ্রেষ্ঠ বুলি মোৰ বিশ্বাস । আমাৰ আহোম 
সৈন্যৰ কথাই নকওঁ, সিহঁত লেখত তাকৰ হলেও মহা যুজাৰু ; 
আমাৰ বামুণ, কলিতা, কোচ, কেওট আদি জাতৰ ৰণুৱা একোটাও 
মহাৰথীৰ নিচিনা সৰ্গদেও, মই সুন্দৰকৈ জানে৷ তাৰ উপৰি লাচিত 
বৰফুকন অকলৈ এক লক্ষ ৷ এই মহাৰথীৰ বল বীৰ্ব্যত সন্দেহ 
কৰিবলৈ একো নাই । আমাৰ লাচিত মহাবীৰ অৰ্জ্জুন | লাচিতে 
অকলৈ মছলমানৰ ওঠৰ অক্ষৌহিনীক সংহাৰ কৰিব পাৰে বুলি 
মোৰ বিশ্বাস | 


চক্ৰংবজ | আপোনাৰ বাক্যই সফল হওক, ডাঙৰীয়া | 
কেনেবাকৈ মছলমানৰ হাতত অসমীয়াৰ পৰাজয় ঘটিব লাগিলে 
আৰু লাজ থবলৈ ঠাই নাইকিয়া হব। অৱশ্যে মোৰ দৃঢ়বিশ্বাস 
আমি জিকিম। 
( দূৱৰীৰ প্রবেশ) 
দূৱৰী | (আঠু লৈ) সৰ্গদেও, যুজৰ ঠাইৰপৰ৷ লাচিত বৰ 
ফুকনৰ কটকী দুৱাৰত | 
peste | (ব্যস্তভারে ) সোনকালে মোৰ আগলৈ আন, 
সোনকালে আন । 
( দূরবীৰ প্ৰস্থান ) 
( কটকীৰ প্ৰবেশ ) 5 
কটকী | ( আঠুলৈ ) সৰ্গদেও, লাচিত বৰফুকনে সগ-- 
দেৱলৈ জনাইছে ; যে গুৱাহাটীত মছলমানেৰে সৈতে আমান যি 
বৰ ৰণ লাগিছিল, সেই ৰণত আমাৰ জয়। 


সন জারির দি 


গম দৰ্শন ) চক্ৰংবজসিংহ ৫১ 


(বুঢ়াগোহাই, বৰগোহাই আদি সভাসদসকলে আনন্দ 
কৰি তিনিবাৰ উচচৰর কৰি) °° 
জয় সৰ্গদেও চক্ৰধংবজসিংহৰ জয় !!! : 
চক্ৰংৰজ | তাৰ পিছত ? তাৰ পিছত ? 
কটকী | তাৰ পিছত সৰ্গদেও, লাচিত বৰফুকনে মছল- 
মানৰ ফিৰুজখ৷ আৰু চৈয়দ চানাক বহুত মছলমানৰ সৈতে ধৰি 
বন্দী কৰিলে | 
চক্ৰংৰবজ | তাৰ পিছত | 
কটকী | fread) আৰু চৈয়দ চানাক বৰফুকনে বন্দী 
কৰি গৰগাৱ লৈ সর্গদেরৰ ওচৰলৈ পঠিয়াই দিছে, দূই চাৰি দিনতে 
তেওঁলোক এইখিনি পাবহি সৰ্গদেও | 
চক্ৰংবজ | সুন্দৰ কাৰ্য্য হৈছে, আৰু ? আৰু ? 
কটকী | ' মছলমানৰ বিস্তৰ সেন৷ ৰণত পৰিল সৰ্গদেও | 
বন্দী কৰা বহুত মছলমানক বৰফুকনে গুৱাহাটীতে কটালে, বাকী 
অলপ-অচৰপ হে পলাই সাৰিল | মছলমানৰ অনেক GR WH 
আৰু নানা ৰকমৰ যূজৰ দ্রব্য বস্তু খাৰ-বাৰূদ, বৰতোপ হিলৈ 
আদিও আমাৰ হাতত পৰিল সৰ্গদেও | 
( বৰগোহাই, বুঢ়াগোহাইক aq কৰি সভাসদসকলে আকৌ 
তিনিবাৰ উচ্চৰৱ কৰে) 


জয় চক্ৰংবজ সিংহৰ জয় !!! 


চক্ৰধ্বজ | ঈশ্বৰে মোৰ মনস্কামনা সিদ্ধি কৰিলে । ডাঙৰীয়া 
সকল, আমাৰ এই জয়ৰ বাবে এই মাহৰ ভিতৰতে ৰিখোরন মহো- 
সর কৰিবলৈ যুগুত কৰি, দেওধাই, মোহন, বাইলুং সকলক 
আজ্ঞা দিয়া হওক । পোতাশালৰ পৰা এহেজাৰ বন্দীক মুকলি 
কৰি দিয়া হওক | লাচিত বৰফুকনক যথাযোগ্য মান সৎকাৰেৰে 
সৈতে গৰগারলৈ আদৰি অনা হওক | তেওঁৰ aa তিৰুতালৈ 


৫২ চক্ৰং্বজসিংহ ( ২য় অঙ্ক 


মোৰ ভঁৰালৰ পৰা ধন বস্তুৰ বটাৰ সম্ভাৰ পঠিওৱা হওক | আন 
আন বি fa লোক এই যুজলৈ গৈছিল, সকলোকে ab দি সন্তুষ্ট 
কৰা হওক | মছলমানৰপৰা পোৱা ধনবোৰ আমাৰ সেনাবোৰৰ 
ভিতৰত বাঁটি দিয়া হওক | গুৱাহাটীৰফালে পাণ্ডু আৰু শৰাই 
ঘাটৰ কোঠ দুটা আৰু দূর্ভয় কৰি, আমি জয় কৰা অঞ্চল সুশাসন 
শৃঙ্খলালৈ আনিবৰ সোনকালে. দিহা কৰিব লাগে, বুলি বৰফুকনলৈ 
লেখা হওক | গুৱাহাটীত বৰফুকনে মোৰ প্রতিনিধি হৈ থাকি 
সেই অঞ্চলত শাসন আৰু স্ুবন্দবস্তৰ দিহা কৰক । জয় কৰা৷ 
অঞ্চলৰ মাটিৰ আৰু মানুহৰ পিয়ল কৰিবৰ দিয়া কৰা হওক | 
মুঠতে আমাৰ হাতলৈ অহা দেশখন যাতে আকৌ মছলমানৰ হাতত 
নপৰে তাৰ ভাল Tate কৰা হওক | 
বুঢ়াগোহাঁই | সর্গদেরব আজ্ঞামতে সকলো কৰিবলৈ Ww 
কৰা হব । | 
বৰগোহাই | এতিয়াই প্রথম কাৰ্য্য হৈছে দেৱতাৰ আগত 
পূজা দিয়াটো | 
বৰপাত্ৰগোহাই | হয় ডাঙৰীয়া | 
parte | নিশ্চয়, সেইটো আগে ৷ এতিয়াই ঢোল পিটি 
ৰাইজক wate দিয়া হওক, আমাৰ এই মহা যুদ্ধত জয় হোৱা৷ 
ৰাবে, সকলোৱে যেন আনন্দ উৎসৱ কৰে, গায়ন বায়ন খোল মুদং 
গায় আৰু বজায় | আজিলৈ সভা ভঙ্গ কৰা গল । 
( প্ৰস্থান । 
আঁৰ-কাপোৰ 


তৃতায় অঙ্ক 
প্রথম দশন 


স্থান--গৰগাও | লাচিত বৰফুকনৰ ঘৰ | 
কাল--আবেলি | 


(চেনেহী আৰু ৰূপহী ) 


চেনেহী | আইতা চোৱাচোন ৰূপহীয়ে মোৰ “লীলামালা”” 
পৃথিখন নি কদ্ববাত লুকাই থৈছে গৈ, খুজিলে নিদিয়ে | 

ৰূপহী | মই কিয় লুকাই থবলৈ যাম ? তেওঁ নিজেই 
কৰবাত থৈ পাহৰিছে, পাহৰি মোৰ নামে লগাইছে ।-_মিছলীয়া 
জনী কৰবাৰ ! 

চেনেহী | নিশ্চয় তয়েই লুকাই থৈছ | হিংসাকুৰীয়াজনী 


* কৰবাৰ |! 
ৰূপহী | তুমি হে হিংসাকুৰীয়া, মই নহওঁ | 
( ৰূপহীয়ে গায় )-- 
চেনেহী চেনেহী তেলৰ চুপি | 
শদিয়া খোৱা মৰে জুপি || 
শদিয়া আহিল বাট বুলি | 


চেনেহীয়ে তুলিলে পক চুলি || 
(চেনেহীয়ে ৰূপহীৰ পিঠিত থপা এটা মাৰে, আৰু ৰূপহীয়ে কান্দে) 


৫৪ চক্রত্বজসিংহ (৩য় অঙ্ক 


( বৰফুকননীৰ প্রবেশ ) 
ফুকননী | হেৰ চেনেহী, হেৰ ৰূপহী, তহঁতক আৰু মই 
বলে * দনাৱাৰিলোঁ৷ | আকৌ, কিলাকিলি কৰিছহি ? তহঁতৰ লাজ 
নাই ? এই ঢোদাঙা ছোৱালী দূজনীয়ে মোক বলিয়া কৰিলে | 
এজনীৰ বয়স ষোল হবলৈ গল, এজনীৰ চৌধ হল, আজিব বাদে 
কাইলৈ শাহুৰী খাটিবলৈ যাব লাগিব, তথাপি দুইজনীৰ লৰালি নগল | 
চেনেহী | তাই নো মোক তেলৰ চুপি বুলি সেইবোৰ নাম 
গাব কিয়? 
ৰূপহী | তেওঁ নো মোক মাৰিব কিয়? 
চেনেহী | গোৱাৰ পিচত হে মাৰিছোঁ৷ | 
ৰূপহী | তেওঁ নো মোক হিংসাকুৰীয়া বুলিব কিয় ? 
চেনেহী | তাই নো মোক মিছলীয়া বুলিব কিয় ? বেছ 
কৰিলোঁ৷ মাৰিলে৷ | মোক মিছলীয়া বুলিলে আকৌ মাৰিম | 
(চেনেহীয়ে ৰূপহীক আকৌ মাৰিবলৈ খেদি যায় । মাকে দুইৰো 
মাজত সোমাই দুইকো আঁতৰাই দিয়ে । চেনেহীয়ে চকুলো টোকে | 
দূৰত গায়ন বায়ন আৰু ঢোলৰ মাত) 
ফুকননী | ৰ চোন ৰ, তহঁতে গোলমাল নকৰিবি । সেইয়া 
কিহৰ কোঢ়াল শুনচোন ? গায়ন বায়ন গাইছে কিয় ? ঢোল, 
খোল, মুদং বাজিছে শুনচোন | 
( শদিয়াখোৱা গোহাঁইৰ প্রবেশ ) 
(চেনেহী ৰূপহী দুয়ো লৰালৰিকৈ নিজৰ চকু মছি পলায় |) 
শ, ch, গোহীই | আইদেউতা, আপোনাক বৰ স্মখবৰ এটা 
দিওঁ,--বৰফুকন দেউত৷ যুজত জিকিল! 
ফুকননী | সঁচানে? ঈশ্বৰৰ কি অনুগ্রহ; ( গোসীইঘৰৰ ফালে 
আঠুকাঢ়ি সেরা কৰে ) (উঠি) অ সেইদেখিহে সেয়া ঢোলখোল বজাইছে 
হবলা ? 


শ, cat, গো | এৰা সেইদেখিহে নগৰত বাদ্যভণ্ড বজাইছে; 
আনন্দ উৎসৱ কৰিবলৈ হুকুম দিছে। 

ফুকননী | কোৱাচোন কোরণ, যুজৰ আৰু কিণ্দ্ৰি খবৰ 
আহিছে, ভালকৈ কোরা ? 

শ, খো, গো | বৰফুকন দেউতাই মছলমানক পাঁচখন Yoru 
হৰুৱাই, সিহঁতৰ দূই সেনাপতিক ধৰি বন্দী কৰি ইয়ালেই পঠিয়াই 
দিছে | মছলমানৰ চিপাহী আৰু হিলৈ আদি অনেক যুজৰ সজুলি 
ধন বস্তু আমাৰ হাতত পৰিছে। 

ফুকননী | হেৰ আইদেওইত শুনহি, তহঁতৰ দেউতাৰ যুজত 
জিকিল | 

( চেনেহী ৰূপহী লৰি প্রবেশ ) 

চেনেহী | ( শ, খো, গোহাইক ) এই স্ুখবৰ আপুনি 
আনিলে নে? 

+ খোঁ, গো | এৰ! ময়ে তোমালোকক দিবলৈ আনিলো | 
মোক কি দিয়া কোর ? 

চেনেহী | কি দিম কওক ? 


+, ch, গো । মোৰ ওচৰত দুয়ো বহি কথাবাৰ্ত্ত৷ পাতি 
মোক ৰং দিয়া | 


ৰূপহী । আপুনি এই ভাল খবৰৰ বাবে আমাক কি দিব 
SSF ? ৰং আপোনাৰো হৈছে নহয় | 


শ, cat, গো । হৈছে, কি লাগে কোৱ। ? 


ৰূপহী | মোক একো দিব নেলাগে | মাথোন বাইদেওক 
তেলৰ চুপি এটা দিয়ক | 


চেনেহী | আইতা চোরা, ৰূপহীয়ে আকৌ মোৰে সৈতে 
লাগিছে | 


৫৬ চক্ৰংবজসিংহ ( ৩য় অঙ্ক 
ৰূপহী । খালি চুপিটো দিবলৈ মই নাই কোৱা, তাত চেনেহ 
ভৰাই এচুপি কৰি দিবলৈ হে কৈছে৷ | 
শ, cat, গো, | ( হাহি_চেনেহীক ) সেইজনী অহোৌবলিরা 
ছোরালী, তাইৰ কথাত কোনে* লাগে ? 
চেনেহী | ককাইদেউৰ খবৰ কি? 
শ, খো, গো, | প্রিয় বোপাৰ খবৰে! নিশ্চয় ভাল ৷ 
( লিগিৰী এজনীৰ প্ৰবেশ ) 
লিগিৰী | আইচুদেউতা, গুৱাহাটীৰ পবা মানুহ এটা আহিছে 
এখন চিঠি লৈ | 
বৰফুকননী | { ব্যস্তভভাৱে ) কতা ? মানুহটোক মাত 
চিঠিখন লৈ আহক | 
(ৰূপহীয়ে লৰি গৈ মানুহটোৰ হাতৰপৰা চিঠিখন লৈ আহে | ৰূপহীয়ে 
চিঠিখন মেলে | মাকে ৰূপহীৰ হাতৰ পৰা চিঠিখন কাঢ়ি নি 
শদিয়াখোৱা গোহাইক পঢ়িবলৈ দিয়ে । শদিয়া- 
খোৱা গোহায়ে চিঠি পঢ়ে | ) 


গুৱাহাটী | শক ১৬৮৯৷১৩ ফাগুন | 


আজি তোমাক আনন্দৰ খবৰ দিওঁ । তুমি শুনি সন্তোষ 
পাবা, যে মছলমানেৰে সৈতে লগা যুজ আমি জিকিলৌ 1 যুজত 
আমাৰ ফালৰ ভালেমান ৰণুৱা পৰিল যদিও, মছলমানৰ ফালৰ 
তাতকৈ দহগুণ মান সৰহ পৰিল | মছলমানৰ অনেক বৰ হিলৈ, 
কামায়ন আদি যুজৰ সজুলি আমাৰ হাতলৈ আহিল ৷ মছলমানৰ 
দুজন ঘাই সেনাপতি ফিৰুজখ৷ আৰু চৈয়দ bin আমাৰ হাতত 
বন্দী হৈছে | ফিৰুজখাঁক yoo কোনে বন্দী কৰিলে জান৷ 
নে? তুমি শুনি নথৈ আনন্দ পাবা যে তোমাৰ বৰ পোৱ! প্ৰিয়- 


১ম দৰ্শন) চৰ্ঞল্দজীলিংহ ৫৭ 


' ৰামে | প্ৰিয়ৰামে এই যুজত যেনে সাহ আৰু বীৰত্ব দেখুৱালে, 


সি মোৰ সমাজিকৰো৷ অগোচৰ | তাৰ বিষয়ে মোৰ মনৰূ আগৰ 
সকলো আশঙ্কা গুচিল | সি তোমাৰ মান ৰাখিলে, মোৰো গৌৰৱ 
বঢ়ালে । _ . 

“aq লৰালৰি | আজিলৈ ইমানকে লেখিলোঁ৷ | মোৰ আৰু 
প্রিয়ৰামৰ গা ভালে আছে | আশা কৰে৷ ঈশ্ৃৰৰ অনুগ্ৰহত তোমা- 
লোক কুশলে আছাহঁক | চেনেহী আৰু ৰূপহীক মোৰ আশীৰ্বাদ 
দিব৷, তুমিও লর্বা | 


তোমাৰ, 
শ্ৰীলাচিত বৰফুকন 1” 


ফুফননী | ( গিৰিয়েকৰ চিঠিখন শদিয়াখোৱা ৷ গোহীইৰ 
হাতৰ পৰা আনি নিজৰ মূৰত লৈ সেরা কৰি) ঈশৃৰৰ অনুগ্রহতে 
সকলো হৈছে, | ( শদিয়াখোৱা গোহাঁইক ) বোপা, মই আমাৰ 
সত্ৰৰ গোসাইঘৰলৈ আগ কৰি থোৱা সোণৰ ফুল কেইপাহ, তুমি 
আজিয়েই সোণাৰিৰ ঘৰৰ পৰা আনি দিয়া ; কাইলৈ যেন 
মই সত্ৰলৈ পঠিয়াই দিব পাৰে৷ | আমাৰ ঘৰৰ লগুরা-লিগিৰা- 
বোৰলৈ এসোপা কাপোৰ কিনি আনি দিয়া, সিহঁতক গাইপতি 
একোজোৰাকৈ মই কাপোৰ দিম | নগৰৰ দুখীয়া মগনীয়াবোৰক 


* মতাই অনাই সিহঁতক গাইপতি চাউল আৰু কড়ি দিয়াবৰ দিহা 


কৰি দিয়া | একুড়ি বামুণক চাউল সিধা দিম | তাৰে৷ দিহা 
কৰোরা | 
+ ch, গো | ভাল আইদেউতা, মই এইবোৰ দিহা আজি- 
য়েই কৰিম | | 
(চোলাৰ মোনাৰপৰা জোন-বিৰিৰে সুন্দৰ মণি এধাৰ চেনেহীৰ 
ডিঙিত পিন্ধাই দিয়ে ) 


৫৮ চক্রত্বজসিংহ (৩য় অঙ্ক 


দেউতাই যুজ জিকা বাবে তোমাক এই বঁটা । 
(চেনেহীয়ে অলপ লাজৰ ভার দেখুৱায় | ৰূপহীয়ে VTS? ভাবে চায়) 
হোৱ” ‘ৰূপহী আইদেও,* তোমালৈকো এইজোৰ ঠুবীয়া আনিছোঁ৷, 
পিদ্ধিবা | 
ৰূপহী | এতিয়া আপোনাৰ হাততে ঠুবিয়াজোৰ থাওক, 
মোৰ কাণৰ বিন্ধা ডাঙৰ হলে পিন্ধিম | 
ফুকননী | a, a, মানুহে আদৰকৈ বস্তু দিলে লৈ শলাগ 
লব ‘পায় । 
ৰূপহী | 'আদৰকৈ ' দিছে--লম | কিন্তু কাণৰ বিন্ধা কেৰু 
সোমাব পৰা হবলৈকো বাট নেচাম নে? 
ফুকননী | সোমাব ল | নোসোমায় যদি আজি কুহিলা 
সুমাই থবি, তেনেহলেই কাইলৈ পিন্ধিব পাৰিবি | 
(ৰূপহীয়ে হাত পাতি কেৰুজোৰ, লৈ মাকৰ হাতত দিয়ে “fem 
খোৱা গোহাই যাবলৈ উঠে) 
ৰূপহী | ( শদিয়া খোরাক ) আপুনি যাবলৈ উঠিছে ৷ কিন্তু 
বাইদেওক তেলৰ চুপিটো দিবলৈ পাহৰিলে | 
শ, খো, গো | যা এই জনী ate বলিয়াজনী | 
( প্ৰস্থান । 
চেনেহী | ৰূপহী, তোৰ ভাৰী অন্যায় যে মানুহৰ আগত' 
এইদৰে অসভ্য ব্যৱহাৰ কৰ । 
( ৰূপহীয়ে গাই লৰি পলায়) 
চেনেহী চেনেহী তেলৰ চুপি | 
শদিয়া খোৱা মৰে জুপি || 


( লৰি প্ৰস্থান । 


দ্বিতীয় দৰ্শন | 


_ স্থা-_দিলী দেৱানী-আম--আওৰেংজীৰ পাটচাৰ দৰবাৰ | 
| কাল-_আবেলি | 


(ময়ুব-সিংহাসনত আউবেংজীব, জয়সিংহ, ৰামসিংহ, 
উজীৰ, ওমৰাহসকল) 


আউবেংজীব | বৰ দুঃসংবাদ মহাৰাজ ! আসামৰ ৰজাই 


যুজত আমাৰ সেনাক পৰাস্ত কৰি freon আৰু চৈয়দ চানাক . 


বন্দী কৰি হত্যা কৰিলে । ইয়াকে বোলে সাতখন সাগৰ সাতুৰি 
পাৰ হৈ শেহত গৰুখোজৰ পানীত বুৰি মৰ! | 

জয়সিংহ। ৷ জাহাপনা, তেনেকুৱাই তো হৈছে। 

আউৰেংজীব | এই অপমানৰ প্রতিশোধ তুৰন্তে লবই লাগিব | 

উজীৰ | (মুৰদূপিয়াই ) খোদাবন্দ ! 

জয়সিংহ | সিংহ শুই থাকোতে, টিপচীয়ে থাপূ মাৰি সিংহৰ 
দাতত লাগি থকা মঙহ লৈ যোৱাৰ নিচিনা হৈছে জাহাপনা | 
চু আউৰেংজীব | হিন্দুস্থানৰ এই পূবচুকটোৰ ফালে আমাৰ অত 
দিন ভালকৈ মন নিদিয়াৰ ফল | 

উজীৰ | (মুৰদূপিয়াই ) খোদাবন্দ ! 

আউৰেংজীব | মহাৰাজ, এইবাৰ অকল গুৱাহাটী পুনৰ 
উদ্ধাৰেই নহয়, fata আসাম দখল | 

উজীৰ | (মূৰদুপিয়াই ) খোদাবন্দ ! 

জয়সিংহ | জাহাপনা, এই বৃদ্ধক আদেশ দিয়ক | অম্বৰৰ 
ৰজা বুঢ়া হলেও তেওঁৰ গাৰ এতিয়াও তেজ চেঁচা হোৱা নাই | 


৬০ চক্ৰংবজসিংহ , ( ৩য় অঙ্ক 


আউৰেংজীব ! সেইটো মই জানো মহাৰাজ | কিন্তু মহা- 
ৰাজৰ যোগ্য পুত্র বামসিংহ থাকোতে সেই কাধ্যলৈ মহাৰাজৰ 
যাবৰ আৱশ্যক কি? ফসঁহাৰ্ৰাজৰ Aa ৰামসিংহৰ বীৰত্ব আৰু 
বিশ্বস্ততাত মোৰ সন্দেহ নাই | 

উজীৰ | (মূৰ দুপিয়াই ) খোদাবন্দ ! 

জয়সিংহ | জীহাপনা, ৰামসিংহও মোৰে নিচিনা জীহা- 
পনাৰ তাবেদাৰ ! 

বামসিংহ | (মূৰ দুপিয়াই ) জাহাপনা ! 

আউবেংজীব | বামসিংহ, তুমি অন্ববাধিপতি মোৰ বিশ্বাসী 
বন্ধু মহাৰাজ জয়সিংহৰ যোগ্য সন্তান | মহাবীৰ মানসিংহৰ নাতি | 
তোমাৰ বীৰত্ব আৰু বিশ্বস্ততা মোৰ অবিদিত নাই | তোমাক মই 
আজি এই যুজৰ নিমিত্তে সেনাপতি পদত বৰণ কৰিলে৷ | যথেষ্ট 
সৈন্য আৰু wnat লৈ তুমি অনতিবিলম্বে যুদ্ধযাত্ৰা কৰা । 
১৮০০০ অশ্বাৰোহী, ৩০০০০ পদাতি, আৰু কামান, তোপ, বন্দুক, 
বাৰূদ আদি পূৰ৷ সৰঞ্জাম তোমাৰ লগত নিয়া 1 ১৫০০০1২০০০০ যি 
পোৱ! ধনুকধাৰী তুমি কোচবিহাৰৰ পৰা লবা | বঙ্গদেশৰ নবাবেও 
যিমান চিপাহী দিব পাৰে, তোমাৰ লগত নিবা | যোদ্ধা নচৰত্খী, 
কিৰাতসিংহবত্তিয়া, বইৰামদেও, 'ৰঘুনাথসিংহ তোমাৰ লগত 
যাওক | গুৱাহাটীৰ পুৰণা থানাদাৰ ৰচিতখীও তোমাৰ লগত 
যাওক ; আসাম মুলুকৰ হাল-চাল ৰচিতে ভালকৈ জানে (উজীৰলৈ 
চাই ) উজীৰ মোৰ যিটো এটাইতকৈ পিয়াৰৰ যুজৰ ঘোৰা আছে 
সেইটো সোণ-খটোরা জিনেৰে সৈতে ৰামসিংহ সেনাপতিক দিয়া | 
সোণ-খটোরা৷ তৰোৱাল এখন বাজভবালৰপৰা urate, মই নিজ- 
হাতে বামসিংহক সেই তৰোৱাল খিলাত দিওঁ | 

উজীৰ | যি আদেশ খোদাবন্দ | 


জয়সিংহ | জাহাপনাৰ দয়া | 


২য় দর্শন) চক্ৰংবজসিংহ ৬১ 
ৰামসিংহ | (উঠি কুণিচ কৰি ) জাহাপনাৰ আমাৰ প্ৰতি 


পৰম দয়া | জাহাপনাৰ আদেশ বান্দাই পালন কৰিবলৈ এই 
প্রাণ থাকোতে wht নকৰে। 


আউবেংজীৰ | আজিলৈ সভা* ভঙ্গ কৰা গল। °° 
( প্ৰস্থান | 


তৃতীয় দর্শন | 


স্থান__গৰগাণ্ড | ৰজাৰ ববচৰা | 


কাল--আবেলি | 
(চক্রতবজসিংহ, বুঢ়াগোহাঁই, বৰগোহাঁই, বৰপাত্ৰগোহাঁই, 
আৰু আন আন সভাসদসকল |) 


__ বৰগোহাঁই | সৰ্গদেও, মই দেখোন আগেয়েই কৈছিলৌ৷ 
যে দিল্লীৰ পাটচাক জোকাই লোৱাটো সুবিধাৰ কথা নহব । 
এতিয়া যি পয়োভৰেৰে পাটচাৰ সৈন্য-সামন্ত আকৌ৷ আমাৰ দেশৰ 
ফালে আহিছে, এইবাৰ আমি ৰক্ষা পৰিলেহে পৰা | 

বৰপাত্রগোহাই | হয় সৰ্গদেও ! 

বৰগোহাই | পাটচাৰ সাগৰ সঙ্কাশ সেনাৰ সমুখ হবলৈ 
আমাৰ দেশত ইমান ৰণুৱা কত ? আৰু খৰচ কৰিবলৈ আমাৰ 
ইমান ধনেই বা কত সৰ্গদেও ? 

চক্ৰংবজ | বৰগোহাঁই ডাঙৰীয়া ! আপুনি যে কৈছে আমি 
পাটচাক জোকাই লোৱা বুলি, সেইটো আপোনাৰ ভুল ৷ আমি 
জোকাই লোৱা নাই, পাটচাই হে আমাক জোকাই লৈছে | 
আমি আমাৰ দেশ ৰক্ষাৰ নিমিত্তে হে, নিজৰ প্ৰাণ, মান ধন, 
সম্পত্তি an তিৰুতা ৰক্ষাৰ নিমিত্তে হে যুদ্ধ কৰিছে৷ আৰু 
কৰিমে৷ | সেই কাৰ্য্যত মৰিলেও মৰাটো গৌৰৱ আৰু সুখৰ 
মৃত্যু; জীলেও গৌৰৱ আৰু ade জীৱন | দিল্লীৰ পাটচাৰ 
গোলাম হৈ আসামৰ ৰজাই ৰাজত্ব কৰি থাকিবলৈ আকাঙক্ষা 
নকৰে ; ডাঙৰীয়াসকল ! এইটো মোৰ খাতাং কথা জানিব | 
এতিয়া৷ আপোনাসকলৰ কর্তব্য,_আপোনাসকল সকলোৱে মিলি 
কান্ধ পতাটো ; বেয়া হল ভাল হল বিচাৰ কৰি কালক্ষেপ কৰাটো 


৩য় দর্শন ) চক্রংবজসিংহ ৬৩ 


নহয় । আপোনাসকলে এতিলো বিলম্ব নকৰি মছলমানেৰে সৈতে 
যুজ কৰিবলৈ সাজু হৈ ওলাওক | মোৰ আদেশ, আপোনাসকল 
সকলো ফুকন বৰুৱাই নিজ নিজ খেলৰ কাৰী, ৰণুৱাব্ল্মিকেৰে 
সৈতে অনতিবিলম্বে গুৱাহাটীলৈ গৈ’ ব সেনাপতি লাচিত বৰ- 
ফুকনৰ আজ্ঞানুবত্তী হওক | মোৰ এই আদেশ সকলোকে শুনাই 
দিয়া হওক | আৰু বৰফুকনলৈ লেখি দিয়া হওক যে বাৰিষ। নপৰে 
মানে যাতে পাটচাৰ সেনাৰে সৈতে আমাৰ ৰণ নলগাকৈ ৰাখিব 
পাৰে, তাৰ বুধি কৰক ; কাৰণ বাৰিষা পৰিলেই আমাৰ সুবিধা | 
বুঢ়াগোহাঁই | সর্গদেরৰ আজ্ঞামতেই সকলো কাৰ্য্য হব। 
চক্ৰংৰজ | আমাৰ উজনি দেশত ২০ বছৰ বয়সৰপৰা 80 
বছৰ বয়সলৈকে যতবোৰ মতা মানুহ আছে, (বামুণ আৰু মহন্তৰ 
বাহিৰে ) সকলোবোৰৰে লেখ লৈ কাকত FQ হওক । সেই 
বোৰৰ ভিতৰৰ সুস্থ আৰু বলী চাই চাই মানুহ বাছি লৈ সেই- 
বোৰক হিলৈ, কাঁৰ, যাঠি, দা ইত্যাদিৰে ভালকৈ যুজ কৰিবলৈ 
শিকোৱা হও | যদি যুজ দীৰ্ঘকাল স্থায়ী হয়, আমি যেন 
ইফালৰপৰা তালৈ জাকে জাকে ৰণুৱা পঠিয়াই থাকিব পাৰে! | 
তাৰ উপৰি আমাৰ এই ফালৰ ৰাজ্য ৰক্ষা কৰিবলৈকো আৰু সিফালে 
যোৱা ৰণুৱাৰ ঠাই পূৰাবলৈকো৷ ৰণুৱা লাগি থাকিব ৷ সম্পতি 
কাইলৈ আমাৰ গৰগাৱ তে মানুহৰ লেখ কৰিবলৈ ধৰি কাৰ্য্য আৰম্ভ 
কৰা হওক | মোৰ বাহৰতে বাৰকুৰি লিগিৰা আছে ; ইমানবোৰ 
লিগিৰাৰ বিশেষ কোনো কাম নাই, ইহঁতৰে এদল হিলৈদাৰী ৰণুবা 
প্রস্তুত কৰিব লাগে | খেলে খেলে কমাৰক টানি হুকুম শুনাই দিয়া 
হওক, যে সম্পৃতি সিহঁতে হিলৈ, কামায়ণ, বৰতোপ আদি যুজৰ অস্ত 
গঢ়াৰ বাহিৰে যেন আন একো কাম নকৰে। কাৰীবোৰৰ লৰা তিৰুতা- 
বোৰেও যেন দিনে ৰাতিয়ে ধেনু কাৰ চৌচে | মুঠতে যুজৰ সজুলি 
আৰু যুজাৰু প্ৰস্তুত কৰাৰ বাহিৰে এতিয়া আমাৰ আন একে৷ কাম নাই । 
বৃঢ়াগোহাঁই | যি, আদেশ সর্গদের | 
চক্ৰংৰজ | আজিলৈ সভা ভঙ্গ কৰা গল। ( প্রস্থান | 


চতুর্থ দর্শন | 


* স্থান__গুরাহাটাণ। ‘লাচিত বৰফুকনৰ চৰা | 


কাল-_পুরাবেলা | 


(বৰফুকন অকলৈ চৰাতে বহি কিবা ভাবি আছে | দুটা কোটোরালে, 
গজপুবীয়ানীক ধৰি আনে 1) 


বৰফুকন | কোটোরালহত, এইজনী কাক ধৰি আনিছ? 

১ম কোটোৱাল | দেউতা, এই জনী উজনি গৰগাৱ'ৰ 
মানুহ হেনো ; যুজৰ সময়ত তাইৰ গিৰিয়েকেৰে সৈতে তাই 
হেনো এই ফাললৈ আহিছে । তাইৰ গিৰিয়েক হেনো এহেজাৰ 
ৰণুৱাৰ ওপৰত হাজৰিকা | তাইৰ কথা সঁচা বুলি আমাৰ মনে 
নধৰে | এইৰ ঘৰত ভালেমান “চোৰাই মাল” ওলাইছে দেউতা | 
_চিপাহীৰ চোলা, পাগুৰী, টুপি, কমৰ-বন্ধ, কটিসূত্র ৰূপৰ আৰ 
পিতলৰ টেমা, সোণৰ আঙঠি, পচিমীয়া মতা মানুহে পিন্ধা কাণৰ 
কঁৰীয়া, পাটচাৰ নামৰ মোহৰ মৰা ৰূপ, ইত্যাদি । এইবোৰ বস্তু 
তাই কৰপৰ৷ পালে বুলি শুধিলে, তাই কিবা বেবেৰিবাং কথা কয়, 
আমি একে৷ বুজিব নোৱাৰে৷ | দেখাতেই তাই এইবোৰ যুজৰ 
চিপাহীৰ চুৰ কৰা বস্তু | 

গজপুৰীয়ানী | ( কোটোরালক ) কোনটো চিপাহীৰ বস্তু 
হেৰ কোনটো চিপাহীৰ বস্তু ? 

২য় কোটোরাল | যূজত মৰা চিপাহীৰ বস্তু । 

গজপ্‌ৰীয়ানী | মৰা চিপাহীৰ বস্তু যদি মৰা চিপাহীৰ বস্তু ; 
তই জীয়া চিপাহী, তোৰতো নহয় | দেউতাৰ আগত গোচৰ দিব 
লাগে যদি যাৰ বস্তু সি আহি গোচৰ দিয়কহি, তই দিবৰ কোন ? 


8% দর্শন ) চক্ৰংবজসিংহ ৬৫ 


(ৰৰফুকনলৈ চাই আঠুকাঢ়ি হাতজ্ৰি) ডাঙৰীয়া দেউতা, ধৰ্ম্মৰ ৰজা, 
পৃথিৱীৰ গৰাকী ! মই বৰ মানুহৰ পৰিবাৰ ডাঙৰ লোকৰ ঘৈণী; 
পৰদেশত মোৰ মৰ-ভেশ হৈছে দেউত৷ ! নহলে মোক এইদৰে 
ইহঁতে ধৰি আনি লঘু কৰে | CHOW পৃথিৱীৰ গৰাকী, অশীথৰ নাথ, 
ৰজা-পাটচা | দেউতাই এই দৃখনী অনাথিনীৰ এই গোচৰৰ বিচাৰ 
নকৰিলে আৰু কোনে কৰিব দেউতা ? 


বৰফুকন | হেৰ তোৰ গিৰিয়েৰৰ নাম কি? 


গজপ্‌ৰিয়ানী | দেউতা, তেওঁকে গজপূৰীয়৷ সেনাপতি শইকিয়া 
বোলে | উজনিত গজপুৰীয়াক ৰজাৰপৰা প্রজালৈকে নজনা মানুহ 
নাই, দেউতা ঈশ্বৰ । তেনেজনৰ তিৰুতাৰ পৰদেশত কেলেহুৱ৷ 
‘কোটোৱালৰ হাতত এই দশা | যিজন লোকৰ, বৰুৱা ফুকন ডা- 
ডাঙৰীয়াৰে সদায় লেনদেন, কাৰবাৰ, মিলজোল, সেইজনৰ থঘৈণী- 
‘য়েকক ইহঁতে এনেকৈ এই বঙালৰ দেশত পাই লঘূ কৰিছে দেউতা | 
(চকুলো টুকি কান্দে) | 

বৰফুকন | তই সেই হাতী যেন শকত মানুহটো গজপুৰীয়াৰ 
ঘৈণীয়েক নে ? 

গজপুৰীয়ানী | হয় দেউতা, বেটী তেখেতৰে পৰিবাৰ | 

(গজপুৰীয়াৰ প্রবেশ) 

গজপুৰীয়া | (আঠুলৈ) দেউতা ঈশ্বৰ ! গজপুৰীয়া হাজৰিকাৰ, 
বিদেশত এই অপমান ! মই ঘৰত নথকাত ইহতে মোৰ ঘৰত অনধি- 
কাৰ প্রবেশ কৰি মোৰ তিৰুতাজনীক চোৰ বুলি ধৰি আনিছে | 
দেউতা ঈশ্বৰ ! মই ইহঁতৰ ওপৰত হর্ম তৰ দাবি কৰি দেউতাৰ আগত 
‘গোচৰ কৰিছে৷ । দোহাই ধৰ্ম্মাৱতাৰ | দেউতাই বিচাৰ কৰক | 
‘দেউতাৰ অন্গ্ৰহতে আমুকাই এজেহাৰ কাৰীৰ ওপৰত হাজৰিকা হৈ 
সেনাগতিগিৰি কৰি সিদিনা যুজত হেজাৰে হেজাৰে বঙালক কচু 
কটাদি কাটিলো, বঙালৰ সেনাপতি ফিৰুজখাৰ সমুখ হৈ water 
ৰণ কৰি তাক গৰুৰ পঘাৰে বান্ধি খুন্দি তহিলং কৰিলো ; এনেটোৰ 


পা দি ০৩৯৩০ ee 


৬৬ চক্ৰংবজ সিংহ (৩য় অঙ্ক 


ঘৈণীয়েকৰ গাত আজি eee কন্দলী কোটোৱালে হাত লগায় মোৰ 
ঈশ্বৰ ! দেউত। বন্দীয়ে ইহঁতৰ ওপৰত দহ হেজাৰ ৰূপৰ দাবি কৰি দেউ- 
তাৰ ওচৰত BAGS গোচৰ এতিয়াই Se কৰিলে৷ | দেউতা প্রজাপালক, 
ধর্মবাতাঁৰ, সেই গোচৰ দেউতাই*শুধিব লাগে | দোহাই ধৰ্ম্মাৱতাৰ! 
(প্ৰিয়ৰামৰ প্ৰবেশ | 
বৰফুকন | বৰবোপা, এইটো কোন তই চিনি পার নে? 
প্ৰিয়ৰাম | পাওঁ দেউতা | এইটো গজপুৰীয়া হাজৰিকা | 
সিদিনাৰ যূজত হাজৰিকাই বৰ বিক্ৰম দেখুৱালে দেউতা | 
গজপুৰীয়া | ডেকাফুকন বোপা দেউতাই মোৰ কথা সকলে৷ 
জানে | 
(প্ৰিয়ৰামে ইঙ্গিতেৰে গজপুবীয়াক মনে মনে থাকিবলৈ কয় 1) 
গজপৃবীয়ানী | (কোটোরালক) পোক-লগাই ত ? শুন হেৰ শুন! 
বৰফুকন | সেইজনী ইয়াৰে ঘৈণীয়েক নে? 
প্ৰিয়ৰাম | হয় দেউতা | দেউতাক জনাই মই এই গজপূৰীয়াকে 
এহেজাৰ কাৰীৰ ওপৰত হাজৰিক৷ পাতি লৈ আহিছিলৌ | 
গভপবীয়ানী | (কোটোৱালক) হতচিৰীহোৱাহঁত ! মই কাৰ 
ঘৈণীয়েক শুনিলি এতিয়া ? 
গজপৃবীয়া | (ঘৈণীয়েকক) তই মনে মনে থাক। 
গজপ্‌ৰীয়ানী। (কোটোৱালক) শুনিলি, গৰিহাখোৱাহ'ত? বোলো 
শুনিলি এতিয়া? তহঁতে কাৰ ঘৈণীয়েকক চোৰ বুলি ধৰি আনিছিলি অ? 
বৰফুকন | (হাহি) মই সকলে৷ ব্‌জিলেঁ৷ | কোটোৱাল, এইক তাইৰ 
ঘৰত থৈ আহগৈ। তাইক তহঁতে আৰু দিগদাৰি নকৰিবিহঁক। ৰা। 
(কোটোৱাল আৰু গজপু.ৰীয়ানীৰ প্রস্থান) হেৰ গজপুৰীয়া হাজৰিকা, 
তই cal কেনেকৈ ফিৰুঞ্জঞাক বন্দী কৰিলি ৰূলিলি ? মোৰ বৰবোপা 
প্রিয়ৰামে হে কৰিছিল ? 
গজপুৰীয়া | দেউত৷ ঈশ্বৰ, ময়েই প্রথমতে ফিৰুজক বন্দী 
কৰাটো সঁচা | কিন্তু সি বৰ টেঙৰ বঙাল, দেউত৷ । মোৰ হাতৰপৰ৷ 


ৰথ দর্শন ) চক্রধ্বজসিংহ ৬৭ 


কেনেকৈ পলকি গল কৰ নোৱাৰে, কিন্ত গল | ডেকাফুকন ডাঙবী- 
_য়াৰ হাতত বন্দী হোৱাটোও সঁচা । এতেকে দেউত৷ দঈশ্বৰ, তাক 
বন্দী কৰাৰ মান্যৰ ভাগ এই দূখীয়ায়ো পাব পাৰে | এই বঙালবোৰ 
বৰ টেঙৰ দেউতা ঈশৃৰ | দূখীয়া Mares হাতত বন্দী হোৱাতকৈ _ 
বৰলোকৰ হাতত বন্দী হোৱাটো বৰ মানৰ কথা বূলি সিহঁতে বৰ জানে 
দেউতা ঈশ্বুবৰ | নতুব৷ মই দুখীয়াৰ হাতত বন্দী হৈও, ফিকজে পূলকি 
গৈ আকৌ বৰ লোকৰ হাতত বন্দী হলগৈ কিয় মোৰ দেউতা ঈশ্বৰ | 

বৰফুকন | (হাঁহি) বুজিলোঁ৷ এতিয়া | তই বৰ টেঙৰ API । 

tats | হয় দেউতা ya, মোৰ বুঢ়া বুলি অখ্যাতি এটা 
আজিকালি ওলাইছে ; মোৰ ঘৰৰ ঘৈণীজনীয়েও মোক ap বুলি 
পেলনীয়া কৰিবলৈ ধৰিছে | দেউতাইও এতিয়া মোক বৃঢ়া বুলিলে | 
মই কিন্তু বুঢ়া হোৱা নাই দেউত৷ ঈশ্বৰ । আৰু দেউত৷ ঈশ্বৰ, 
মোৰ নিচিনা হোজা মানুহ এটা এই অঞ্চলতে নাই | নহলে মোক 
বঙালে ধৰি আত, পিঠিত, হাতত, ভৰিত, যতে পায় ততে তৰোৱাল 
আগেৰে খুচিবলৈ নেপালেহেঁতেন | মোৰ তলতীয়া চিপাদাৰ, 
হাৱলদাৰ BSS টোকোৰাহঁতে বঙালৰ গোন্ধ পায়েই পলাই ফাট মাৰিলে 
দেউতা | মই চিধা মানুহ দেখি যুঁজ কৰি মৰিমজি “ঘাইল” হলোঁ৷ | 

(বৰফুকনে গজপুৰীয়াৰ কথা শুনি মিচিক্‌ মিচিক্‌ কৰি হাঁহে) 

প্ৰিয়ৰাম । হৈছে, আৰু তোৰ বক্তৃতা নালাগে। যা এতিয়া | 
বাৰু আকৌ এইবাৰ যুজত তই কি কৰ দেখা যাব । 

গজপুৰীয়া | পাটচাৰ ৰামসিংহ সেনাপতি আহিছে বুলি শুনিছো 
বামচিং মোৰ ভাগত পৰিল, ডেকাফুকন বোপা ডাঙৰীয়া ! আপোনা- 
সকলে বামচিউক নুছুবই, মই আগেয়ে কৈ থর্লো | (বৰফুকনক-_ 
হাত জুৰি) দেউতা ঈশ্বৰ ! এইবাৰ ৰামচিং সেনাপতিক বন্দীয়ে 
ধৰি হাতে ভৰিয়ে লোৰ শিকলিৰে বান্ধি দেউতাৰ চৰণত পেলাই 
দি বক্‌চিচ লমেই লম | 

বৰফুকন | (হাঁহি) বাৰু লবি যা । (গজপুৰীয়াৰ প্রস্থান |) 

| আঁৰ-কাপোৰ | 


© ৰ 


চতুৰ্থ অঙ্ক 


প্রথম দৰ্শন 
স্থান--গৰগাওঁ | ৰজাৰ বৰচৰা | _ 
কাল--আবেলি | 
(চক্ৰংবজসিংহ আৰু সভাসদসকল | বিক্রম কাকতীয়ে লাচিত : 
বৰফুকনৰ পৰা অহা চিঠি এখন পঢ়ি ৰজাক শুনায় ৷) 
শ্ৰীশ্ৰীৰাম | 


শ্ীশ্ী শ্রী শ্রীশ্রী শ্রীশ্রীমহাবাজাধিরাজ চক্রবজসিংহ স্বধৰ্ম্ম প্ৰতিপালক 
গুণৈকসিন্ধুযশোৰাশিবিমণ্ডিত,  শত্রক্ষরকাবী, | প্রবলপ্রতাপপৰি- 
দীপ্তোজ্জুলতেজস্বর্গদেরমহামহোগ্রপ্রতাপেষ-_ 

পত্ৰং সমাচাৰ এহি ৷ ইতি পূৰ্বে দূত মুখে স্বৰ্গদেৱৰ , 
আজ্ঞা শুনি আৰু পত্র পাঠ কৰি, পাটচাৰ সেনাপতি ৰামসিংহৰে' 
সৈতে ,কৰিবৰ নিমিত্তে যুদ্ধৰ সকলো আয়োজন সমাপন কৰা হৈছে | 
সৰ্গ দেৱৰ আজ্ঞামতে ৰামসিংহৰ ওচৰলৈ কটকী পঠিয়াই তেওঁৰ 
আগমনৰ উদ্দেশ্য কি শুধি পঠোরা হৈছে । গুৱাহাটীৰ কেইও- 
ফালে যি গৰ আছিল, তাক ভালকৈ মেৰামত কৰি দৃঢ় কৰা 
হৈছে | গৰৰ ঠায়ে ঠায়ে সেনাপতিবিলাকৰ কোঠ বহুওৱা হৈছে। 
বন্গপুত্রৰ দক্ষিণ পাৰে,--অমৰাজুৰিৰ পৰা পাণ্ডুলৈকে গু ইমেলা৷ 
বৰগোহাঁই ফুকনক, খহোরা বুকজৰপৰা কামাখ্যাৰ পশ্চিম খট্- 


১ম দর্শন,) চক্ৰংবজসিংহ ৬৯ 


— 


খটিলৈকে ৰাইদঙীয়া ৰাজখোৱাক, দূৱাৰ-গৰিলাত দোলাকাষৰীয়া 
বৰুৱা৷ লাটুমক, পাৰঘোপাৰপৰা ধেন্খীৰোরালৈকে বাৰপূকয়াল 
বৰপোহাইক, গোটা আলিৰপৰ৷ অস্ত্ৰৰ * আলিৰ মূৰলৈকে নেওগ 
হাজৰিকাক, অসুৰৰ আলিত কমলাবৰীয়া গোহাই ফুকনক, অস্থৰৰ 
আলিৰ দক্ষিণ পৰ্ব্বতত মৰঙ্গিখোৱা বৰচেটিয়াক, উষাহৰণ পৰ্ব্বতত 
জাতিচন্দন গোহাঁইক, ওভোতাশিমলুৰ বাটত শলগুৰীয়া ৰাজখোৱ৷ 
চক্রপাণীক থৈ, লগত ৰীতিমতে সৈন্যসামন্ত দি, প্রতি বাৰ বেওঁৱে 
একোটা বৰহিলৈ বা বৰতোপ পতা হৈছে। ব্ৰহ্মপুত্ৰৰ উত্তৰ 
পাৰে,--জুৰিয়াৰপৰ৷ শৰাইঘাটলৈকে বৰ অভয়পুৰীয়া ৰাজখোৱা 
শেন গোহাঁইক, শৰাইঘাটত মাজু অভয়পুৰীয়া ৰাজখোৱা, লঠিয়া- 
পৰ্ব্বতত বাহগৰীয়া বুঢ়াগোহাঁইক, লঠিয়াৰপৰা চিলা পৰ্ব্বতলৈকে 
মিৰি সন্দিকৈ ফুকন আৰু নেওগ হাজৰিকাক, সেন্দুবীঘোপাৰ 
পৰা খৰাঘৰীয়া আলিলৈকে দিহিঙ্গীয়া ৰাজখোৱাক, ৰংমহলত 
পেলন চাৰিঙ্গীয়া ফুকনক, ৰংমহলৰপৰ৷ কানাই বৰশীবোৱা শিল- 
লৈকে ধলাগোহাই গজপুৰীয়া ৰাজখোৱাক, চাহবুক্জত ৰূপ 
সন্দিকৈক, কুৰুৱাত বৰপাত্ৰগোহাঁই আৰু ৰাইদঙীয়া ৰাজখোৱাক 
থৈ, নিয়মমতে সৈন্যসামন্ত দি, কোঠ পাতি বাৰ, বেওরে বাৰ বেওঁৱে 
একোটা বৰহিলৈ বহুৱা হৈছে | কামায়ন টোরা, জুমুৰ, গঠীয়া- 
জুম্বৰ, কেচাই, পহলঙ্গি, পাথৰ-কলাই যত ঘি লাগে, দি সৈন্য- 
বিলাকক সাজু কৰি থোৱা হৈছে। বন্দপুত্রৰ পানীত, উত্তৰ 
পাৰে দিহিঙ্গীয়া ৰাজখোৱাক আৰু বুঢ়াগোহাঁই ফুকনক, দক্ষিণ 
পাৰে শলগুৰীয়া ৰাজখোৱা, টঙচু ৰাজখোৱা আৰু কলঞ্চ নেওগক 
ৰখা হৈছে ৷ সর্গদেরৰ বন্দী সপুত্রে ইটাখুলিৰ নামনিত আছোঁ৷ | 
এতিয়া ঈশ্ববৰ ইচ্ছাৰ ওপৰত ফলাফলৰ ভাৰ | 


স্বৰ্গদেৱৰ বিশ্বাসী ভৃত্য 
‘ শ্ৰীলাচিত বৰফুকন |” 
চক্রধ্বজ । নিশ্চয় ঈশ্বৰৰ ওপৰত এতিয়া সকলো Pre | 


( দুৱৰীৰ প্ৰবেশ ) 


৭০ চক্রতবজসিংহ (8% অঙ্ক 


দুৱৰী | ( আঠুলৈ ) সৰ্গদেও aye, দুটা টেকেলাই এটা 
মানুহক ধৰি লৈ আহিছে | সিহঁতে তাক সৰ্গদেৱৰ আগলৈ 
আনিব ‘খোজে | | 

চক্রধবজ | আনক | 

( দূৱৰীৰ প্ৰস্থান | 
(দূটা টেকেলা আৰু এটা ডেকালৰাৰ প্রবেশ | টেকেলা 
দুটাই তাক ধৰি আনে 1) 

চক্ৰংৰজ | কি হল? ইয়াক ধৰি আনিছ কিয় ? 

টেকেলা | ( আঠুলৈ ) সৰ্গদেও Rye, ই কীৰীৰ লেখৰপৰা 
বাহিৰত থাকিবৰ বুধি কৰি চৈধ্য বছৰীয়া বুলি কৈছিল | ইয়াৰ 
এনে দৃষ্টালি বুধি সৰ্গদেও, ই চুৰিয়াকে নিপিদ্ধিছিল ; এতিয়াহে 
আমি ইয়াক চুৰিয়া পিন্ধাই ইয়ালৈ আনিছে৷ | সেইদেখি ইয়াক 
ধৰি অনা হৈছে সৰ্গদেও ঈশ্বৰ । এনেকৈ ফাকি দি থকা আমি 
আৰু গোটাচেৰেক পাইছে৷ | দুটা-চাইটাক ধৰি আনি শাস্তি 
নিদিলে নহয় বুলি বন্দীইতে ভাবিছো, সৰ্গদেও | 

pete | ( ডেকালৰাটোক ) হেৰ তোৰ বয়স কিমান ? 

ডেকালৰা | ( আঠুকাঢ়ি, কান্দি কান্দি) চৈধ্য বছৰ, সৰ্গদেও 
ঈশ্বৰ ! 

চক্রংবজ |: ( মিচিকিয়াই হাঁহি) অৱশ্যে তাতে ৬1৭ বছৰ 
যোগ দি চৈধ্য বছৰ ৷ (টেকেলাক ) ইয়াক চমতাৰে ৪ কোব 
মাৰি কাৰীৰ লেখত সুমাই দে। আৰু যাক যাক এনেকুৱা পাবি 
ধৰি লৈ আহিবি | 


টেকেলা | যি আদেশ সৰ্গদেও ইশ্বৰ | 


চক্ৰংবজ | আজিলৈ সভা ভঙ্গ কৰা গল। 
(প্রস্থান | 


স্থান--শুঁৱালকূচিৰ *নামনি--ৰামসিংহৰ কোঠ । 
কাল--পুৱা | 


(ৰামসিংহ, নচৰৎ্খঁ৷, বাইৰামদেও, ৰচিতখা আৰু বৰফুকনৰ কটকী) 


ৰামসিংহ | দূত, তোমাৰ মালিক লাচিত বৰফুকনে মোলৈ 
শুধি পঠিয়াছে যে মোৰ আসাম দেশলৈ এইদৰে অহাৰ উদেশ্য 
কি? তুমি কৰা গৈ যে, পূৰ্বে আলিয়াৰর্খা আৰু মোমাই তামুলী 
বৰবৰুৱাৰ ভিতৰত যি সন্ধি হৈছিল, সেই সন্ধিত, অস্ুৰৰ আলি 
আৰু’ বৰনদীকে অসম ৰাজ্য আৰু’ মছলমান ৰাজ্যৰ সীমা বন্ধা 
হৈছিল | সেই সন্ধিমতে গুৱাহাটী আমাৰ বাদশ্যাৰ ৰাজ্যৰ ভিতৰ | 
এতেকে গুৱীহাটী তেওঁলোকে আমাক এৰি দিয়ক | নহলে, দুই- 
ঘৰীমান যুজিও চাব পাৰে | আৰু তালৈকো৷ যদি তেওঁলোকৰ তীৰ 
বন্দুক নাই, তেও আমাক খুজিলেও আমি দিব পাৰে৷ |”-কি - 
বোলা নচৰত্খা ? 

নচৰত্খী | {মূৰ দুপিয়াই) জোনাৰ 

ৰামসিংহ | দূত, আৰু কবা, লেক রর 
৬৬৬ সে আছে! CURE দিয়াৰ কীট ভগাৰ 
খবৰ তেওঁলোকে একো৷ নাৰাখে | তেওঁলোকক গাতৰ ভিতৰৰ- 
পৰা টানি বাহিৰলৈ উলিয়াই অলপ পোহৰ দেখুৱাবৰ নিমিত্তে বাদ- 
শ্যাই মোক পঠিয়াই দিছে। ( বাইৰামদেৱে হাঁহে ) 

নচৰত্খী | (মূৰ দুপিয়াই) জোনাব ! 

কটকী | (চেলাম কৰি অসমীয়াতে কয়) বোলোঁ৷ এতিয়া 
গেলা গপ মাৰি থাকাইক, পিছত কাচুটি এৰি পলাব লগীয়া নহ- 
লেই ott | 


৭২ চক্রধ্বজসিংহ (৪র্থ অঙ্ক 


বাইৰামদেও | কি কৈছা, আমি বুজিব পৰা ভাষাত নোকোৱ৷ 
কেলৈ ? ভয় নকৰিবা | 

কটকী | ( আকৌ “অসমীয়াতে ) কৈছোঁ বোলোঁ তোমা- 
লোকৰ কাচুটিত cite নেথাকেই ; সেইদেখি লৰৰ বেগত এৰি 
পলাবলৈকে সুবিধা হব | 

ৰামসিংহ | দূত, তুমি কি কৈছা, আমি বুজাকৈ কোরী৷ | 
আমাৰ আগত একো ভয় কৰিবৰ আবশ্যক নাই | 

নচৰতর্থা | (aS দুপিয়াই) জোনাব ! 

কটকী | হজুৰ, মোৰ হিন্দিতাষাত বৰ দখল নাই, সেইদেখিহে 
মুখত আমাৰ দেশৰ মাত ওলাই পৰে ; ভয় কৰি নহয় । মই 
হজুৰক চেলাম জনাই বিদায় হে মাগিছিলৌ | 

বামসিংহ | আচ্ছা যাব পাৰ৷ | 

( কটকীৰ প্রস্থান। 

ৰচিতর্খা | (ৰামসিংহক ) “জোনাব, আসাম মলুককা আদমি 
. বৰা চয়তান |” 

নচবত্খা | (মূৰ দুপিয়াই) জোনাব ! 

ৰামসিংহ | এইবাৰ মজাটো পাব নহয় | চইতানগিৰি উলিয়াই 
fra | আগত বাৰিখা, সেইদেখি এতিয়াই আমাৰ শীঘ্ৰে qe আৰম্ভ 
কৰি বাৰিখাৰ আগতে শেষ কৰিব লাগিব | 


নচৰত্খী | জোনাব ! 


তৃতীয় দর্শন 


স্থান-_-গৰগাওঁ | লাচিত বৰফুকনৰ ঘৰ | 
কাল---আবেছলি । 


( চেনেহী 'তাতৰ পাটত 1 ৰূপহী কাষতে থিয় ) 
চেনেহী | চাচোন ৰূপহী, তই এইবোৰ ছিঙি ভাঙি কি কৰিলি ! 
সূতা জোৰাওঁতে জোৰাওঁতে এতিয়া মই হাইৰাণ হব লাগিব | 
ৰূপহী | কোনে কলে মই চিঙিলে৷-ভাঙিলে৷ বুলি ? 
চেনেহী । তেন্তে কোনে ছিঙিলে ? 


ৰূপহী | কেনেকৈ কম কোনে ছিঙিলে ? তুমিয়েই ছিঙিল৷ 
হৰল৷ | 


চেনেহ | তই আজিৰপৰা মোৰ তাতশালৰ কাষলৈ আহিলে 
দেখিবি মজা | 

ৰূপহী | দেখিম তো মজা, শদিয়াখোৱা আহিলে | ” ৪ 
(চেনেহীয়ে ৰূপহীক মাৰিবলৈ উঠে, ৰূপহী লৰি পলাই দুৰ 
পায় গৈ) 


চেনেহী | বাৰু যা, তোক পাম, মোৰ হাতৰপৰা ক’ত সাৰিবি 
আজি ? 

পীন দূৰৰ পৰা যোজনা মাতে)-- 7 

ধান খায় সিপাৰে | 

আটিমুটি কৰে ইপাৰে ।” 
(চেনেহীয়ে আকৌ তাতত বহি কাপোৰত গুণাৰ ফুল বাছে, 

ৰূপহীয়ে ভিতৰৰ পৰা ভাটৌ এটা৷ ডালটোৰে 
সৈতে লৈ আহি পঢ়ায়) 


৭৪ চক্ৰধংবজসিংহ (8% অঙ্ক 


“পঢ় বাবাজী আত্মাৰাম পঢ়-- 
বছৰেকত বেওঁ, ছমাহত ঘেওঁ | 
এইজনী শিপিনী কাৰ বুকুত দিও || 
চেনেহী | (মাকক মাতে) আইতা, চোরাহিচোন, ৰূপহীৰ 
দিগদাৰিত মই থাকিব নোৱাৰা হৈছে৷ ! 
(ৰূপহীয়ে ভাটোৌটো লৈ লৰ মাৰে | চেনেহীয়ে আকৌ কাপোৰত 
ফুল বাছে | ৰূপহীয়ে হাতত মেকুৰী পোৱালি এটা 
লৈ আহি মেকুৰীটোলৈ চাই দূৰৰ পৰা গায়)-- 
মেওঁ ! নহয় নে বাৰু ?-- 
“দুডাল সূতা এডালকৈ | 
লহ লহ্‌ কৰে নিয়ে বৈ || 
বৰ বাই কেনেকুৱা কাজী । 
বেৰৰ জোলোঙাই চাই পঠিয়ালে, 
ধৰিব নেজানে পাজী ||? 
চেনেহী | (খং কৰি তাতৰপৰা উঠি) আইতা, মই ৰূপহীৰ 
॥ তাপত তাতসূত একে৷ বব নোৱাৰে৷ | থাকিল৷ এইবোৰ ইয়াতে 
পৰি ! 
(ফুকননীৰ প্ৰবেশ) 
ফুকননী | হেৰ ৰূপহী, তই ইমান দুষ্টালি কৰিবলৈ ধৰিছ 
কিয়? নিজে তো তাত-সূত একো নবৱ, একো নকৰ, আৰু বাই- 
দেৱেৰকো আমনি কৰি বব নিদিয় ?-- 


ৰূপহী | মই কি কৰিছে৷ ? তেওঁৰ ওচৰলৈকে মই দেখোন 
যোৱা নাই | মই মেকুৰীপোৱালিটোৰে সৈতে হে কথা পাতিছে৷ | 
(মেক্ৰীলৈ চাই) নহয় নে বোলো মেওঁ ! 
'মাকতকৈ জীয়েক কাজী | 
ঢেকীঠোৰাৰে বাটে পাজী | 
ঘৰ পুৰিলে কৰাই ভাজি ||” 


৷ a 

৩য় দর্শন) চক্রধ্বজসিংহ ৰ গ্ৰ 


চেনেহী | দেখিছা আই, দেখিছা ? 
(মাকে ৰূপহীক মাৰিবলৈ খেদি যায় । ৰূপহী লৰি পলায় | ) 
(শদিয়াখোৱাৰ প্রবেশ) 
শ, খো, গো fe হল ? সেই বনৰীয়া ছোৱালীজনীয়ে দৃষ্টালি 
কৰিছে হবল৷ ? 
(চেনেহী ব্যস্তভারে আকৌ তাতশালত বহে । ) 
ফুকননী | আৰু নুশডধিবা বোপা, নুশুধিবা । তাই নিজেও 
তাত-সূত একো নবয় ; বায়েককে। দিগৃদাৰি কৰি তৎ এৰুৱাব লাগিছে | 
এতিয়াই ape লগাব খুজিছিলোঁ, লৰ মাৰিলে ।--গুৱাহাটীৰ ফালৰ 
আৰু কিবা খবৰ আহিছে নে বোপা ? 
শ, খো গো ৷ আহিছে। এইবাৰ বোলে শৰাইঘাটত ডাঙৰ 
যুঁজ লাগিবৰ যো-যা হৈছে। 
চেনেহী ৭ ঈশ্বৰে এইবাৰো আমাৰ জয় কৰিব | দেউতা আৰু 
ককাইদেউক যুদ্ধত ঈশ্বৰে নিৰাপদে ৰাখি আকৌ আমাৰ মাজলৈ 
আনি দিয়ক যেন, মই দিনে ৰাতিয়ে ঈশুবৰ চৰণত এই প্রার্থনা 
কৰিব লাগিছে৷ | 
শ, খো, গো | (চেনেহীৰ ওচৰলৈ গৈ) নিশ্চয় ঈশ্বৰে তোমাৰ 
প্ৰাৰ্থনা শুনিব | চাও--এইখন সুন্দৰ পাটৰ ৰিহা বৈছা | ফুলটিও 
সুন্দৰ হৈছে | ; 
চেনেহী | যাওক, মিছাকৈ প্ৰশংসা নকৰিব, ভাল হোৱা নাই | 
| + খো, গো | মই মিছা প্রশংসাহে কৰিলে৷ ?--আই-দেউত৷ 
চাওকচোন, কেনে সুন্দৰ হৈছে | 
ফকননী | ৰূপহীয়ে তাতে আহি ঘণে-ঘণে তাইক আমনি 
কৰিব লাগিছে | 
চেনেহী | মই নথকাত আহি ৰূপহীয়ে হাত লগাই এইডোখৰ 
বেয়া কৰি গৈছিলহি | কত কষ্ট কৰিহে এতিয়া তাক ঠিক কৰিছোঁ৷ | 


+. oe. | xa * জী 


৭৬ চক্রধ্বজসিংহ (8% অঙ্ক 


(ৰূপহীৰ প্রবেশ) 
ৰূপহী | : (দূৰৰপৰ/) 
“আমৰ গছত ডাব নাৰিকল ৷ 
তামোলৰ গছত বেল | 
দটা হাতীয়ে আলচখন পাতিছে, 
ৰ এন্দুৰৰ গাতত মেল ||: 
ফুকননী | (হাঁহি) আকৌ ওলালিহি নে? 
শ, খো, গো-। আহ৷, আহ| ৰূপহী আইদেও, তুমিও আহা, 
হাতীয়ে মইনা চৰাইৰে সৈতেও মেল পাতিব খুজিছে | 
ৰূপহী | (গায়)-- 
“লগ লৈ মৰিল বগ। 
কত নো পামগৈ লগ 2” 
শ, খো, গো | ইস্‌ আজি দেখোন যোজোনাৰ বৰ ধুম পৰি 
গৈছে ? পাবা, পাব৷ লগ পাব৷ আহ৷ | 
চেনেহী | নিজৰ বৰ বিদ্যা উলিয়াই দেখুৱাইছে | 
ৰূপহী | (গায়)-- 
wate নিন্দে কোৱাই | 
As খলিহাক নিন্দে ভেৰপেটী মোরাই || 
শ, cat, coh । আহ৷ আহ৷, ৰূপহী আইদেও আহা৷, যোজোন৷ 
মাতি থাকিব নেলাগে ; তাতকৈ আষাৰচেৰেক নামকে গাই শুনো- 
ৱহি | 
ৰূপহী | যাৰ শুনিলে ভাল লাগিব, সেই জনক গাবলৈ নকয় 
কিয় ? 
শ, খৌ, গো । তোমাৰ শুনিলেই ভাল লাগিব, আহ৷ গোৱাহি । 
ফুকননী । (ৰূপহীক) নাগা নো কিয় ? ওৰে দিনটে৷ বলিয়ালি 
কৰি ফুৰিছ, এষাৰ নাম গাবলৈ কৈছে, গালে কি হয়? 


ff 


Ly 


oa দর্শন) ini 

ৰূপহী | (গার)-- kc 
‘fora এ লৈ যা মোক । fo 

ফুলৰে হাচাট বৈ দিম তোক ॥ | > 


ফুলৰে হাঁচটি মাজতে’ ফটা | {| | 
ভিনিহীৰ নাকটো গুৰিতে কটা \ 4 ১ 
শ'ৰা গছৰ সৰু সৰু পাত | CS ae 
আমাৰ তিনিহীৰ ওলোৱা দাঁত 1 ১31. GA 
(+, খো, গোহাঁই আৰু ফুকননীয়ে হাঁহে । চেনেহীয়ে ৰূপহীক 
মাৰিবলৈ উঠে | শ, cal, গোহায়ে চেনেহীক 
হাতত ধৰি ৰখায়।) 


ফুকননী | কি দুষ্ট ছোৱালীজনী ! ডাল নাম এটা গাবলৈ 
লেঁ৷, তাই গালে Cech)! চেনেহী তয়ে এটা গা । 


(চেনেহীয়ে গায়)-- চি 
ন গীত | Pe: 

নিকুঞ্জ লতা সপোন মগন, টি 

বাহীৰ অমিয়া পি | ৪ 


বসন্তই বঢ়ালে সপোনৰ ৰাগি 
মূৰত হাত বুলাই দি। 
মলয়া বতাহে লতাটী জগালে, 
মেলিলে ফুলৰ চকু | 
জোনায়ে ঢালিলে সুধাৰ নিজৰা, 
উপচি পৰিলে বুকু II 
শ, ch, গো । সুন্দৰ Nob! কাৰ ৰচনা ? আগেয়ে মই 
শুনা নাই | নি 
ৰূপহী । বৃষভানু ৰাজনন্দিনীৰ | 
শ, ch, গো | কাৰ? 


ৰূপহী | কলীয়াকানুৰ ৰাধাৰাণীৰ | 


, 

ফুকননী | কিনো বকে এই এ এই বলিরাজনীয়ে ? কাৰ ! 
ভালকৈ নকৱ কিয়? 

বগহী | ভালকৈ কবলৈ গলে কব লাগিব,_গপতে গেল! 
ফুকননন্দিনীৰ | ত 

(মাক আৰু শদিয়াখোৱা গোহায়ে হাহে ; আৰু চেনেহী ৰঙা পৰে 1) 

শ, খো, গো, ৷ কি চেনেহীৰ ? এওঁ এনে সুন্দৰ গীত ৰচন৷ 
কৰিব পাৰে বুলি তো মই আগেয়ে নেজানিছিলৌ ! 

ৰূপহী | পাৰে | পাৰে । আৰু কৰিছে at এতিয়া ৷ 
মইও পাৰে৷ | মইও ৰচনা কৰে৷ । মই ৰচনা কৰা গীত GH 
গাম নে ? 

+ ch, গো ৷ গোরা | 

(ৰূপহীয়ে গায়)__ 

শদিয়ালৈ নেযাবা, সত ফুল নেখাবা 
কেচাপাতত নেবান্ধিবা লোণ | 
উপজিয়েই বলিয়া হয় কোন ? 

চেনেহী | ৰূপহী | 

ৰূপহী | ভূল । শদিয়াখোৱা গোহাই | 

শ, খো, গ, ৷ ওপজা মানে, প্রথমতে পৃথিৱী দেখা । আপুনি ৰ 
প্রথমতে আমাৰ ঘৰলৈ আহি এইখন পৃথিৱী দেখি বলিয়া হোৱ৷ 
নাই জানে৷ | | 

ফুকননী | যা এইজনী ! চোবেহে চোৰৰ ঠেং দেখে | 
বলিয়াই হে বলিয়াক দেখে | তই বলিয়া, সেইদেখি লোককো৷ 
বলিয়া দেখিছ | 

শ, খো, গো | বাৰু ‘তেন্তে চেনেহী, তুমি বচনা কৰা আৰু 
এটি গীত গোরীচোন ? ভালকৈয়ে বলিয়া হওঁ : ৰূপহীৰ 
কথাই ফলিয়াওক | 

চেনেহী | সেই বলিয়ানীজনীৰ কথা আপুনি কেলৈ শুনিছে? 

শ, ch, গো, ৷ ৰূপহীৰ সকলোবোৰ কথা মিছা নহয় ) 
গোর, গোরা | ৰ 

ৰূপহী | যি হওক, ৰূপহীক অলপ বুজিলে তেন্তে | 

ফুকননী | ( চেনেহীক ) গা, নেগাৱ নো কেলৈ ? 
( চেনেহীয়ে গায় )-- 

(গীত) 

অৰুণে বিলালে পৰক কিৰণ, 

মালতী মলয়াক মৌ | 
জনম দুখুনীৰ কি আছে বিলাব ? 

হিয়া হে সমল থওঁ| 
মৌ-পিয়াই পিলে একেটুপি মৌ, 

আনন্দ উথলি ব’ল, 
হিয়াৰ দেৱৰ চৰণ দুটীক 

গীতেৰে ঢুৱাই গল | 

+ ch, গো, | fe wre: কি সুন্দৰ !--আইদেউতা, 
মই কাইলৈ যুজলৈ যাবলৈ ঠিক কৰিছো | বৰফুকন দেউতালৈ 
লেখিছিলোঁ, তেখেতে মোক যাবলৈ অনুমতি দিছে ; সৰ্গদেৱৰো 
হুকুম পাইছে৷ | 

ফুকননী | বোপা তুমি তলে তলে এইবোৰ কেতিয়া ঠিক 
কৰিলা৷, আমি গমকে নেপালে৷ | 

চেনেহী | বেছ হৈছে | শুনি মোৰ বৰ আহ্লাদ হৈছে । 

ৰূপহী | মোৰো আহ্লাদ হৈছে ; কাৰণ গুৱাহাটীৰ শুরাল- 
কুচিৰ ফালে ভাল তেল পোৱা যায়; আহোঁতে বাইদেওলৈ 
এচুপি লৈ আহিব পাৰিব ৷ 

ফুকননী | al) বোপা যোরা ! তোমালোকক ঈশ্বৰে 
যুদ্ধত জয়যুক্ত কৰি আনক | মই তেন্তে ডাঙৰীয়া আৰু ৰৰ- 


‘ 

oo 


বোপালৈ কাঁহুদি, খাৰলি আৰু ৰগৰিগুৰিৰ টোপোলা এটা দিম 
তোমাৰ লগতে | 
শা, গো, | দিব, মই লৈ যাম | 
ৰূপহী | এইবাৰ বাইদেৱে আৰু একৰকম গীত ৰচি গাবলৈ 
সুবিধা ওলাল :--যাক কাইব কৰোতাসকলে বোলে বিৰহ |-- 
অর্থাৎ ৰহ বাহী হৈ টেঙেচি মৰহা বা বিৰহ হোৱা | | 
ফুকননী | ৰূপহী, সঁচাকৈ তই আমাক হাইৰাণ কৰিলি | 
বোলো মনে মনে নেথাক নে ? তোৰ মুখখন ইমানকৈ লাওপাত 
কচুপাত হৈছে কিয় ? 
+ খো, গো, | মই এতিয়া যাও | কাইলৈ যোৱাৰ আগেয়ে 
আকৌ৷ এবাৰ আহিম | 
( প্ৰস্থান | 
ৰূপহী | নিশ্চয় আহিবলৈ নেপাহৰিব | 
( চেনেহীৰ ফালে চাই গায় )-- 
“ভাত খাই গল তপতে তপতে 
খুটি থৈ গল চুকত | 
যাবৰ বেলিকা মাত নলগালে, 
কথাটো ৰৈ গল বুকত ৷” 


3’ 


(প্ৰস্থান | 


চতুৰ্থ দশ ন 


স্থান--গুৱাহাটী | গজপুৰীয়া *থক৷ ঘৰ । 
কাল--সন্ধ্যা | 


(প্ৰিয়ৰাম, গজপুৰীয়া, টকৌ, টোকোৰা আৰু গজপুবীয়ানী) 

প্ৰিয়ৰাম | বোলো শুনিছ,--দেউতাই নজনাকৈ মই মনে 
মনেহে এখন্তকলৈ ইয়ালৈ আহিছে৷ | মছলমানেৰে সৈতে আকৌ 
যুজ লাগিল | এই yoo জিকিলে হে জিকা । শুন গজপুৰীয়া, 
এই যুজত হাৰিলে তই মছলমানৰ গোলাম হব লাগিব | 

গজপুৰীয়া | ( ঘৈনীয়েকক ) হেৰ গজপুৰীয়ানী, বোলো 
বেগতে লাওপানীৰ টেকেলিটো লৈ আহ, বেগতে আন, এঢোকা 
খাই লওঁ, লৈ চাওঁ চোন, গজপুৰীয়াক কোন বঙালে গোলাম কৰে? 

(গজপুৰীয়ানীয়ে ফটিকাৰ টেকেলি আনি দিয়ে আৰু এটাই 

কেউটাই একো একো ACS খায় 1) 
( টকৌয়ে গায় ) 


আমি নহওঁ পৰাধীন, 

১ অসম স্ব-অবীন, 
বঙাল কাটি খাস্তাং কৰিম, 
টাক্‌ fan faa ধিন! 


(২) 
আমি অসমীয়া জাতি, 

বেলিৰ দবে দিন পোহৰাম, 
জোনৰ দৰে ৰাতি | 


টি 
আমাৰ ৰজা চক্ৰংবজ, 
আমি প্ৰজা দিগৃগজ, 
লাচিত ফুকন; আমাৰ ৰতন, 
টাক্‌ fan faq বিন্‌ | 
টোকোৰা | বেছ গাইছ, বেছ গাইছ। আমাক কোনে 
বহতীয়া কৰে অ? 
গজপুৰীয়া | কোনে কৰে অ? 
( এটাই কেউটাই, “কোনে কৰে অ ?' বুলি একেলগে 
চিয়ৰে, আৰু লাওপানী খায় ) 
টোকোৰা | কৃষ্ণই কালীসৰ্পৰ হেজাৰ ফণাত উঠি নচাদি 
মই হেজাৰ বঙালৰ মূৰৰ পাণ্ডৰীৰ ওপৰত উঠি নাচিম, চাবি | 
টকৌ | হেজাৰ চৰাইয়ে টোকোব। চৰাইৰ মূৰত উঠি চৰণ 
চলাই নচাদি নাচিব বুলি ক, তেনেহলে আৰু খেও খাব | 
( টোকোৰাই মুখেৰে ফোৰোহনি মাৰে ৷) 
প্ৰিয়ৰাম | কি কৰিছ ? 
টোকোৰ৷ | মুনিয়া টকৌগুটিবোৰ ফুৱাই উৰাই দিছে৷ ৷ 
গজপুৰীয়া | ডেকাফুকন বোপা, মই অকলৈ এইখন যুজ 
জিকিবলৈ গাত লৈছে৷ । পাটচা-ফাট্‌চা, উজিৰ-নাজিৰ, ৰামচিং- 
ধিটিংটিং, ৰচিতখ৷-বৰাখ৷, সোপাকে অকলে গজপুৰীয়াই তাৰ 
গজ-পেটত সুমাই থব | দে হাজৰিকানী দে, দে সেনাপতিয়নী 
গজপুবীয়ানী দে, তোৰ গজপুৰীয়া সেনাপতিক আকৌ এবাটি 
লাওপানী দে! “aan বৰ৷ পেট লেকে” বঙালৰ ওপৰত 
পৰি এইবাৰে৷ সোপাকে চেপি জোল কৰি পেলাম! কোনে 


অর্থ দর্দন ) চক্ৰধ্বজসিংহ 


₹ কৈছিল--বঙালে আমাৰ অসম লব ? ফু: ! দে দে সোনকালে 
লাওপানী দে, খাই “গৰম” হৈ লওঁ | 
(এটাই কেউটাই আকৌ নলৃওপানী খায় । ) নি 


( টকৌয়ে গায়) 


০০০428৯০১১১" 


( গীত ) 
সোণৰ আসামত আমাৰ জনম, 
সোণৰ মাটি পানী | 
আসামত মৰি ; ধইন হম, 
আসাম আমাৰ ৰাণী | 
আসামৰ আকাশ, আসামৰ বতাহ, 
আসামৰ কোমল কোলা | 
জনমে জনমে আমাৰ হওক, 
| জয় জয় আসাম'' বোলী ! 
( এটাই কেউটাই উঠি ঘূৰি পাক দি দি গায় )-- 
“জয় জয় আসাম” বোর্লা | 
প্রিয়বাম | ( গজপুৰীয়াক ) লাঠুরা ! তই জয় জয় আসাম 
_ বোলা’ নুবুলি দেখোন “জয় জয় লাওপানী বোলা” গালি | মই 
জানো শুনা নাই ? 
4 গজপুৰীয়া | ভুলত | ভুলত । আকৌ গালে শুধকৈ গাম | 
প্ৰিয়ৰাম | মই যাওঁ ; আৰু থাকিব নোৱাৰে! | দেউতাই 
বিচাৰ লগাব | টকৌ, তই মোৰ লগত আহ | 
( প্রস্থান | 

পঞ্চম দৰ্শন 


স্থান-শ্ৰাৰ্ম্সিংহৰ কোঠ | 
কাল--পুৱা | 


“ (ৰামসিংহৰ, ৰচিতখী, নচৰৎখঁ৷ ) 
( দূৱৰীৰ প্রবেশ) 


দুৱৰী | হজুৰ, আসাম ৰজাৰ বৰফুকনৰ ওচৰৰপৰা এখন চিঠি 
লৈ এজন দূত আহিছে | 
ৰামসিংহ | আহিবলৈ দে । 
( কটকীৰ প্ৰবেশ ) 
(কটকীয়ে চেলাম কৰি ৰামসিংহৰ হাতত লাচিত বৰফুকনৰ চিঠি দিয়ে | 
ৰামসিংহই চিঠি খুলি লগৰীয়াসকলে শুনাকৈ পঢ়ে ) 


“শীশ্রীহৰি | 


সৰ্ব্বগুণসপনু বৰ সেনাপতি শ্ৰীশ্ৰীযুক্ত ৰাজা ৰামসিংহ 
বাহাদূৰ সমীপেষু-- 
“সবিনয় পূৰ্বক লেখন প্রয়োজনঞ্চ | পৰং সমাচাৰ এহি-- * 
দূত প্ৰমুখাত আপোনাৰ উচ্চাৰিত বাক্য শুনি কৃতাধ লভিলৌ | 
কিন্তু আমাৰ প্রতি আপুনি যি প্ৰস্তাৱ কৰি পঠিয়াইছে, সেই 
প্রস্তাব আপোনাৰ উদাৰ চৰিত্ৰৰ পৰিচায়ক যদিও, আমি তাক 
গ্ৰহণ কৰিব নোৱাৰি দুখিত হলৌ | শুনিছে৷, আপুনি মান্ধাতা 
ৰাজাৰ গোষ্ঠীৰ, আৰু অম্বৰ অধিপতি ক্ষত্ৰিয়-চূড়ামণি ৰাজা জয়- 
সিংহৰ পুত্ৰ । ইমান বৰলোকৰ পোৱালিৰ মুখত এনে সৰু কথা 
কেনেকৈ ওলাল ? আপুনি আমাৰে সৈতে “দুই ঘৰী মান” ষে 
যুজিব খোজে, দুই-চাৰি বছৰ যুজিবলৈ আপোনাৰ সাহ নাইনে , 


৫ম দৰ্শন) চক্ৰংৰজপসিংহ ৮৫ 
কি? আৰু আমি যে আপোনাক তীৰ বন্দুক খোজাৰ কথা 
কৈছে, ভাল__এতিয়া সেইবোৰ আপোনাকে লাগিব পাৰে, ক্লাইদেখি 
আপোনাৰ হাততে থাওক ; দূই-চাৰি’ বছৰৰ পিছত আমাক লাগিলে 
খোঁজা যাব | কিন্তু গুৱাহাটী ঈশ্বৰে আমাক দিছে, তাক মছলমানক 
কদাপিও এৰি দিয়া নাযায় | 

“আৰু আমাক গাতৰপৰা উলিয়াই দিল্লীৰ পাটচা-সূর্যযৰ যি 
পোহৰ দেখুৱাব খুজিছে, তাৰ বিষয়ে ইয়াকে কওঁ যে--ৰাজপুতনাৰ 
ae বালিৰ দেশৰপৰ৷ আপুনি ওলাই আহি, যরনৰ 
গোলামী কৰি যি পোহৰ লভিছে, তাৰ ভাগ আমাক নেলাগে, 
কাৰণ সি আপোনাকে নাটে | আপোনালোকৰ সৈতে মিত্ৰতা 
স্থাপন কৰিবৰ ইচ্ছাৰেহে আমি ইয়াৰ পূৰ্ব্বে দূত পঠিয়াইছিলোঁ৷ ; 
কাৰণ অনাহকতে বা অলপ কাৰণতে যুজ পাতি লৈ দুই পক্ষৰ 
‘লোকৰ TEAS কৰাটো গহিত কাম বুলি আমি ভাবোঁ । তথাপি, 
অগত্যা যুঁজ 'কৰিব লাগিলেও আমি পিছহোহক৷ নহওঁ । ইয়াৰ 
আগেয়ে তাৰ চিনাকী অনেকবাৰ আপোনাৰ পাটচাই পাইও 
পাহৰিব নেলাগিছিল 1 ইতি। 


শক ১৫৮৯৷১৭ আহাৰ, 
স্বৰ্গদেৱৰ আজ্ঞাক্রমে 


P শীশ্রীলাচিত বৰফুকন | 
ৰামসিংহ | (দূৰলৈ চিঠিখন দলিমাৰি পেলাই) দূত, তোৰ 
বৰফুকনক কৰি, এই চিঠিৰ উত্তৰ ৰামসিংহই তৰোৱালৰ আগেৰেহে 


তেওঁৰ বৃকত লেখি দিব, কাগজত নহয় । ‘‘জঙ্গলকা’’ বান্দবেৰে 
সৈতে ৰামসিংহই চিঠি লেখালেখি নকৰে | 

কটকী | (যাবলৈ উঠি) হজুৰ মই যাওঁ| কিন্তু হজুৰ জংঘলৰ 
বান্দৰেই হে দহমুৰীয়া ৰাৱণক মাৰিছিল, হজুৰে মছলমানৰ তলত 
চাকৰী কৰিলেও, বোধহয় ৰামায়ণ পঢ়িছে, কাৰণ হজুৰ হিন্দু | 
__ নচৰৎ্খ৷ । (তৰোৱাল খুলি) ইমান ডাঙৰ কথা ! ইয়াক 
কাটি থওঁ | 


৮৬ চক্ৰংবজপিংহ (8% অঙ্ক 


ৰামসিংহ | (বাধা দি) মিঞা চাহাব, দূত অবধ্য । (কটকীক) 
‘তোম আতি যাও 1” 
(কটকীৰ প্ৰস্থান | 
(ৰচিতর্খাক) মিঞা চাহাব, এতিয়াই আমি শুৱালকুচিৰ ফাললৈ 
যাত্রা কৰিম | সকলোকে হুকুম শুনাই দিয়া | মই যাওঁতে 
aoe হাজোৰ দেৱালয়ত সোমাই পূজা দি গৈ আগিয়াঠুটি 
তৰ কিছু নামনিত fem কৰি থাকিম | তুমি আৰু অলপ 
জই 19 dae se বিবেক মোন অথচ বৰহিলৈয়ে 
ছেৰাই যোৱা, এডোখৰ ঠাইত তামিঘৰ৷ তৰি কোঠ দি থাকিবা | 


বচিতর্খা | “যো হুকুম জোনাব |. 
(প্ৰস্থান | 


আঁৰ-কাপোৰ । 


পঞ্চম অঙ্ক 


a প্রথম দৰ্শন। 


Tefen তামিষৰ৷ ৷ মজ্লিচ্‌ । 
' কাল---ৰাতি 


__ ৰচিতখাই বহি গুৰ গুৰিত ধপাত খাইছে। তেওঁৰ জনচেৰেক বন্ধু কাষতে। 
__ _ আগত ফটিকাৰ পাত্র আৰু পিয়লাবাটি। সমূখতে হাজোৰ 
নু নটীয়ে নাচগান কৰিছে। বেহেলা বজোৱাই, তবলা - 
ৰ বজোরাই, আৰু খুটিতাল বজোৱাই 
বহেলা তবলা আৰু খুটিতাল 
Ri) বজাইছে | 
* নটীয়ে গাইছে-- ‘ 
| (কীৰ্ত্তন) 
বঁধুৱা কি আৰ কহিব আমি 
এ জীরনে মৰণে জনমে জনমে 
ৰ প্রাণনাথ হৈয়ো তুমি | 
তোমাৰ চৰণে আমাৰ পৰাণে 
লাগিল প্রেমৰ ফীসী। 
মন প্রাণ দিয়ে _ সব সমপিয়ে 
নিশ্চয় হইনু দাসী । 


এ 


4 
2 


৮৮ চক্রতবজসিংহ (ca অঙ্ক 


€ 


একলে ওকুলে দুকুলে গোকুলে 
ৰি কে আৰ আমাৰ আছে। 
ৰাধা বলে আৰ শুধাইতে নাহি 


দাড়াতে আমাৰ কাছে 1” 
afoot । ক্যা ৰাত! ক্যা বাতি! লাও চিৰাজি ! লাও 
চিৰাজি | 
(মদ খায়; আৰু লগৰীয়া কেউজনেও খায় | ) 


নটীয়ে গায় ., | গীত 
(বদি) প্ৰাণত নুঠিল প্রণয় হিল্লোল,, 
অন্তৰত অনুৰাগ, 
প্ৰেমৰ প্ৰতিম৷ হিয়াত নাথাপিলা, 
মিছা সেই পূজাভাগ | 
আনন্দৰ লোৰে চকু নিতিতিল, 
হাহিত অৰুণ ৰেখা, 
তেন্তে প্রিয়তম, মিছা শ্রম কিয়? 
আৰু মোক নিদিবা দেখা | 
মৰম কৰোতে যদি পোৱ! দুখ, 
| মৰমে এৰক প্ৰাণ | & 
মৰম-ভচমত প্রেম উপজিব, 
পুনু হিয়া লব দান। 
ওৰে বাতি প্রিয় থাকিম উজাগৰে, 
শোক-শৰাসন পাতি | | 
অন্তৰ মথক আশা৷ নিৰাশাই, ৰ 
পুৱাব দীঘল ৰাতি । | 


ৰচিতখঁ৷ | (মদৰ ৰাগিত মূৰ জোকাৰি ২) “মেবিজান ! খুব = 
Bab | লাও চিৰাজি ! ফেৰ ate!” 


চক্ৰধংৰজপসিংহ ৮৯ 


(গীত) | 
মৰম দোলেৰে * * বান্ধি দূটি ভৰি 
হেচুকি বুলিছ৷ কটু | 
চেনেহ-চাকিটি হিয়াত লুকাই 
অন্ধলা কৰিছ৷ চকু | 
খোৰা কণা কৰি দূৰলৈ ঠেলিছা ! 

_ নিঠুৰ প্ৰেমৰ বিধি | 
জুইত প্ৰাণ সঁপি চগাই সুখ পায়; 
তাতেই হে চগাৰ সিধি | 


ৰচিতর্থা | (মূৰ জোকাৰি) আৰে ক্যা বাত! ক্যা বাত ৷” 


(দুরৰীৰ প্রবেশ) 


দূৱৰী | হজুৰ ! সেনাপতি ৰাজা ৰামসিংহৰ ওচৰৰপৰ৷ হজুৰৰ 
কাষলৈ এজন মানুহ আহিছে। হজুৰৰ সৈতে দেখা কৰিব 


aon | (দূৱৰীৰ কথালৈ কাণ নিদি) ‘‘আৰে ক্যা ato! 
ক্যা বাত ! লাও চিৰাজি ! ফেৰ গাও 1” 


নটীয়ে গায়-- 


১ 


(গীত) 
(১) 


সোণ বৰণীয়া কেতেকী ধুনীয়া, 
গোন্ধত আমোল-মোল 

পদূম বুলি পৰি বন্দী হল ভোমোৰা, 
কি ভুল! কি ভুল! ভুল! 


৯০ চক্রধবজসিংহ (১ম অঙ্ক, 


(২) 


কণা কৈলে ৰেণু, কেনেকৈ উৰিবি, 
কাঁইটে বিন্ধিলে পার | 
সুখ-সবোবৰ পাৰি দি যাওঁতে 


মাজতে বুৰালি নাও ! 


(হেৰ ভোমোৰা) মাজতে বুবালি নাও | 
দূৱৰী | হজুৰ, সেনাপতিৰ দূতে কৈছে বোলে বৰ জৰুৰী 
কথা আছে, এতেকে হজুৰৰ সৈতে এতিয়াই দেখ৷ নকৰিলে 
নহয় | 
ৰচিতখঁ৷ | (দুৱৰীক) তাক তাৰ ৰামসিংহৰে সৈতে এতি- 
য়াই ব্ৰহ্মপুত্ৰত বুৰাই দে !--" আচ্ছা আনে দেও 1” 
(দূরবীৰ প্রস্থান । 
( দূতৰ প্রবেশ ) 
_ দূত । সেনাপতি ৰাজা ৰামসিংহই আপোনাক . এতিয়াই 
_ লৰালৰিকৈ মাতিছে । 
afoot । কোন ৰাজ! ৰামসিংহ ? 
দূত | প্রধান সেনাপতি ৰাজ৷ ৰামসিংহ | 
ৰচিতখা | তোমাৰ প্রধান সেনাপতিকু দৰিয়ামে গিৰাই ‘ 
দেও!” দিল্লীৰ বাদস্যাহে মোক মাতিছে নে নাই ক ? 
দূত | বাদস্যাহ ইয়াত কত ? সেনাপতি ৰাজা৷ ৰামসিংহ 
হে ইয়াত আছে। 
ৰচিত । ৰাতি মই নাখাই নৃগঙুই তোৰ সেনাপতিৰ ওচৰত 
হাজিৰ৷ দিব লগীয়া হল নে ? মই তোৰ সেনাপতিৰ গোলাম 
নহওঁ |--আচ্ছা, কিয় মাতিছে ? 


দূত । সেনাপতি ৰামসিংহৰ কোঠত এতিয়াই অসম ন 
বৰহিলৈৰ গুলি এটা পৰি, সেনাপতিৰ ভতিজাক মৰিল। = স্ব 


জীণ ৫ চক্ৰংবজসিংহ (৫ম অঙ্ক 


ৰচিত খঁ৷ | ৰামসিংহক কৈ দে, তাক তাক কবৰ দিয়ক ।--অ মই ভুল 
কৰিছো, তাক খৰি দিবলৈ ক | আচ্ছা, আভি যাও ।--চিৰাজি লাও | 
গান গাও 1 ( নটীক ) ওহি গান গাও, গিয়া দফে যো হামূঝ শুনায়া__ 
“ৰুটী খোণাইক’’--ওহি গান 1” ( ৰচিতৰ্খাই মদ খায়) | 
নটীয়ে গায়-- 
( গীত) 
‘পৰ্বতে পৰ্ব্বতে বগাব পাৰে! মই, 
লতা বগাবলৈ টান | 
ASH সোণাইক ভুলাব পাৰে৷ মই, 
তোমাক ভুলাবলৈ টান ।”’ 
ৰচিতখঁ৷ | বহুত আচ্ছা ! বহুত আচ্ছা! 
( ডিঙিৰ সোণৰ হাৰ শোলোকাই নটাক দিয়ে ; আৰু বাৰে বাৰে 
মূৰ দূপিয়াই ‘বহুৎ আচ্ছা '', বহুৎ আচ্ছা '” কৰে 1) 
(দূৱৰীৰ প্রবেশ আৰু দূৱৰীৰ পিছে পিছে ৰামসিংহৰ ওচৰৰ 
পৰ! দ্বিতীয়বাৰ অহা দূতৰ প্রবেশ | ) 
ৰচিতর্খা | (দূতক) “তোম কোন হ্যায় ? ক্যা মাত৷ ?”’ 
দূত | প্রধান সেনাপতি ৰাজ৷ ৰামসিংহৰ আদেশ, আপুনি 
এতিয়াই মোৰ লগতে সেনাপতিৰ ওচৰলৈ যাব লাগে | 
ৰচিতর্খা ৷ (দূতক) “নিকালো আভি ! তোমাৰ৷ ৰামসিংহকো 
বোল দেও, চইতানকু মলুক মে যানেক্‌ ! হাম উস্বকা নৌকৰ নেহি 1” 
— দূত। জোনাৰ ! আপুনি সেনাপতিৰ হুকুম অমান্য কৰি 
ভাল কৰা নাই | 
Ps বচিতর্খী | “তোম কোন হ্যায়” হামকু এইস্যা বাত বোলনেক্‌ ? 
উট নিকাল ! নাহি তো--( ফাকৰ পৰা তৰোৱাল উলিয়ায় ) 
a ( দূত আৰু দূরবীৰ প্রস্থান 1 ) 
{ “হাম ৰামসিংহকা তাবেদাৰ হোকে হিয়া নাহি লড়াই কৰঙ্গে | 
প্র + লাও চিবাজি ! গাও গান ।” ( পট পৰিবৰ্ত্তন ) 


দ্বিতীয় দশ ‘ন 


স্থান--ৰামসিংহৰ কোঠ | 
কাল--ৰাতি । 


( ৰামসিংহ, নচৰৎখা, বইৰামদেও ) 
(দূতৰ প্রবেশ ) 

বামসিংহ | দূত, মিঞা ৰচিতখাই কি কলে ? কিয় নাহিল ? 

দূত | তেওঁ গান বাজনা আৰু মদত মত্ত হৈ আছে হজুৰ | 
মষ্ট ইমানকৈ কলোঁ৷--বৰ জৰুৰী, হজুৰৰ হুকুম, আহিব লাগে 
বলি, কিন্তু তেওঁ উলটি টান টান কথা কলে ; সেইবোৰ হজুৰৰ 
কাণত পেলোৱা উচিত নহয় | 

ৰামসিংহ | মই বেছ বুজিছোঁ, ৰচিতখাৰ মতলব ভাল নহয় । 
আগৰে পৰা ৰচিতখাৰ লগত অসমীয়া মানুহৰ জনাশুনা আছে ; 
আৰু এতিয়াও ৰচিতে অসমীয়াৰ ওচৰ চাপি কোঠ পাতি আছে | 
এনে বিপদৰ সময়ত মাতি পঠিরাতো নাহিল । মই বুজিছো৷ 
ৰচিতে তলে তলে শত্ৰুৰে সৈতে যোগ হবৰ মতলব কৰিছে | 

বইবামদেও | খুব সম্ভৱ হজৰ। 

aac । (মূৰ দূপিয়াই ) জোনাব ! 

বাম | দূত, তই আকৌ যা, ৰচিতখাক ক গৈ, যে তেওঁৰ 
কোঠ তাৰপৰা৷ এতিয়াই ইয়ালৈ উঠাই আনক | কবি, আউৰেং- 
জীৱ বাদস্যাহৰ সেনাপতি ৰামসিংহৰ হুকুম | তথাপি যদি নুশুনে, 1 
দহজন চিপাহী তোৰ লগত যাওক, ৰচিতখাৰ তামিঘৰাৰ ফইবোৰ 
কাটি তামিঘৰ৷ তুলি দে গৈ। 

দত । হজ্ৰৰ যি হুকুম। 


রত ৰামসিংহ | মিঞা নচৰতখা, আমি আৰু এইদৰে ইয়াত থকা = 
_ উচিত নহয় | কাইলৈ পুরাই অস্মীয়াৰ শৰাইঘাটৰ গন্ধ “আক্রমণ = 


কৰিমহঁক | তোমালোক সকলো প্ৰস্তুত” হোরাইক | 
ৰ} নচৰতর্থা | (মূৰ দৃপিয়াই ) জোনাব ! 


At 


bE. 


তৃতীয় দশ ন 


ES ণ 


স্বান--গৰগাওঁ, ৰজাৰ বৰচৰা | 
কাল--আবেলি | 


( চক্ৰংবজসিংহ, বৰকাকতী, দূত আৰু সভাসদসকল ) 
চক্ৰধ্বজ | বৰকাকতী, বৰফুকনৰ চিঠিখন পঢ়া | 

( বৰকাকতীয়ে চিঠি পঢ়ে )-- 

‘‘প্রবলপ্রতাপান্বিতগুণকৈসিন্ধু মহাৰাজ চক্ৰহ্বজসিংহ নৃপমণি 
সমীপেষ্‌ 
“স্বর্গ দেৱ, 

“ইয়াৰ আগেয়ে দিনৰ বাতৰি দিনে সর্গদেওলৈ কটকীৰ 
মুখে পঠিয়াই আছে৷ | তাৰ দ্বাৰাই সৰ্গদেৱে চুম্বক খবৰ যদিও 
পাইছে, তথাপি আজি এই পত্ৰৰ দ্বাৰাই তাৰ বাহুল্য বিবৰণ সৰ্গ- 
দেৱলৈ লিখিলো | | 

“আগেয়ে সৰ্গদেৱক ৰামসিংহ আৰু ৰচিতখাৰ কন্দলৰ বিষয়ে 
জনাইছে৷ | ৰচিতখাই ৰামসিংহৰ ব্যৱহাৰত মৰণান্তিক অপমান 
পাই বঙ্গদেশলৈ অকলৈ গুচি গল | ইপিনে ৰামসিংহই অনেক 
সৈন্য লৈ শৰাইঘাটত আমাৰ গৰ আক্রমণ কৰিলে । এই যে 
যুদ্ধৰ আৰম্ভ হল, ক্রমান্বয়ে দিনে ৰাতিয়ে অবিশ্রান্তভারে চাৰি 
মাহ যুদ্ধ চলিল | দুয়োপক্ষৰ অসংখ্য সেনা ৰণত পৰিল | 
আমাৰ সৈন্যই গৰৰ ভিতৰত থাকি যুজ কৰাৰ বাবে আমাৰ হানি- 
তকৈ মছলমানৰ হানি অনেক হল। আমাৰ সেনাৰ বৰতোপৰ 
আগত হেজাৰে হেজাৰে মছলমানৰ সেনা বাগৰিবলৈ ধৰিলে | অধি- 
কাংশ স্থলত মছলমানৰ জয় অশ্বাৰোহী সেনাৰ ওপৰত নিৰ্ভৰ 


৩য় দর্শন ) DATA ৯৫ 
কৰাটো দেখিবলৈ পোৱ৷ যায় ; কিন্তু «শৰাইঘাটৰ যুজত coe 
লোকৰ অশ্বাৰোহী সেনাৰপৰ৷ একে৷ লাভ নহল | চাৰিমহীয়৷ 
যুজত মছলমানৰ পদাতি সেনাৰে৷ ভালকৈ পৰালি পৰিল | ইপিনে 
ঘোৰ বান-ৰাৰিষা৷ | আউৰেংজীব পাটচাই ৰামসিংহৰ পদাতি সেনাৰ 
বল কমা বাতৰি পাই, আকৌ চৰিপর্থা নামেৰে সেনাপতি এজনৰ 
তলত বহুত পদাতি দেনা কামৰূপলৈ পঠিয়ালে | সেইবোৰ 
আহি উপস্থিত হলত, ৰামসিংহই মৰে ৷-জীওঁ-সেঁ৷ আধিকৈ আকৌ 
নতুন উৎসাহেৰে যজ আৰম্ভ কৰিলে। কিন্তু এইবাৰো তেওঁৰ 
উদ্যমৰ একো! ফল নধৰিলে | শৰাইঘাটৰ গৰৰ তলেদি সিন্ধি দিয়াই 
ৰামসিংহই তাত খাৰ ভৰোরাই থৈছিল | সেই কথাৰ সম্ভেদ পাই 
মই ইফালৰপৰ! মাটিৰ তলেদি লোৰ কটাই তাত পানী সুমাই 
থৈছিলেোঁ৷ ; পিছে যেতিয়া ৰামসিংহই সেই খাৰত জুই লগাই দিলে 
জুই নেলাগিল | ইয়াৰ পিছত আৰু ৰামসিংহই শৰাইঘাটৰ ফালে 
গৰ পাৰ at পৰা আশা নেদেখি, পাণ্ডুৰ ফালে ৰাঙলীবুৰুজৰ 
বুধি কৰিলে | বন্দীয়ে তলে তলে চোৰাংচোৱাৰ পৰা সেই মত- 
লবৰ সম্ভেদ পাই, গৰ ভাগিলেই ততালিকে তাক বাটিবুটি বান্ধি 
তৈয়াৰ কৰিবৰ নিমিত্তে সকলো যোগাৰ যন্ত্র কৰি ৰাখিলে৷ | ৰাম- 
সিংহই সিন্ধিৰ মুখৰ খাৰত জুই লগাই গৰ ভঙা মাত্ৰকতে গোটেই- 
খন ধূৱলি-কুৱলি হৈ কোনোৱে কাকো নেদেখা হল । সেই 
স্ুযোগতে ভগা গৰ আমাৰ মানুহে ততালিকে বান্ধি পেলালে | 
ৰামসিংহই তুৰুকচোৱাৰ সৈন্যক গৰৰ ভিতৰত সুমাবলৈ fa ফন্দি 
পাতিছিল, fr একেবাৰেই বিফল হল । ইয়াৰ পিছত ৰামসিংহই 
আকৌ শৰাইঘাটৰ ফালেই গৰ পাৰ হবলৈ প্রাণ টাকি যত্ব কৰিলে | 
আমাৰ সৈন্য আৰু মছলমানৰ সৈন্য দুয়ো দলৰ ভিতৰত বিষম 
যুদ্ধ হল | ৰামসিংহৰ ৰাজপুত সেনাই আমাৰ কাৰ আৰু বৰতোপৰ 
গুলিৰ বাধা নগণি একে হেচোকতে গৰ পাৰ হবলৈ লৰি 
আহিল ; আমাৰ সেনাইও অজস গুলি বৰষিবলৈ ধৰিলে | 


৯৬ চক্ৰংবজ সিংহ (৫ম অঙ্ক 


অলেখ ৰাজপূত পালোৱা'ন যুজাৰু বাগৰি পৰিল | এনেতে দেখা 
গল, মৰণক ইতিকিং কৰি চাৰিটা ৰণুৱা গৰৰ ওপৰত উঠিলহি | 
আমাৰ. সৈন্যই তৎক্ষণাৎ সিহঁতক তৰোৱালেৰে কাটি বগৰাই 
পেলালে | অৱশেষত বামর্সিংহই নিৰুপায় হৈ তেওঁৰ সৈন্য 
পিছ হোহোঁকাই নিলে | ইয়াৰ পিছত, শৰাইঘাটত থকা আমাৰ 
সেনাপতি মাজু অভয়াপুৰীয়া ৰাজখোৱাক জিনিবৰ আশা পৰিত্যাগ 
কৰি ৰামসিংহই লঠীয়াৰ ফালে গৰ পাৰ হবৰ মনেৰে, সেই ফালে 
কাৰ গুলিয়ে ঢুকি নোপোৱা ঠাইত কোঠ মাৰিবলৈ আৰম্ভ কৰিলে | 
লঠিয়াত বাঁহগৰীয়া বুঢ়াগোহাঁয়ে ৰামসিংহৰ সেনাৰ আলেখ 
লেখ চাই আছিল | সিহঁত কোঠ মৰাত ব্যস্ত হৈ থাকোতেই 
বুঢ়াগোহাঁয়ে আমাৰ সেনা ফেটাই দি সিহঁতক ছেদেলি-ভেদেলি 
কৰি পেলালে | তাতে৷ ৰামসিংহৰ বহুত সেনা হানি হল | বহুত 
মৰিল অনেক বন্দী হল, আৰু সৰহভাগ পলাই সাৰিল | ইয়াৰ 
পিছত ৰামসিংহই ভাটীৰ ফালৰপৰা গুৱাহাটী লব পৰাৰ কোনো 
আশা নেদেখি, উজাই দৰঙ্গেদি সোমাবৰ মনেৰে দৰঙ্গৰ ফালে 
আগ বাঢ়িল | বন্দীয়ে তাৰ আগতেই সেই আশঙ্কা কৰিছিলোঁ | 
সেইদেখি দৰঙ্গৰ ৰাণীৰ লগত আমাৰ অনেক সেনা দি তেওঁকো৷ 
সাজু কৰি ৰাখিছিলেঁ৷ | ৰামসিংহই দৰঙ্গৰ সীমাত ভৰি দিব 
খোজা মাত্ৰকতে, ৰাণীয়ে মানা কৰি পঠিয়ালে । দৰঙ্গৰ সীমাতে৷ 
তুমূল যুজ লাগিল, আৰু বহুত মছলমান সেনা ৰণত পৰিল । 
সেইখন jaro হাৰি, ৰামসিংহই বেজাৰ আৰু অপমান পাই 
মৰাৰ তুল্য হৈ, তাৰপৰ৷ উভতি আহি এতিয়া দলিবাৰী-পচৰিয়াত 
কোঠ দি আছেহি । ইতি 
“HATE ভৃত্য” 
শ্রীলাচিত বৰফুকন ৷ 
pay | ঈশ্ববৰ অনুগ্রহ | কিন্তু এই সুবিধা এৰি দি 
আমাৰ আৰু লেহেম কৰাটো উচিত নহয় | মছলমানক জিৰাবলৈ 
দিব নোৱাৰি ; দিলেই সিহঁত আকৌ শকত হৈ উঠিব । বৰকাকতী 


তয়৷ দৰ্শন) চক্ৰংবজসিংহ ৯৭ 


- 


কাকত, কাপ, মহী আন৷, এতিয়াই এই কটকীৰ হাততে বৰ- 
ফুকনলৈ চিঠি লেখি দিয়া, যে আমাৰ অনতিবিলম্বে দলিবাৰীৰ 
কোঠলৈকে আগবাঢ়ি গৈ ৰামসিংহক আক্রমণ কৰিব লাগ্ৰে॥ এই 
কথাৰ যেন অন্যথা নহয় | 


বৰকাকতীয়ে চিঠি লেখি ৰজাক পঢ়িবলৈ দিয়ে আৰু ৰজাৰ চহি 
লৈ কটকীৰ হাতত চিঠিখন দিয়ে | 


কটকী | সর্গদের ঈশৃৰ, এই যুদ্ধৰ আগ দিনাই ঘটা এটি 
ঘটনাৰ কথা সর্গদেরক জনাওঁ, কাৰণ বন্দীৰ কৰ্ত্তব্য ।--গুৱাহাটীৰ 
পৰা তিনি ক্রোশমান পশ্চিমে fa গৰ বন্ধোৱা হৈছিল, বৰফুকন 
ডাঙৰীয়াই নিজৰ মোমায়েকক সেই গৰ বন্ধা কাম চাবলৈ নিযুক্ত 
কৰিছিল | মছলমানৰ সৈন্য তেতিয়া আগিয়াঠুটিত | ৰাতি 
পুৱালেই যুজ লাগিব | ৰাতিপুৱাবৰ আগেয়েই গৰ আৰু খাৱৈ 
সম্পূর্ণ হব ন্বাগে | গধূলি বৰফুকন ডাঙৰীয়াই সেই কাম চাবলৈ 
আহি দেখিলে যে কামৰ আধাও হোৱা নাই | বৰফুকন ডাঙ- 
ৰীয়াই মোমায়েকক শুধিলে “মোমাইদেও, দেখোন কথা বিসঙ্গতি! 
কাইলৈ পুরাই যুজ, আৰু’ এতিয়াও গৰ আৰু খাৱৈ আদ- 
খিনিয়াহে 2” মোমায়েকে উত্তৰ দিলে--“বোপাদেউতা, ote 


‘চোন, দিনে ৰাতিয়ে কাম কৰি মানুহবোৰ লবেজান হৈছে, 


সিহঁতে কোনোমতে কৰি শেষ কৰিব পৰা নাই । কিনো কৰা 


যাব, বোপাইদেউতা, মানুহে কৰিব পৰাটো কৰিছে | এই কথা৷ 


শুনি বৰফুকন ডাঙৰীয়াই-- “মোৰ দেশতকৈ মোমাই ডাঙৰ নহয়” 
বুলি খাপৰ পৰা তৰোৱালখন উলিয়াই, তৎক্ষণাত মোমায়েকক 


দোছোৱা কৰি কাটিলে ! ঠিক বামুণৰ গাত লগুণডাল যেনেকৈ 


থাকে, তেনেকৈ মোমায়েক কোবত দোছোৱা হল, সৰ্গদেও | এই 
ভয়ানক কাৰ্য্য দেখি সেই বনুৱা মানুহবোৰৰ, গাত, সৰ্গদেও, কি 
দৈবিক শক্তি লম্ভিল কব নোৱাৰি, সিহঁতে অসাধ্য সাধন কৰিলে, 


মব-জাহ দি কাম কৰি ৰাতিৰ ভিতৰতে গৰ আৰু খাৱৈ কৰি উলিয়ালে | 


৯৮ চক্রধবজসিংহ (৫ম অঙ্ক, 


চক্ৰধ্বজ | ইস্‌ ইসৃ”! হয় নে? কি কামটো বৰফুকনে 
কৰিলে এক৷ ! মোৰ এজন ডাঙৰ বিষয়া, তাতে তেওঁৰ মোমায়েক, 
তেওঁক .এইদৰে অলপ কথাতে কাটিলে !--কাকতী, সেই চিঠি- 
খনতে তলত এফাকি শেঁখি বৰফুকনলৈ শোর্ধাচোন, তেওঁ কিয় 
এনেটো কাম কৰিলে ? মই বেয়া পাইছে৷ বুলি লেখা | 
কাকতীয়ে কটকীৰ হাতৰপৰ৷ চিঠিখন আনি সেই কথা৷ 


লেখি আকৌ৷ কটকীৰ হাতত দিয়ে | ) 
আজিলৈ সভা ভঙ্গ কৰা গল | 


ল 


চতুৰ্থ দশন 
স্থান--দোপদৰ | বৰফুকনৰ কোঠ 
কাল-__আবেলি * ৰ 
(বৰফুকন, বৃঢ়াগোহাই, প্ৰিয়ৰাম আৰু শদিয়াখোৱা গোহাই | ) 


বৰফুকন | বোপা প্ৰিয়ৰাম, দলিবাৰীৰ ৰণত আমাৰ মানুহ 
কিমান পৰিল, আৰু এই ৰণৰ আন আন খবৰো মোক ভালকৈ 
_ কচোন ? 
প্ৰিয়ৰাম | দেউতা, আমাৰ সৈন্যই ততাতৈয়াকৈ গৰৰ ভিতৰৰপৰা 
ওলাই দলিবাৰীতে মছলমানেৰে সৈতে যুজ কৰিবলৈ বুলি সিহঁতক 
খেদি গলত, মছলমান সেনা কিছু পিছ-হুহ'কি গল আমাৰ সেনা 
_ যেতিয়া আৰু আগ বাঢ়িল, তেতিয়া মছলমানৰ তুৰুক-চোৱাৰী সেনা 
_ বিজুলীৰ বেগেৰে আহি আমাৰ সেনাৰ ওপৰত পৰি আমাৰ সেনাক 
. মোহাৰি পেলালে | এই একে দিনৰ যুজতে আমাৰ দহ হেজাৰ সেনা 
নিপাত হল দেউতা | বাকীখিনি হুহকি আহি আকৌ গড়ৰ ভিতৰত 
. সোমাইহে ৰক্ষা পৰিল | 
q বৰফুকন | (বেজাৰ কৰি) মই ইমানকৈ সর্গদেরলৈ জনাই 
_ পঠিয়ালোঁ, যে যি ঠাইত ৰামসিংহই কোঠ দি আছে, আমি 
. গড়ৰপৰা ওলাই গৈ সেই ঠাইত ৰামসিংহক আক্রমণ কৰিলে 
sola ফল ভাল নহব ; সেইদেখি আমি সুযোগ বিচাৰিব লাগিছে৷ | 
কিন্ত সৰ্গদেৱে মোৰ কথাত নামঞ্জৰ হৈ বৰং মোৰ ওপৰত খংহে 
_ কৰি টানকৈ হুকুম দি পঠিয়ালে যে দলিবাৰীৰ কোঠতে ৰামসিংহক 
আক্রমণ কৰি যেনে-তেনে-মতে ঘটুরাব লাগে । সৰ্গদেৱৰ এনে 
আদেশত মই মৰণান্তিক হলোঁ৷ | কিন্তু কি কৰো, নিৰুপায় হৈ 
আমাৰ সেনাক গড়ৰ ভিতৰৰপৰা উলিয়াই পঠিয়াব লগীয়াত পৰিলো | 
এসেই কাৰ্য্যৰ ফল যি হব মই আগেয়েই বুজিব পাৰিছিলৌ ।--উসৃ 
আমাৰ ইমানবোৰ সেনা অনাহকতে নিপাত হল । একো-একোটা 
4 একো-একোটা হাতীৰ নিচিনা ; তাৰে ঘাটি হয় বুলিহে আমি 


১০০ চক্ৰধংবজসিংহ (৫ম অঙ্ক, 
আগ পিছ চাওঁ | কেইখন ডাঙৰ যুজ হে গ'ল তাতো আমাৰ ইমান- 
‘বোৰ মানুহ নপৰিল | আজি সামান্য কথা এটাতে আমাৰ অতবোৰ 
সৈন্য, লুয় পালে | 

শ, ch, গো, | হাঁয় দেউতা, আজি অনাহকতে আমাৰ বৰ 
হানি হল। 

বৰফুকন | কি কৰিব৷ বোপা ! অদৃষ্ট ! এই যুজৰ বাতৰি, 
ৰজালৈ জনাই কটকী পঠিয়াই দিওঁ ; বোপা, কটকীক মাতাচোন | 

বুঢ়াগোহাঁই | বৰফুকন ডাঙৰীয়া, মই কওঁ, এইখন যুজৰ কথা৷ 
সৰ্গদেৱলৈ জনাবৰ সকাম নাই | বাৰীৰ ভিতৰৰ পুখুৰী এটা 
সিঁচিলেও আঠ-দহটা মানুহক শিঙ্গিয়ে ফুটে; এখন ৰণত আঠ 
দহ হেজাৰ মানুহ পৰিল, তাকে আকৌ সৰ্গদেৱক জনাব লাগে 
কিয় ? ইয়াৰ প্রতিশোধ আমি বঙালৰ ওপৰত লৈ তাৰ বাতৰি 
হে সৰ্গদেৱক দিয়াটো ভাল | 

+, খো, গো | হয় দেউতা, মোৰ মনেও তাকে কৈছে। 

বৰফুকন | বাৰু, আপোনাসকলৰ অভিমত মতেই চলা হব । 

(দূরবীৰ প্রবেশ) 

দুৱৰী | ৰামসিংহ সেনাপতিৰ ওচৰৰপৰ৷ পণ্ডিতৰায় নামে 
এজন কটকী আহিছে, ডাঙৰীয়া দেউতাৰে সৈতে দেখা কৰিব খোজে । 

বৰফুকন | আহক | 

(দৱৰীৰ প্ৰস্থান | পণ্ডিতৰায় কটকীৰ প্ৰবেশ) 

পণ্ডিতৰায় | (চেলাম কৰি) বৰফুকন ডাঙৰীয়া, বাদস্যাৰ 
প্রধান সেনাপতি মহাবীৰ ৰাজা৷ ৰামসিংহই মোক আপোনাৰ 
ওচৰলৈ এটী প্ৰস্তাৱ কৰি পঠিয়াইছে । ডাঙৰীয়াৰ অনুমতি হলে 
জনাব পাৰে | 

বৰফুকন | কোর] | 


পণ্ডিতৰায়। সেনাপতি ৰামসিংহই কৈছে যে আপু ৰি 
গুৱাহাটীখন বাদস্যাক এৰি দিয়ক | গুৱাহাটীত গড় মৰ৷ খৰচ: 


ধর্থ দৰ্শন) _ চক্ৰংৰজসিংহ_ ১০১ 


ৰাবে আপুনি তেওঁৰপৰ৷ তিনি লাখ টকা লৈ এই যুজ শেষ কৰক 
মা এক wit Whe: wees Gey te aes 
বিশেষ, তেওঁ আপোনাসকলৰ ৰণ-ক্লৌশল, সাহ, আৰু *বীবত্ব 
দেখি পৰম প্রীতি লাভ কৰিছে । মোক বিশ্বাস কৰে যদি কওঁ 
বৰফুকন ডাঙৰীয়া, সেনাপতি ৰামসিংহই নিজ মুখে cH মই 
শুনিছোঁ যে মই আচৰিত মানির্ছো যে প্রত্যেক অসমীয়া সেনাই 
নাও বাব পাবে, কাৰ মাৰিব পাবে, মাটি খানিব পাৰে, আৰু 
. তোপ মাৰিব হিলৈ মাৰিব পাৰে ৷ এনেকুৱা সকলো কামতে 
নিপুণ সেনা মই ভাৰতবৰ্ষৰ কোনো ঠাইতে দেখা নাছিলোঁ৷ 1” 
৷ বৰফুকন | তোমালোকৰ সেনাপতিক কবা, দিল্লীৰ পাটচাৰ 
ক্ষত্রিয় ৰাজপুত সেনাপতি মহাবীৰ ৰামসিংহৰ মুখৰপৰ৷ আমাৰ 
সেনাৰ এনে প্রশংসা নিশ্চয় লাখটকীয়া | এনে সেনাৰ সেনাপতি 
হবলৈ পাই বাস্তবিকতে মই নিজক গৌৰৱান্বিত বিবেচনা কৰিছোঁ৷ | 
কিন্তু তেওঁৰ গ্রস্তাৱৰ বিষয়ে মই আমাৰ ৰজাক নজনোৱাকৈ একো 
_ উত্তৰ দিব নোৱাৰে | মই সৰ্গদেৱলৈ এই কথা জনাই পঠিয়াম, 
_ সর্গদেরৰ ইচ্ছামতেই কাৰ্য্য হব | মই তেখেতৰ আজ্ঞাবহ ভৃত্য 
_ মাথোন | সর্গদেরৰপৰা উত্তৰ পালেই সেনাপতিক জনোৱা হব 
. বলি FF 


(পণ্ডিত ৰায়ৰ প্ৰস্থান । 


* (বুঢ়াগোহাঁইক) ডাঙৰীয়া, মোৰ মনেৰে আমি এই প্ৰস্তাৱ 
গ্রহণ কৰাটো একোতে উচিত নহয় | গুৱাহাটী এৰি দিলেই, 
মছলমানে গোজেই গছ হৈ, গোটেইখন আসাম দেশকে aq 
ডাঙৰীয়াই কি বোলে ? 

বুঢ়াগোহাঁই ! ময়ো তাকে বোলোঁ | এনে কাম কেতিয়াও 

. কৰা উচিত নহয় | ৰামসিংহই বলেৰে নোৱাৰি বুধিৰে আমাক 

_ ছলিৰলৈ আহিছে | সর্গদেরলৈকো এই যুক্তিকে জনাই পঠিরা হওক | 

& বৰফুকন | নিশ্চয় | 

পণ (প্রস্থান | 


পঞ্চম দৰ্শন 


স্থান--ৰামসিংহৰ কোঠ | 
কাল--ৰাতি | 


(ৰামসিংহ, নচৰৎৰ্খা, বৈৰামদেও আৰু মাধৱচৰণ কটকী) 

ৰামসিংহ | মাধৱচৰণ জী, আপুনি ব্ৰাহ্মণ, মই ক্ষত্ৰিয় | 
ব্রাহ্মণ ক্ষত্ৰিয়ৰ পূজ্য | এনেস্থলত মই আপোনাক ঠিক কৈছে৷, 
যে আপুনি যদি বৰফুকনক বুজাই-বৰাই কোনোমতে গুৱাহাটীখন 
আমাক এৰি দিয়াব পাৰে, তেন্তে মই আপোনাক ৫০,০০০২ টকা 
দিম | এতিয়াই মই আপোনাক এই ৫০০২ টকা আগ-ধন 
দিলোঁ, আপুনি লৈ যাওক | (ৰূপৰ টোপোলা এটা দিয়ে) | 
ক্ষত্ৰিয়ৰ প্রতিজ্ঞা, মুখৰ “জবান” কি বস্তু আপুনি নিশ্চয় জানে | 

বইৰামদেও | মাধৱচৰণ জী পণ্ডিত ব্ৰাহ্মণ, নিশ্চয় তেওঁৰ 
সেই কথা জনা আছে | 

নচৰত্খ! | বেচক | 

মাধরচৰণ | ( ৰূপৰ টোপোলাটো লৈ, কাষতে থৈ) হজুৰ ! 
যাতে আপোনাৰ কথা ৰাখিব পাৰে৷, মই সাধ্যমতে তাৰ চেষ্টা 
কৰিম | আমি বামুণ কেতিয়াও অগুণকাবী নহওঁ । আপুনি, 
মান্ধাতাৰ বংশৰ ক্ষত্রিয় ৰজা ; ব্ৰাহ্মণক সদায় আপোনাসকলে 
অনু-বস্ দি প্রতিপালন কৰি আহিছে | 

বামসিংহ | দেখক, যাধরচৰণ জী, মই আপোনাতে সৰ্ব্ব 
ভাৰসা কৰিলে৷ | যাতে এই কাৰ্য্য উদ্ধাৰ হয় কৰিব | 

was | (মূৰ দুপিয়াই ) বেচক্‌ | 

বামসিংহ | মই আপোনাক আৰু কওঁ, যে এই কাৰ্য্য সিদ্ধিৰ 
নিমিত্তে আৰু কাৰবাক ভেঁটি দিব লাগিলে তালৈকো মই প্ৰস্তুত 
আছে ৷ আপুনি মোক জনালেই হল । 


১০৩ চক্রংবজদিংহ (৫ম অঙ্ক, 


নচৰত্ৰী । (মূৰ দূপিয়াই ) বেচক্‌ | 

মাধরচৰণ | মই প্রাণপণে চেষ্টা কৰিম হজুৰ । কাইলৈ, 
বা পৰশুইৰ ভিতৰতে মই কি কৰিব, পাৰে৷ হজুৰে *্ভপনিবলৈ 
পাব | (স্বগত) লাচিত বৰফুকন কি পদার্থ মই জানো | মোৰ 
সাধ্য কি যে এনে প্রস্তাৱ মই তেওঁৰ আগত কৰে৷ ? এনে 
কথা তেওঁক কলে, মোক মছলমানৰপৰা ভেঁটিখোরাটো বুজি দোছো- 
রাকৈ কাটিব | যিটো মানুহে নিজৰ মোমায়েককে এক মুহূর্তৰ 
ভিতৰতে কাটিলে ।--পিছত যিহয় হব, সম্পৃতি তো ইহঁতৰ 
পৰা যি পাওঁ উলিয়াই লওঁ | (প্রকাশ্যে) হজুৰ নিশ্চিন্ত হৈ 
থাকক, মই কি কৰিব পাৰে| চাওঁ | 

বইৰামদেও | এই আসাম দেশত বহুতপণ্ডিত আৰু শুদ্ধ 
চৰিত্ৰৰ grat আছে | আগেয়ে আমি এইটো নাজানি ভুলকৈ 
ভাবিছিলোঁ৷|--আসাম মূর্খ জংঘলী মানুহৰ দেশ বুলি | 

নচৰত্খা, ৷ (মূৰ দুপিয়াই) বেচক্‌ | 

ৰামসিংহ | বাৰু এতিয়া যাওক পগ্ডিতজী । মই কাইলৈ 
অন্ততঃ গধূলিলৈকে যেন খবৰ পাওঁ | 

মাধরচৰণ | নিশ্চয় হজুৰ ! কাইলৈ নহলেও, পৰশুইলৈ 
ঠিক পাব | 

(মাধৱচৰণৰ প্রস্থান | 

ৰামসিংহ | গুৱাহাটী অসমীয়াৰ হাতৰপৰা উদ্ধাৰ কৰিব 
নোৱাৰি এই দৰে হাৰি উভতি যাব লাগিলে মই আৰু বাদস্যাৰ 
আগত মুখ দেখুৱাব নোৱাৰে! | 

নচৰত্খ৷ | জোনাৰ | 

বইৰামদেও | আমি গুৱাহাটী লৈ হে এৰিম, হজ্ৰ | 

নচৰত্খা | বেচক্‌ । 

ৰামসিংহ | কোনে জানে কি হয়? মইতো একপ্ৰকাৰ 
নিৰাশ হৈছে৷ ৷ এতিয়ালৈকে মইতো একো এটা উপায় কৰিব 
নোৱাৰিলে৷ | 


meee চক্ৰংবজ সিংহ (৫ম অঙ্ক, 


নচৰত্ব| | (মূৰ দুপিয়াই) জোনাব | 

ৰামসিংহ | (কিছুপৰ ভাবি) পণ্ডিতৰায়ে বৰফুকনক দেখা৷ 
কৰিবলৈ দোপৃদৰলৈ যাওঁতে দেখি আহিছিল যে গুৱাহাটীলৈ সেই 
পিনে ঘোৰা তুলিব পাৰি | ব্ৰহ্মপুত্ৰ,দি উজাই গুৱাহাটীত 
উঠিবৰ চেষ্টা কৰাৰ বাহিৰেতে৷ আৰু বাট নেদেখে! | অসমীয়া 
বামুণ মাধৱচৰণে যে কিবা কৰিব পাৰিব, এনে আশ৷ নাই | লাচিত 
বৰ শক্ত লোক ; বহুত হুচিয়াৰ, বৰ wert |--কাইলৈ 
গধূলিৰ ভিতৰতে যদি মাধৱচৰণৰপৰ৷ কোনো সন্তোষজনক 
খবৰ পোৱা৷ নাযায়,--নেপাবৰে পোন্ধৰ অনা তিনি পইচা সম্ভৱ- 
তেন্তে চৰিপৰ্থাক নৌসেনাৰ সেনাপতি পাতি, বহুত সাহিয়াল 
অশ্বাৰোহী সেনাৰে সৈতে শৰাইঘাটৰপৰ৷ নাৱেৰে উজাই পঠিয়া- 
বলৈ ঠিক কৰি থোৱা যাওক । এইটোকে শেহ চেষ্টা কৰি 
চাওঁ | 

নচবৎখা | (মূৰ দূপিয়াই ) জোনাব | 

| (প্ৰস্থান । 


— 


ষন্ঠ দর্শন 


স্থান-আন্ধাৰু বালিত বৰফুকনৰ কোঠ। 
কাল--দূপৰীয়৷ । 


(বৰফুকনে শয্যাত বহি বুঢ়াগোহাইৰে সৈতে কথা পাতিছে ৷) 


ৰে বুঢ়াগোহাঁই | বৰফুকন ডাঙৰীয়া, কালি ৰাতি বোলে 
.. আপোনাৰ জ্বৰ উঠিছিল? এতিয়া কেনে আছে? 


বৰফুকন | এতিয়া ভালে আছে৷ | কিন্তু গা, হাত-ভৰিবোৰ 
ব্ৰ বিষাইছে | 

বৃঢ়াগোহাই | অপৰিমিত পৰিশ্ৰম কৰাৰ বাবে তেনে হৈছে 
আজি ভালকৈ জিৰাওক | মনে মনে পাটীত পৰি গুই থাকক, 
আৰু’ জ্বৰ atte | দশমলৰ sit এটা কৰিবলৈ দিয়ক, তাৰে 
একোটোপা খাই থাকিব | নহলে অকল শেতকাপৰাৰ পানীকে 
খাব, পিয়াহ লাগিলে | লক্ষ্মীবিলাসৰ বৰীও খাব পাৰে, কিন্ত 
আজি নহয় ; নতুন জ্বৰত পোনতে দৰব খোৱাটো ভাল নহয় !-- 


.. ডাঙৰীয়া আপুনি কিন্তু বৰ বুধিৰ কামটো কৰিলে,--বালিত যে 


দশাৰীকৈ শালৰ খুটা পুতি তাত নগাঢাৰি পাতি, বালি দি যে 


* এই গৰটো বন্ধালে, এইটো বৰ বুধিৰ কাম হল | বাস্তবিকতে 


আপোনাৰ বিচক্ষণ বুধিৰ শলাগ নলৈ নোৱাৰি | 
বৰফুকন | ৰামসিংহৰ কটকী পণ্ডিতৰার মোৰ ওচৰলৈ 
| আহোঁতেই মই বুজিছিলেঁ৷ যে ৰামসিংহই এই পিনেই তুৰুক্‌চোৱাৰ 
তুলি গুৱাহাঙ্গিত সোমাবলৈ চেষ্টা কৰিবৰ খুব সম্ভৱ | সেইদেখি 
| fice layficx মাহ নগাই দি বালিত এই গড়টো বে += 


(হঠাৎ কঁপি) উস্‌ মোৰ দেখোন আকৌ তিৰ্‌ কপে জ্বৰ উঠি 


আহিছে ! 


॥ 


১০৬ ‘ চক্রধ্বজসিংহ ( মে অঙ্ক, 


বুঢ়াগোহাঁই | ভয়ানক পৰিশ্রমত | অলপ শোরক | বেজ- 
বৰুৱাক মতাই পঠিৱা যাওক |--হেৰ বোপা প্ৰিয়ৰাম, এইপিনে 
আহাঁচোন । রা, 
( প্রিয়বামৰ প্রবেশ ) 
দেউতাবাৰ বৰকৈ আকৌ জ্বৰ উঠি আহিছে, গাত নিহালি কাপোৰ- 
কানি জাপি দিয়া | বেজবৰুৱাক মাতিবলৈ মানুহ পঠিয়াই দিয়া 
এতিয়াই | (প্রিয়ৰামে দেউতাকৰ গাত কাপোৰ দিয়ে 1) 


(দূরবীৰ প্রবেশ) 
দূরবী | (আঠু লৈ) ডাঙৰীয়া দেউতা, পানীফুকনে এটা 
মানুহ পঠিয়াই দিছে, কিবাহেনো বৰ দৰ্কাবী কথা আছে | 


বৰফুকন | আহিবলৈ দে | 
( দূৱৰীৰ প্রস্থান | 
( মানুহটোৰ প্রবেশ ) ৷ 

মানুহটো | (আঠু লৈ) ডাঙৰীয়া দেউতা, বৰ আথান্তৰ 
মিলিল ! পানীফুকন ডাঙৰীয়াই সেইদেখি মোক aeate পঠিয়াই 
দিলে দেউতাক জনাবলৈ | মছলমানৰ নাৱৰ সেনাপতি চৰিপখাই 
আমাৰ attain সেনাক পৰাস্ত কৰি উজাই আহিল ৷ তাকে 
দেখি পানীফুকন ডাঙৰীয়াই মছলমানৰ নাৱৰ ওপৰত গুৱাহাটীৰ 
পাৰৰপৰ৷ তোপ চলাবলৈ হুকুম দিলে । কিন্তু গণকহতে-- এতিয়া , 
ক্ষণ বেয়া, ক্ষণ ভাল হলে আমি কম, বুলি আমাৰ মানুহক তোপ 
মাৰিবলৈ মান। কৰিলে । চাই থাকোতে থাকোতে শত্ৰুৰ নাও 
আহি আন্ধাক বালিৰ পোন পালেহিয়েই, তথাপি গণকহঁতে এতিয়াও * 
wort মিল৷ নাই বুলি কৈ আমাৰ মানুহক তোপ চলাবলৈ হাক 
দি আছে | 

বৰফুকন | ( একেচাবেই উঠি বহি, আকৌ ভাগৰত বিছনাত 
পৰি) কি! এতিয়াও আমাৰ মানুহে গণকৰ কথা শুনি দুই 
পাৰৰপৰ৷ তোপ চলোৱা নাই ? 

বৃঢ়াগোহাই । আপুনি শোরক, মই কি হৈছে শোধোঁ৷ ৷ 


EERE = 4 এ. 79574 VS এ উড ৷৷৷ bios 


wa দর্শন, ) চক্ৰংবজসিংহ . ১০৭ 
বৰফুকন | কি হব, আৰু সব্বনাশৰ উদ্যোগ হৈছে! হেৰ 
প্ৰিয়ৰাম, লগুৱাহঁতক মাত, বেগতে মোক এই ছালপীৰাত্রে, সৈতেই 
বাহিৰলৈ নিয়ক, কি হৈছে মই চাওঁ | oats, মাত, বেলি নকৰিবি! 
( চাৰিটা লগুৱা আৰু শ, খো, গোহাঁইৰ প্রবেশ ) 
( সকলোৱে হতাহতি কৰি ধৰি ছালপীৰাৰে সৈতে বৰফুকনক 
বাহিৰলৈ নিয়ে |) 
বৰফুকন | ( বাহিৰলৈ ওলাই, নৈৰ ফালে চাই, ছালপীৰাখন 
মাটিত থোৱাৰ আগেই ) হেৰ সব্বনাশ ! মছলমানৰ সেন। গুরা- 
হাটীৰ নিচেই ওচৰ চাপিলেই | মোৰ ছালপীৰা মাটিত নথবি, 
নথবি, একেবাৰেই নাৱলৈ নে! 
৷ (তেনে কৰা হল | 
( নাৱৰপৰ৷) ৰাইজসকল ! শুনাইক !--মোক সৰ্গদেৱে মছল- 
_ মানৰ হাতৰপৰ৷ ' গুৱাহাটী ৰাখিবলৈ ইয়াত থৈছে । এতিয়৷ 
মই গুৱাহাটীঃ মছলমানৰ হাতত শোধাই দি‘ গৰগাৱত লৰা fora 
লৈ সুখ কৰিবলৈ যাম নে? আজি মোক মছলমানে ধৰি নিরক ; 
ৰাইজে মহাস্থখে উজাই গৈ মহাৰাজক সেই বাতৰি দিয়ক গে !-- 
( নাৱবীয়াইঁতক ) মোৰ নাও এই মৃহ্র্ততে ব্ৰহ্মপুত্ৰৰ মাজলৈ 
মেলি দে! 
(তেনে কৰা হয়। 


“wee 

স্থান--গৰগাওঁ | ৰজাৰ বৰচৰ! | 
কাল--আবেলি | 


(চক্ৰংবজসিংহ আৰু সভাসদসকল 1) 
( দুৱৰীৰ প্রবেশ ) 

দুৱৰী | (আঠু লৈ) সৰ্গদেও দ্ৰশ্বৰ, বৰফুকনৰ ওচৰৰপৰা 
কটকী আহিছে | | 

চক্ৰংবজসিংহ' | শীঘে আহিবলৈ দে | 

( দূৱৰীৰ প্ৰস্থান । 
( কটকীৰ প্রবেশ) 

কটকী | ( আঠু লৈ, সেরা কৰি) সৰ্গদেৱ Bye, বৰফুকন 
ডাঙৰীয়াই লৰালৰিকৈ চিঠি লেখিবৰ সময় নেপাই মোৰ সুখেৰেই 
সর্গদেরলৈ জনাই পঠিয়াইছে, যে মছলমানেৰে সৈতে পানীৰ যুজত 
সৰ্গদেৱৰ জয় | 

চক্ৰধ্বজ | ( আনন্দত উত্ৰাৱল হৈ) ধন্য মোৰ লাচিত 
বৰফুকন ! ধন্য !! হেৰ কচোন, সকলোবোৰ ভালকৈ ভাঙি 
পাতি ক! 

কটকী | সৰ্গদেও ঈশ্বব, মছলমানৰ পানীৰ যুজৰ সেনাপতি 
চৰিপখাই আমাৰ পানীৰখীয়া সেনাক হৰুৱাই তেওঁলোকৰ যুজৰ 
নাওবোৰ উজাই আনিবৰ দেখি আমাৰ পানীফুকনে সেইবোৰৰ 
ওপৰত গুৱাহাটীৰ পাৰৰপৰ৷ তোপ চলাবলৈ হুকুম দিলে ৷ কিন্ত 
গণকহঁতে তেতিয়া ক্ষণ বেয়া বুলি কৈ আমাৰ মানুহক তোপ 
চলাবলৈ মানা কৰিলে | মছলমানৰ নাও- আন্ধাৰুৰালিৰ পোন 
পালেহি, তথাপি গণকে শুভক্ষণ মিল৷ নাই বুলি আমাৰ মানুহৰ = 
তোপ চলাৰ নিদিয়ে । এই কথা পানীফুকনে ৰৰফুকনলৈ নৰ৷- 

৭ষ দর্শন, ) চক্রত্বজসিংহ ১০৯ 
লৰিকৈ কৈ পঠিয়ালে | বৰফুকনৰ €ততিয়া তিৰ্কপে জৰ, 
তেখেতে শোৱাপাটীৰপৰ৷ উঠিবই নোৱাৰে | কিন্তু খবৰটো 
শুনিয়েই তেখেতে একেচাবেই পাটীত উঠি বহি ছালপীৰাৰে 
সৈতে তেখেতক বাহিৰলৈ নিবলৈ কলে | বাহিৰলৈ গৈয়েই 
তেখেতে মছলমানৰ যুজৰ নাও আহি গুৱাহাটীৰ পোন পোৱ৷ 
দেখি, ছালপীৰাখন মাটিত থবলৈ নিদি একেবাৰেই নাৱলৈ নিবলৈ 
কৈ নাও মেলি দিয়ালে । বৰফুকনৰ নাও মেলি দিয়া দেখি 
সকলে৷ বিচুত্তি হল, আৰু যেয়ে যেনিয়ে পালে, নিজ নিজ নাও: 
বৰফুকনৰ নাৱৰ আগ কৰি মেলি দিলে। এটা তুমুল হুলস্থূল 
লাগি পৰিল, আৰু নাৱেৰে ব্ৰহ্মপুত্ৰ ঢাক খাই পৰিল |_- 
এনে কি নাৱে নাৱে ভৰি দি ব্রন্মপৃত্রৰ ইপাৰ সিপাৰ হব পৰা 
হল সৰ্গদেও | বৰফুকনৰ খং দেখি গণকৰ বাধা নেওচি পেলাই 
দূই পাৰৰপৰা আমাৰ মানুহে মছলমানৰ নাৱৰ ওপৰত বৰতোপৰ 
গুলি বৰষিবলৈ ধৰিলে । মছলমানৰ অনেক সৈন্য ঘোৰাই সৈতে 
পানীৰ Catt গল, অনেক নাও বুৰিল | এনেতে আমাৰ ফালৰ 
এটা গুলি লাগি চৰিপখঁ। সেনাপতি পৰিল | যেতিয়া মছলমান 
সেনাই চৰিপখাক পৰা দেখিলে, সিহঁতৰ ভিতৰত বেমেজালি লাগি 
পৰিল ; আৰু যেয়ে যেনিয়ে যেনেকৈ পালে পলাবলৈ ধৰিলে | 
কিছুমান নবুৰা নাও লৰালৰিকৈ ভটীয়াই দিলে | সিহঁতক আমাৰ 
তোপৰ গুলিয়ে যিমান দূৰলৈকে পাৰে খেদিলে | আৰু আমাৰ 
সেনায়ো সিহতক পিছে পিছে খেদি নিলে | মছলমানৰ বহুত 
বন্দুক, তোপ, হিলৈ, খাৰ, নাও আৰু চিপাহী আমাৰ হাতত 
পৰিল | ৰ 

চক্ৰংবজ | ধন্য লাচিত বৰফুকন ! ধন্য ! তৰালী-বৰুব।, 
এই কটকীক ৰাজতভঁৰালৰপৰ৷ উপযুক্তৰূপে বঁটা দিয়া হওক | 
নগৰত ঢোল পিটি শুনাই দিয়া হওক, যেন সকলোৱে আজি আনন্দ 
উৎসৱ কৰে | আজি ৰাতি গোটেইখন নগৰত চাকি লগাবলৈ 
হুকুম দিয়া হওক | দেৱালয় আৰু গোর্সাইঘৰ নাম ঘৰত. 
পূজা, নামপ্রসঙ্গ আদিৰ বন্ধবস্ত কৰা হওক | (অলপ ভাৰি) 


১১০ চক্ৰংবজসিংহ ( ৫ম অঙ্ক, 


কিন্ত ৰৰ আশ্চৰ্য্যৰ বিষয়, গণকহঁতে এনে কাৰ্য্য কৰিছিল কিয়? 
মছলমানৰ নাও আহি গুৱাহাটীৰ পোন পালেহি, তথাপি তোপ 
চলাবলৈ নিদিয়ে !! ৰামসিংহৰ ফালৰপৰা কিবা ভেটিয়ে সিহঁতৰ 
শুভক্ষণটে। পিছহোহোকাই, নিছিল নে কি? 
ভৰালীবৰরা | এৰা দেখোন কার্ধযটো বৰ সন্দেহজনক | 
pee | যি হওক, ঈশ্ববে আমাক ৰক্ষা কৰিলে । আজিলৈ 
সভা ভঙ্গ কৰিলোঁ৷ | 
( প্রস্থান ) 


অষ্টম দশন 


7 @e 
স্থান--মানাহ নদীৰ পশ্চিম পাৰ ।* ৰামসিংহৰ শিবিৰ ৷ 
কাল--ৰাতি | 


( ৰামসিংহ, বইৰামদেও, নচৰত্খ। ) 

ৰামসিংহ | ( আমন-জিমনকৈ বহি) মই কেনেকৈ উভতি গে 
আউৰেংজীব বাদস্যাৰ আগত মুখ দেখুৱাও, তাকে ভাবিছোঁ 
এতিয়া | বাদস্যাৰ ইমানবোৰ বন্দুক, তোপ, যুজৰ নাও আদি 
সৰঞ্জাম ধ্বংস হল | তাৰ উপৰি অসমীয়াই আমাক মানাহৰ 
ইপাৰ কৰি খেদিলে | এনে অপমানতকৈ মৃত্যু শতগুণে শ্ৰেয়: 1 
অসমীয়াবোৰ কি ভয়ানক যোদ্ধা! কি সাহসী বীৰ! সকলো। 
কাৰ্য্যতে নিপুণ! Wes দেখি “তাইজপ"' মানিলে ! প্রত্যেকটো। 
অসমীয়া সেনাক যি কামতে লগাই দিয়া সেই কামতে সি পকা IK 
নাও বাবলৈ লগাই দিয়া, আমাৰ দেশৰ ভাল নাৱৰীয়াইও তাৰ 
নিচিনাকৈ নাও বাৰ নোৱাৰে ; মাটি খানিবলৈ লগাই দিয়া, 
দেখিবা সি সুন্দৰকৈ মাটি খানিছে ; হিলৈ মাৰিবলৈ, বন্দুক মাৰি- 
বলৈ, কাঁৰ মাৰিবলৈ দিয়া, সেই সকলোবোৰতে সি সুনিপূণ । 
মই ভাৰতবৰ্ষৰ কত ঠাইত কত ৰকম মানুহ দেখিলে, কত ৰকম 
যুজাৰু সেনা দেখিলেঁ--কতো এনে সেনা, হিন্দুৱেই হওক, বা 
মছলমানেই হওক--কতো এনে সেনা দেখা নাছিলোঁ৷ | আৰু যেনে 
অসমীয়া সেনা, তেনে অসমীয়া সেনাপতি fe কৌশলী ! কি 
দূৰদশী !-_ এই লাচিত বৰফুকন বাস্তবিক এনে এজন বুদ্ধিমান 
সেনাপতি মই আগেয়ে লগ পোরা নাছিলোঁ৷ | মানুহজনৰ কি 
দীঘল দৃষ্টি ! মই এমাহৰ পিছত যিটো কৰিম বুলি ভাবি থও 
লাচিতে কেনেবাকৈ সেইটো বৃজি, আগেয়ে তাৰ প্রতিবিধান কৰি 
থয় | আৰু এটাত নহয়, দুটাত নহয়, প্রত্যেক পদতে I— 


১১২ চক্ৰধংবজসিংহ ( ৫ম অঙ্ক 
ধন্য নাচিত ! বন্য ! তুমি যদি ভাৰতৰ এই এচুকত নহৈ দিল্লীত 
হলাহেঁতেন, তোমাক যদি আমাৰ আউবেংজীব বাদস্যাই পালে- 
হেঁতেন, তোমাক লৈ বাদস্যাহে গোটেই ভাৰতবৰ্ষ জয় কৰিব 
পাৰিলেহেঁতেন | ৰামসিংহ * ক্ষত্ৰিয় | মহাশত্ৰুৰে৷ বলবীৰ্য্যৰ 
সন্মান ware কৰিব জানে | লাচিত, তোমাৰ আগত মই 
মাথা দোৱাওঁ | | 

নচৰৎ | (মূৰ দোরাই ) ভোনাৰ ! 

। বাইৰামদেও | হজুৰ, কামবপ-কামাখ্যা ডাকিনী-যোগিনীৰ 
মূলুক বুলি আমি আগেয়ে শুনিছিলোঁ ; এতিয়া নিজ চকুৰেই 
দেখিলে৷ | এই দেশৰ বিলকুল মানুহে ভোজবাজী, যাদু আৰু 
মন্ত্ৰ জানে হজুৰ! ইহঁতে এঠাইৰপৰ৷ এঠাইলৈ গছ চলাই দিয়ে | 
মোৰ কিন্ত ইহঁতে গছ চলোৱাটো দেখিবৰ বৰ মন আছিল হজুৰ ৷ 

নচৰৎ | কিয় ? নেদেখিলা জানো৷ ? 

বইৰাম | কত? 

নচৰৎ | আমাৰ - ওপৰত | 

বইৰাম | মিঞা, তামাচা নহয়, মই হলে সচাসচিকৈ কওঁ = 
ভগৰতী কামাখ্যাৰ প্ৰসাদত এই মুলুকৰ মানুহক কোনেও বলে 
নোৱাৰে হজুৰ | আমাৰ ইয়ালৈ অহাই ভুল হৈছিল । 

নচৰৎ | Abt | বচিতখাই সেইটো বুজিয়েই আগেয়ে 
পলাই গল | 


(কিবাতসিংহ বন্তিয়াৰ প্রবেশ ) 


কিৰাতিসিংহ । (বৰামসিংহক চেলাম কৰি) হজ্ব, মই 
হজবক জনাওঁ যে এই YO Va বাবে বিশেষ বেজাৰ পাবৰ 
. আমাৰ একো কাৰণ নাই । আমি মানুহেৰে সৈতেহে যুজিব 
পাৰে৷, ভূত প্রেত পিশাচেৰে যুজিম কেনেকৈ হজুৰ ? অসমীয়া 
মানুহে মহাদেৱ পাৰ্বতীৰ সাধনা কৰি কৈলাশৰ ভূত-প্ৰেত, 
পিশাচ, ডাকিনী, যোগিনীবোৰ নমাই আনি আমাৰ সেনাক 


মাৰিবলৈ লগাই দিছিল হজুৰ | aaate সিংহজী মৰি গল, তেওঁ _ 
মোক কৈছিল--এই যুজৰ এঠাইত হেনো এটা অসমীয়াই ফুৱাই '_ 
মন্ত্ৰ মাতি এমূঠি সৰিয়হ আমাৰ চিপাহীবোৰৰ sata মাৰি 
পঠিয়ালে | একে৷ একোটা সৰিয়হ * হেনে৷ একোকুৰ৷ জুই 
হোৱাদি হৈ যাৰ যাৰ গাত পৰিল তাক তেতিয়াই দহি পেলালে 
হজুৰ ! মই নিজ চকুৰেই দেখা এটা কওঁ--অলপ দূৰৰপৰাই 
দেখি আছিলেঁ৷ | এটা ভূতে এটা হাতী যেন শকত মানুহৰ 
ৰূপ ধৰি আমাৰ মৰ৷ চিপাহীবোৰৰ মাজে মাজে কিবা জমি 
জুমি বিচাৰি ফুৰিছিল ; তাৰ পিছে পিছে ভূতুনী এজনী 
ফুৰিছিল 1 সি সেইদৰে কি কৰিছিল মই কব নোৱাৰে, দূৰৰ 
পৰা ভালকৈ নেদেখিলোঁ | মৰা মানুহৰ মূৰবোৰ সি চোবাই খাই 
ফুৰিছিল হবল৷ | তাক মই দূৰৰপৰা দেখিয়েই মোৰ গা কঁপিবলৈ 
ধৰিলে হজ,ৰ, ভয়ত পলাই গলে৷ | এই ডাকিনী প্রেতিনীৰ 
‘দেশত নে৷ ae আমি যুজ কৰিবলৈ আহিব পাওঁ নে? আৰু 
হজুৰ নো মই কম কি, এই অসমীয়াবোৰে কেনে এটা কিৰিলি 
মাৰি আহি আমাৰ চিপাহীৰ ওপৰত পৰেহি !!! ঠিক যেন দৈত্য 
| দানৱ ভুত প্ৰেতৰ কিৰিলিহে ! সেই কিৰিলি শুনিলেই আমাৰ 
' বুকু কঁপি যায় হজুৰ | 
ৰামসিংহ | আমাৰ ইয়ালৈ যুজ কৰিবলৈ অহাটো ভুল 
হৈছিল বা নহৈছিল, সেইটো আৰু এতিয়া বিচাৰ কৰি কি হব? 
"ft হবৰ হল | এতিয়া বাদস্যাৰ আগত কেনেকৈ মুখ দেখুৱাওঁ 
: সেইটো হে মোৰ পক্ষে সমস্যা | 
নচৰতৎ | (মূৰ দুপিয়াই) জোনাৰ | 
বইৰামদেও | হজুৰ, সকলো বৃত্তান্ত বাদস্যাহে আমাৰ 
মুখৰপৰা শুনিলে নিশ্চয় বুজিব; বাদস্যাহ অবুজন নহয় | অসাধ্য 
সাধন কোনেও কৰিব নোৱাৰে,--দিল্লীৰ বাদস্যাহেও নোৱাৰে | 
_ এনে যাদুৰ মুলুক এইখন, ইয়াৰ ভয়ানক হাওৱা-পানীৰ কথাকে 
এৰিছোঁ৷, আৰু যুজৰ সেনাৰ বা সেনাপতিৰ কথাকে এৰিছোঁ৷,-- 

১১৪ চক্রধ্বজসিংহ ( ৫ম অঙ্ক, 


ইয়াৰ মহ, ডাহ আৰু ভোকেই একো-একোটা বীৰবাহু, ইন্দ্রজিৎ 

* আৰু ধুমনলোচনৰ নিচিনা বীৰ হজুৰ | মহ, ডাহ, জোকে হুপি 
তেজ খাঁয়েই আমাৰ চিপাহীক কুঁহিয়াৰৰ ডাবৰি যেন কৰিলে হজুৰ, 
আৰু আমাৰ চিপাহীয়ে wat কি? 


পট পৰিবৰ্ত্তন । 


নবম দশ ন 


স্থান--গুৱাহাটী | * 
কাল--পূৱা | 


বৰফুকন | বোপা প্ৰিয়ৰাম, সর্গদেরলৈ চিঠিখন লেখা হল নে? 
(প্রিয়বামে চিঠি পঢ়ে )-- 
‘শ্ৰীশ্ৰীহৰি | 
গুৱাহাটী | ১২ কাতি 
শক ১৮৯০ | 


___ “প্রৱলপ্রতালান্বিত্যশোগৰিষ্ঠগুণৈকসিন্ধু মহাৰাজ শ্ৰীশ্ৰীশ্ৰীশ্ৰী- 
_শরীজ্ৰীযুক্ত চক্ৰংৰজসিংহ সৰ্গদেৱৰ শ্রীশ্রীচৰণকমলেষু, 


air মছলমানক খেদি নি মানাহৰ সিপাৰ কৰি থৈ, সগ- 
 দেরৰ ৰাজ্যৰ সীমা মানাহৰ মুখলৈকে বহলাই তাত চকি আৰু 
ঘাট পাতি বহুত সেনা ৰাখি, সকলো বন্দৱস্ত কৰি গুৱাহাটীলৈ 
_ উভতি আহিছোঁ৷ | ঈশ্ববৰ. অন্গ্রহতে সৰ্গদেৱৰ যশস্যাৰ উজ্জ্বল 
E কিৰণ চাৰিওফালে বিকীর্ণ হৈছে। সকলে৷ বৃত্তান্ত বন্দীয়ে সোন- 
কালে গৈ নিজমূখে সৰ্গদেৱক জনাম বুলি সংক্ষেপকৈ এই চিঠি 
le লেখিলে খল | ইতি-- 
সর্গদেরৰ ভূত্য 

শীলাচিত বৰফুকন 1” 
_ বৰফুকন | বেছ হৈছে | পঠিয়াই দে--অ, ৰবি, আৰু এষাৰ 
কথা সৰ্গদেৱলৈ লেখিবলৈ আছে। মই কৈ থাকোঁ৷, তই লেখ । 


১১৬ চক্ৰংবজসিংহ ( মে অঙ্ক, 


( প্ৰিয়ৰামে লেখে )--" পূনঃ :- গড় বন্ধা শেষ নোহোৱা বাবে সেই- 
দিনা মোৰ মোমাইক কটাৰ বিষয়ে যে সৰ্গ দেৱে শুধিছিল, তাৰ 
বিষন্ন কওঁ--যদি সেইদিনা সেই কাৰ্য্যত মোৰ বোপাই বা 
পো থাকিলেহেঁতেন, Costs! মই সেইবাবে তেনেকৈ কাটিলে৷- 
‘হেঁতেন | সৰ্গদেৱে জানিব, সৰ্গদেৱৰ ৰাজ্য ৰক্ষা কৰিবৰ নিমিত্তে 
মোৰ ames বলি দিবৰ আৱশ্যক হৈছিল | নতুবা সেই 
গৰ আৰু খাৱৈ ৰাতিৰ ভিতৰতে কেতিয়াও নহলহেঁতেন ; আৰু 
পিছদিনা পুরাই মছলমানে সেইফালেদিয়েই আহি সোমাই আমাক 
নিপাত কৰি আমাৰ দেশ ললেহেঁতেন নিশ্চয় | 
( গজপূৰীয়াৰ প্ৰবেশ ) 

বৰফুকন | এইটো কোন ? গজপুৰীয়া ? কি হল? তোৰ 

য্‌জ এতিয়াও শেষ হোৱা নাইনে ? 


গজপুৰীয়া | ( পছিমীয়া হাৱলদাৰৰ দৰে হাতৰ তলুৱ৷ লুটিয়াই 
দীঘলকৈ চেলাম দি) মছলমানেৰে সৈতে লগাখনৰ ওৰ পৰিল 
দেউতা | কিন্তু মোৰ ঘৰত লগাখন ওৰা ধৰি উঠি তুমূলকৈ 
লাগিছে হে । 

বৰফুকন | ঘৰত কাৰে সৈতে এইখন তোৰ যুজ লাগিল অ? 


গজপুৰীয়া | ডাঙৰীয়া দেউতাৰ বেটী, এই বুঢ়া গজপূৰীয়৷ 
হাজৰিকাৰ ঘৈণী, মহাবখিনী হাজৰিকানী গজপূৰীয়ানীৰে সৈতে 
গজপ ৰীয়াৰ, দেউতা ঈশ্বৰ | 

বৰফ,.কন | কিয় ? 


গজপ্‌ ৰীয়া | তাই মোৰে সৈতে তয়াময়া দন্দ পাতি কৈছে 
যে “oft মছলমানেৰে যুজ জিকিল৷, এতিয়া তুমি আমাৰ মালিক 
বৰফুকন দেউতাক কৈ, কেৰু মণি অলঙ্কাৰ-পাতি আনি মোৰ গা 
ভৰাই দিয়া, নহলে ভাত নিদিওঁ 1” 


বৰফুকন | (হাঁহি) তোক তাই. ভাত খাবলৈ নিদিয়ে নিদিয়ক 
লাওপানী খাবলৈ দিব তো ? নাই, লাওপানীও নিদিওঁ বুলিছে? 

tea | দেউতা দশুৰ, বন্দীৰ বেজাইৰে৷ গুৰি সেই 
ফেৰাইহে | তাই বন্দীৰ মুখত পানী নিদি বন্দীক শুকাই মূৰ্বিলৈ 
কৈছে দেউতা ৬ 

প্ৰিয়ৰাম | = অলপ শুকালেছে ভাল | যেনেকৈ উখহিছ, 
সৌ নৰকাসুৰৰ পবর্বতটোৰ শাৰীতহে শেহত তোলৈ ঠাই হব গৈ | 

গজপুৰীয়৷ | ডাঙৰীয়া দেউত৷, মান্হে মোৰ ওপৰত যেনেকৈ 
“নজৰ দিছে” মই শুক৷ই খেৰ-সনিডাল যেন হবলৈ আৰু সৰহ 
পলম নাই :--হৈ আহিছোৱেই !! দেউত৷ Fe, সেই ফিৰজর্খাৰে 
সৈতে লগা একেদিনৰ -যুজখনতে বন্দীৰ গাৰপৰ৷ তিনি কলহমান 
_ ঘাম ওলাই গল | তেতিয়াৰেপৰ৷ মই গাকে কৰিব পৰা নাই 
_ দেউত৷ ঈশুৰ | বৰ পিয়াহত অন্ত-কণ্ঠ শুকাই থাকে। 
| বৰফুকন | (হাঁহি) যিমানখিনি ঘাম ওলাই গল, সিমানখিনি 
লাওপানী আন্বিলৈকে তোৰ গাত সোমোৱা নাই নে? 

_ গজপুৰীয়া | (হাত জোৰকৈ) দেউত৷ ঈশ্বৰ, কত সোমাবলৈ 

পাব, দখীয়া মানুহ, দেউতা ঈশ্বৰ ! 
| বৰফুকন | ( হাঁহি) বাৰু যা, তোৰ হাজৰিকানীক ক গৈ 
_ যে তাই গা ভৰাই অলঙ্কাৰ পাব,-আজিকালিৰ ভিতৰতে আমাৰ 
সকলো ৰণুৱাক ৰূপ-বান টক৷-কড়ি বঁটা দিবৰ মই দিহা কৰিব 
লাগিছোঁ, তয়ো পাবি। 

গজপুৰীয়া | বন্দীক ভালকৈ বঁটা দিব লাগিব দেউতা ঈশুৰ | 
আগৰ বেলি ৫০০ মছলমানক, আৰু এইবেলি ৯৯৯ BI মছলমানক 
. অই বন্দীয়ে এই গেন্ধেলা হাতেৰে তৰোৱাল ধৰিয়েই অকলৈ কচু- 
। কটা দিলোঁ দেউত৷ ঈশ্বৰ ! আনে নেদেখিলেও ডেকাফুকন 
দেউতাই মোৰ সেই কেৰামতালি দেখিছে, দেউতা eye ! 

প্ৰিয়ৰাম | মই কেতিয়া তোৰ কেৰামতালি দেখিলোঁ অ? 
2 গজপুৰীয়া | বোপাদেউতা আপুনি মোক এইদৰে দোচো- 
এ ate পেলাই মিছলীয়া পাতি ৰং কৰিলে, সই নো আৰু কাৰ 
ৰ চৰণৰ খুলিত পৰি মুখ ভুবাম ? মোৰ কোন আছে, কোনে মোৰ 


ড্ৰ 


১১৮ *_ চক্রধ্বজসিংহ ( ৫ম অঙ্ক, 
গুণৰ মোল বুজিব ? বোপাদেউতাই ৰং কৰি কথা উৰাই ধেমালি 
কৰে; APS আনে তো আৰু সেইটো নুবুজে, আনে তাকে সঁচা 
বুলি ভাবে | ত 

বৰফুকন | (হাঁহি) হেৰ হাজৰিকা, তই যে ৯৯৯ টা মছল- 
মান কাটিলি বুলি কলি, আৰু এটা কাটি নো এহেজাৰ পূৰাকৈ 
নথলি কিয় ? 
গজপুৰীয়া | দেউতাঙ্গশ্বৰ, বন্দীয়ে এটাৰ নিমিত্তে মিছা কথা- 
ষাৰ কেনেকৈ নো কও? বন্দী মিছা কথাৰ মানুহ নহওঁ দেউতা- 
ঈশ্বৰ ? 
বৰফুকন: | ( মিচিকিয়াই হাঁহি) বেছ বেছ, সত্যবাদী গজ- 
পূৰীয়া ষুধিষ্টিৰ, বেছ!--তোৰ লগৰীয়া কেইটা কলৈ গল? 
-' * গজপুৰীয়া | টকৌ টোকোৰোকে আদি কৰি সেইকেইট৷ 
, কৰবাত ‘আছে দেউতা ! জপৰা বোলা খোৰ৷ এটাহে যুজত 
পৰিল, এইকেইটাই' মৰিব নাজানিলে! আজিকালি সিহঁতে দেউতাৰ 
‘ বন্দী গজপুৰীয়া হাজৰীকাৰে সৈতে কথা পাতিবলৈকে সাহ নকৰে 
TI দেউতা ঈশ্বৰ.। সেইবোৰ কৃক্ৰ-ধূলি জীৱ দেউতা | এই 
যুজত্‌ সিহঁতে মোৰ বিক্রম দেখি বুজিছে, যে মোক দেউতাঙ্গশ্বৰে 
শীঘে সৈনাপতি খিতাপ দিব | সেইদেখি সিহঁতে আৰু বন্দীৰ ওচৰ- 
চাপি আহিবলৈ সাহ নকৰে। বন্দীয়েও সিহঁতৰ মুখলৈ চাই আগগ্ত 
দৰে আৰু কথা নবাও দেউত৷,--সাহ পায় বুলি কালি হেনে৷ 
মোৰ ঘৰলৈ এটা গৈছিল--মই ঘৰত নাছিলে৷--গৈ সি হাজৰী- 
কানীক আগৰ দৰে সম্বোধন কৰি মাতিছিল । তাই তাৰ আগেয়েই 
বন্দীৰ সৈতে দন্দ কৰি চোক হৈ আছিল দেউত৷ ঈশ্বৰ,_তাক 
দেখিয়েই ‘ইমান সাহ পালিহি নে?" বুলি হাতত সোত৷ লৈ 
এনেকৈ যি খেদ৷ দিলে, সি পলাবলৈ তৎ নেপালে দেউতাঈশুৰ ! 
বৰফুকন | (হাহি) বাৰু হল যা এতিয়া । আন এসময়ত 
আহিবি । 
( গজপূৰীয়াৰ প্রস্থান | 


প্ৰিয়ৰাম, তোৰ মাৰলৈকো এখন চিঠি লেখ । তাত = 
সকলোৰে কুশল মঙ্গল লেখিবি | আমি দূই-চাৰি,দিনতে _- 


ন ফালে যাত্রা কৰিম ঝুলি লেখিধি । *আৰু এটা কথা SR : 
~~ খারা গোহাই বোপাও আমাৰ লগতে যাব। এই মুদ্রা... 
তেওঁৰ কাব্য-কৃশলতা দেখি মই বৰ সন্তোষ পাইছে৷ । ঘৰ পায়েই _ 


সোনকালে তেওঁৰে সৈতে চেনেহী আইদেওৰ ৰিয়াখন পতা হব | 


আঁৰ-কাপোৰ । 

